

All Rights Reserved

Copyright 1910—by R. Venkateshwar & Co., Madras. This book is fully protected by an Indian and Foreign Copyright. No one will be permitted to reproduce this book in whole or in part or translate it into any other language and offer it for sale. A substantial copy of the words, ideas or illustrations contained herein constitutes an infringement of a copyright, and notice is hereby given that suit will be filed in every case of infringement.



కాపీరైట్:—1910 వ సం॥ ఆర్. వేంకటేశ్వర్ అండ్ కంపెనీవారు కాపీరైట్ దార్లు. ఈ పుస్తకము ఇండియా కాపీరైట్ టుచేతను పరదేశీయపు కాపీరైట్ టుచేతను సురక్షితమైనది. ఎవరుగాని యీ పుస్తకమును సంపూర్ణముగాగాని, లేక యిందొక భాగమునుగాని తాము వేఱుగా ప్రకటించుటకును, మఱియొక భాషయందు తర్జుమా చేసి క్రయమునకు నిచ్చుటకును హక్కు ఇయ్యబడదు. ఇందుఁ గల పదములను గాని, భావములనుగాని, పటములనుగాని ఏమాత్రమైనను కాపీచేసిన యెడల అది కాపీరైట్ టును ఉల్లంఘించుటయే యగును. కనుక కాపీరైట్ టును ఏవిధముగ నుల్లంఘించినవారైనను దావాకు లోనగుదురని దీనిచే తెలియనగును.



శ్రీరామాయణము

శ్రీమన్నారాయణుని పరిపూర్ణావతారమైన శ్రీరామచంద్రుని చరితామృతమై, కావుననే యాస్తికశిరోమణులకెల్ల అతిభోగ్యమై, వాల్మీకి మహర్షి ప్రణీతము నగుటంజేసి పతన శ్రవణ తేఖన పూజనాదులచేత విహితముష్టిక సామ్రాజ్య ప్రదమై యొప్పు శ్రీమద్రామాయణము మహిమనుగుఱించి యిండుకై ననువ్రాయ నక్కఱలేదు గదా. మఱియు నందలి ప్రతిపాద్యవస్తువైన శ్రీరామనియందు ప్రతిపత్తిలేని యితరమతములవారికిని, అది నవ రసము లొలుకుచు అనర్గళమైన కవితాఢోరణిగల కావ్యరత్న మగుటచే మిక్కిలి యాదరణీయమై యున్నదనఁగా ప్రతిపాద్యవస్తువునందలి భక్త్యతిశయమునుబట్టియు, సాటిలేని కవిత్వమాధుర్యమునుబట్టియు అది మనవారి కెంత యాశ్రయింపఁదగినదో చెప్ప నెవరితరము ? రామని కల్యాణగుణగణము లనదృశ్యములు; అగణ్యములు. సీత పతిభక్తియు అప్రతిమము. రామ లక్ష్మణులయు భరత శత్రుఘ్నులయు సౌభ్రాత్రము సర్వజనస్తుతి పాత్రము. అందు రామని పితృభక్తియు, సత్యవ్రతమును, ఆశ్రితపారతంత్ర్యమును, అతిభయంకరమైన వీరరసవిలసిలమును అతిస్ఫుటముగా వర్ణించు వర్ణనము లతిమనోజ్ఞములు. ఆ యా రసము లొలుకుటకై చేయు రచనలు కడు సుకుమారములు. ఆ యా భావములను హావణించువిన్నానములు బహుప్రౌఢములు. నాయకానాయకుల సహజమనోజ్ఞములైన గుణవృత్తాదులు అతినరళమై, సులలితమై, బహుమధురమై యొప్పు వాల్మీకి కవితామృత ప్రవాహమునం దోగి, నిరతిశయమాధుర్యము నొందుచున్నవి. ఇట్టి రామాయణమును బెక్కు కవులు బహుభావల గద్య పద్యాత్మకముగఁ గూర్చియు, మార్చియు మనోజ్ఞములైన యనేకమార్గముల రచించి యున్నారు గాని బ్రహ్మప్రసాదమున భారతి యవతరించిన యా మహర్షి వాక్కునుండి వచ్చిన యచ్చంపుఁ బలుకుల ముద్దును, వాని సహజమాధుర్యమును మఱి యెందును గానరావు. కావున శ్రీరామాయణమును మహర్షి చెప్పిన మాటలనే గ్రాంధ్రదేశీయు లనుభవించి యానందింపవలయు నను తలంపుతో స్త్రీలకును పురుషులకును డెలియఁ గూడినట్టి తేటతెనుఁగున మృదులై లిని షట్కాండములును రచించి ప్రకటింపనయ్యెను.

మఱియు నిందుఁ గృష్ణసూరి యనువారు ఆ యా శ్లోకమునకు విశేషార్థముల నద్భుతముగాఁ బ్రతిపాదించుచు రచించిన తనిశ్లోకియును, గోవిందరాజ మహేశ్వర తీర్థాది వ్యాఖ్యానములం గల విశేషవిషయములును రహస్యవివరణములును అన్నియును తేటతెనుంగునఁ గూర్పఁబడియున్నవి. ఆంధ్రభాషాభిమాను లందఱును దీనిని గొని యీ యుద్యమమున కుత్సాహము గలిగింతురుగాక యని కోరుచున్నాఁడను.

టి. దేవరాజసుధి





విషయ సూచిక

	పుట
సారదుండు రామాయణకథను వాల్మీకిమునికి సంగ్రహముగాఁ జెప్పట	1
బ్రహ్మ ప్రత్యక్షమై వాల్మీకి ననుగ్రహించుట	18
రామాయణవిషయ సంగ్రహము	24
కుశలపులు రామాయణమును గానము నేయుట	27
అయోధ్యాపురవర్ణనము	31
దశరథుని నతనిప్రజాదులను వర్ణించుట	38
మంత్రిపురోహితాది వర్ణనము	36
దశరథుండు పుత్రకామేష్టి నేఁడుఁ బూనుట	38
ఋశ్యశృంగ చరిత్రము	40
వారశ్రీలు ఋశ్యశృంగుని పంచించి తోడితెచ్చుట	41
దశరథుం డంగ దేశమునండి ఋశ్యశృంగునిఁ దెచ్చుట	44
దశరథుండు యజ్ఞమునకుఁ బూనుట	46
యజ్ఞ సంభారాదులను సమకట్టుట	47
దశరథుం డశ్వశేధము నేయుట	50
దేవతలు విష్ణుదేవునితో రావణుని దుండగము నెప్పట	55
విష్ణువు దేవతలు చెప్పినట్లు మనమృతాపంబునఁ బుట్ట నియ్యకొనుట	58
దేవతలు తమతమ యంశముల వానరాదులఁ బుట్టించుట	60
రామాదుల జననము; విద్యాభ్యాసము; విశ్వామిత్రుండు వచ్చుట	63
విశ్వామిత్రుండు తనతోడ రామునిఁ బంపుచుని దశరథు నడుగుట	67
దశరథుండు రామునిఁ బంపుటకు విషాదపడుట	69
వసిష్ఠుండు విశ్వామిత్రుని మహిమఁ దెలిపి దశరథునిఁ దేర్చుట	72
విశ్వామిత్రుండు రాసులత్పణులను బోడ్కొనిపోవుట; బల యబల యనెడు విద్యల నుపదేశించుట	73
విశ్వామిత్రుం డంగ దేశవృత్తాంతము నెప్పట	75
మలద కరూక దేశముల వృత్తాంతము; తాటకావనమునకుఁ బోవుట	77

తాటకావృత్తాంతము	80
రామఁడు తాటకను జంపుట ...	81
విశ్వామిత్రుఁడు రామునకు నస్త్రముల నిచ్చుట ...	83
విశ్వామిత్రుఁడు రామున కుపసంహారమంత్రము బుపదేశించుట ...	85
వామనమూర్తి వృత్తాంతము; విశ్వామిత్రుఁడు దీక్షఁ బూనుట ...	86
రామఁడు మరీచుని దూరముగాఁ జిమ్మి సుబాహునిఁ జంపుట ...	89
విశ్వామిత్రుఁడు రామలక్ష్మణులతో మిథిలకఁ బఱచునయగుట ...	90
కుశ కుశనాథుల వృత్తాంతము ...	92
బ్రహ్మాదత్తుని వృత్తాంతము; ఆతఁడు కుశనాథు కూతులను బెండ్లాడుట ...	94
విశ్వామిత్ర కౌశికీనదుల జన్మవృత్తాంతము ...	96
గంగా పార్వతుల జన్మవృత్తాంతము ...	97
పార్వతీవృత్తాంతము ...	99
కుమారుని జన్మవృత్తాంతము ...	101
సగరవృత్తాంతము ...	103
సగరుని యజ్ఞము; ఇంద్రుఁడు యజ్ఞాశ్వము నపహరించుట ...	104
సగరకుమారులు కపిలునిచే నీలగుట ...	106
అంశుమంతుఁడు సగరుని యజ్ఞాశ్వమును దెచ్చుట ...	108
భగీరథుఁడు గంగను దెచ్చుటకై తపము సేయుట ...	109
భగీరథుఁడు గంగను దెచ్చుట ...	111
బ్రహ్మ భగీరథునితో సంభాషించుట ...	113
విశాలాశ్రురవృత్తాంతము; పాలరముద్రమును జలుకుట ...	115
దితి తపము సేయుట ...	117
సప్తమారుకుల వృత్తాంతము ...	119
అహల్యా వృత్తాంతము ...	121
రామానిచే నహల్యకు కావమోక్షము గలుగుట ...	123
రామదులు మిథిలకుఁ బోవుట; జనకుఁడు విశ్వామిత్రునితో సంభాషించుట ...	125
విశ్వామిత్రుని చరిత్రము ...	125
వసిష్ఠుఁడు తన హోమ ధేనువును విశ్వామిత్రునకు విందుసేయ నియమించుట ...	128
విశ్వామిత్రుఁడు శబరకు దన కిచ్చున వసిష్ఠ నడుగుట ...	130
శబర బలంబులను సృజించి విశ్వామిత్రు నేన నులుమాడుట ...	132
విశ్వామిత్రుఁడు శివునివలన నస్త్రవిశేషంబు లెల్లఁ బడయుట ...	133
వసిష్ఠుఁడు విశ్వామిత్రుని నిర్జించుట ...	135
విశ్వామిత్రుఁడు తపంబు సేసి రాజర్షి యగుట ...	137
వసిష్ఠశ్రుతులు నిరసింపఁగాఁ ద్రిశంకుఁడు విశ్వామిత్రు నాశ్రయించుట ...	138
విశ్వామిత్రుఁడు త్రిశంకునికై యజ్ఞ ప్రయత్నము సేయుట ...	140
విశ్వామిత్రుఁడు త్రిశంకునికై మఱొక స్వర్గము సృజించుట ...	142

	పుట
అంబరీషుఁడు శునశ్శేపుని నరపశువుగాఁ గొనుట ...	144
శునశ్శేపుని విశ్వామిత్రుఁడు నరపశువుఁ గానీక కాచుట ...	148
విశ్వామిత్రునకు మహర్షిత్వము గలుగుట ...	148
ఇంద్రుఁడు రంభను బంపుట; విశ్వామిత్రుఁడు దానిని శపించుట ...	149
విశ్వామిత్రుఁడు బ్రహ్మర్షి యగుట ...	151
జనకుఁడు శివధనువు పృత్యాంతమును జెప్పట ...	154
రాముఁడు విల్లు విఱుచుట ...	156
జనకుఁడు దశరథునిఁ దోడితెచ్చుటకు దూతలను బంపుట ...	158
దశరథుఁడు మిథిలానగరమునకుఁ బోవుట ...	159
వసిష్ఠుఁడు జనకునకు సత్వైకుశంశక్రమమును జెప్పట ...	161
జనకుఁడు తన వంశక్రమమును జెప్పట ...	164
దశరథుఁడు కుమారుల వివాహార్థము గోదానాదులు నేయుట ...	165
సీతాకల్యాణము ...	167
పరశురామ దర్శనము ...	174
పరశురాముఁడు రాముని ధిక్కరించుట ...	175
పరశురామ గర్వభంగము ...	178
దశరథుఁడు పుత్రులతో నయోధ్య నేరుట; సీతారాముల పరస్పరప్రేమము ...	180





శ్రీమద్రామాయణము

బాలకాండము

మొదటి సర్గము



శ్లో॥ కలయే మమ హృదయే నవ
కువలయదశసీలశోమలాకారమ్ ।

కువలయజనమందారం

నందకుమారం నతార్తిభయచోరమ్ ॥

పస్పాధ్యాయ నిష్ఠుండును 1 వాగ్విదుల కెల్ల
ముఖ్యుండును మునిజనములకు మేలుబంఠియు
నైన నారదుని బూజించి తపస్వియగు వాల్మీకి



1. ఇందులకు 'తపస్పాధ్యాయనిరతం తపస్వీ వాగ్విదాం
పరమ్ । నారదం పరిప్రచ్ఛ వాల్మీకి ర్హనిభ్రజవమ్' అని
మూలము. సకలలోకహితార్థంబు పితామహుండైన బ్రహ్మ
యతిపవిత్రంబగు రామచరిత్రంబును శతశోటివిస్తరము గల
ప్రబంధముగా రచించి నారదాదులచే దాని నధ్యయనము
నేయించి యతివిపులమైన యాచరితమును సంగ్రహముగా
వాల్మీకిమూలమున భూలోకమునఁ బ్రవర్తింపఁజేయం దలఁ
చినవాడై నారదుని వాల్మీకికడకుఁ బంపఁగా నతండును
వచ్చి శ్రీరామచరిత్రంబును సంగ్రహముగా వాక్యరూపమున
వాల్మీకి కుపదేశించిన వాడయ్యె. 'ఆచార్యాద్దైవవిద్యా

విదితా సాధిష్ఠం ప్రాపత్ ' ఆచార్యవాక్ పురుషో వేద ' ఇత్యాది ప్రమాణములంబట్టి వేదాంతాది
మహానీయ విషయములు సదాచార్యముఖముగానే లభింపవలయును. కాన వాల్మీకికి గుఱుండైన నార
దునకుంగల సదాచార్యలక్షణములును, వాల్మీకికింగల శిష్యులక్షణములును ఈ తొలివాక్యములం
దెలియనగు. ఎట్లన 'అభిజనవిద్యాసముపేతం సమాహితం సంస్కర్తార మీశ్వేత్' అను నావస్తంబ
వచనప్రకారమున అభిజాత్యము, విద్య, సమాహితత్వము అను మూడును సదాచార్యుని లక్షణము
లగును. ఈ మూడును నారదునకుం గలవు. ఎట్లన 'తపస్పాధ్యాయనిరతం' అనుచో తపస్సు

యిట్లడిగినవాడయ్యె. 'మునితిలకా ! ఇక్కాలమున నీ భూలోకమున నెవడు
 1 నకల కల్యాణగుణ సంపన్నుడు ? వీర్యవంతుఁ డెవ్వఁడు ? నకల సామాన్య
 ధర్మములును విశేషధర్మము లెల్లను ఒదిపొందింపబడిన యధర్మము లన్నియు
 నెవ్వారికిఁ దెలిసియుండు ? పరులునేసిన మావంతు యుపకారము నభ్యంతముగాఁ
 దలంచు నెచు రెవ్వారికిఁ దగుదు ? ఎట్టి యవస్థలనుండుఁగాని నత్యమే పలుకువాఁ
 డెవఁడు ? తాను దలచిన తలంపుగాని పట్టిన కార్యముగాని విడువని గట్టి పూనిక
 యెవ్వనియందుఁ గనుపట్టు ? కులాచారం బెవనియం దెడతెగక పొలుపారు ?

అనఁగా మనస్సును నిర్మలముగావించు వ్రతనియమోపవాసాదిరూపమైన కర్మము. స్వాధ్యాయ
 మనఁగా వేదము. ఈ తపోవేదములు రెండును 'తపో విద్యా చ విద్రవ్య నిశ్రేణుసకరా వుభౌ'
 అన్నట్లు ఆపత్త్యకములుగాన నీ రెంటియందు నెడతెగని యాసక్తిగలవాఁడని యర్థము. లేక,
 'తపో హి స్వాధ్యాయః' అన్నట్లు తపమనఁగా వేదము. స్వాధ్యాయమనఁగా జపము. 'వేదమేవ
 జపేన్నిత్యమ్' అన్నట్లు వేదజపమునం దాసక్తుఁడని యర్థము. లేక, 'బ్రహ్మోత్తమపాన్వైతతత్వః'
 అన్నట్లు తపమనఁగా బ్రహ్మము. తపస్సు ప్రధానముగాఁ గల స్వాధ్యాయము తపస్సాన్వితమైనది.
 ఇదియే వేదాంతము. వేదాంతము నెప్పుడును అధ్యయనాధ్యాపనములు నేయుచుండువాఁడని యర్థము.
 ఇట్టి యర్థములు గల తపస్సాన్వితమైన శబ్దములన నారదునకు విద్యకలిమి చెప్పఁబడిన. 'వాగ్విదాం
 వరమ్' అనుచో 'వాక్' అనఁగా 'గీర్వాణ్యాణీ సరస్వతీ' అని సరస్వతీ. ఆమెచేత 'విద్యస్తే
 లభ్యస్తే' లభింపఁబడినవారు - అనఁగా పుత్రులైన మరీచ్యాదులు. వారలలో శ్రేష్ఠుఁడని యర్థము.
 దీనిచే నాభిజాత్యము చెప్పఁబడియె. ఇట్లాచార్యలక్షణములు మూఁడును బ్రతిపాదితములయ్యె.
 'నారదమ్' నరుని సంబంధించినది నారము-అనఁగా జ్ఞానము. దానిని 'ద్యుతి భణ్ణయతి' ఖండించు
 వాఁడు నారదుఁడు. లేక, నార మనఁగా జ్ఞానము. దానిని 'దదాతి' ఇచ్చువాఁడు నారదుఁడు.
 ఇట్లాచార్యలక్షణపూర్తి చెప్పి యింక నభిజాత్యపూర్తి తెలుపుటకొరకు శిష్యులక్షణములను చెప్పు
 చున్నాఁడు. 'తపస్వీ' అనఁగా బ్రహ్మజ్ఞానమునకు సాధనమైన తపస్సుగలవాఁడు. లేక తపస్సు
 నఁగా వేదమును వ్యాకరణమును జ్ఞానము నగును గాన వ్యాకరణ్యాదంగసహితముగా వేదము నధ్య
 యించుచునే దానిచే గేవలకర్మము లల్పాస్థిరఫలములను జ్ఞానముం బడసినవాడై, కావుననే
 'తపస్వీ తాపనే శోభ్యే' అని తపస్సనఁగా నిర్వేదముగాన నిర్వేదమునొంది, మోక్షభిలాష గలవాఁ
 డగును. 'తస్మాన్నాన్యన మేషాం తపసా మతిరిక్త మాహుః' అని తపస్సనఁగా న్నాన్య మగును
 గాన 'తద్విధి ప్రణిపాతేన పరిప్రక్షేన సేవయా' అన్నట్లు గురుశరణాగతిరూపమైన న్నాన్యము
 గలవాఁడు అగును. 'వాల్మీకిః' 'వల్మీకస్య ఆపత్త్యమ్' అని వేరుకొనుటచే జ్ఞానాంగములైన శమ
 దమాదులకలిమి స్ఫురించెడి. 'పరిక్ష్య లోకాన్ కర్మచితాన్ బ్రాహ్మణో నిర్వేదమాయాత్'
 అన్నట్లు కర్మచిత్తులగు లోకములఁ జూచి నిర్వేదమొంది మోక్షభిలాష కలిగి శమదమాదిసంప
 న్నుడై గురుశరణాగతి నేయువాఁడగునని శిష్యులక్షణపూర్తియుఁ జెప్పఁబడియె.

1. ఇట్టి కల్యాణగుణములు వైకుంఠలోకంబున నున్న శ్రీవిష్ణునకును గలవు గావున
 అతండు గాదనుటకై 'యా లోకంబున' ననియు, యీ లోకంబునందును గాలాంకరముల సర
 సింహదులకును నిట్టి గుణములుగలవు గాన వారు గాదనుటకై 'యిక్కాలంబున' అనియుఁ జెప్పఁ
 బడినవి.

ఎక్కువ తక్కువ లున్ననుగాని తనకుఁ దప్పనేసిననుగాని పాటింపక యఖిల భూతములకును హితమే యాచరించుచుండువాఁ డెవఁడు? ఎవ్వనికి శాస్త్రజాలము నకలమును గరతలామలకము? ఇతరుల కలవికాని యెట్టి కడింది కార్యము నేని యొడఁగూర్చఁ జాలువాఁ డెవఁడు? చూడంజూడ నింపై యీడుం జోడు లేక యుండు చక్కందన మెవ్వనియందుఁ జూపట్టు? చలింపరాని ధైర్యమును, గొలందికి మీఱని కోపమును, గామాదుల గెలుచుటయు నెవ్వనియందుఁ బాలుచు? తులకించు మేనికాంతి యెవ్వనికిఁ దళుకొత్తుచుండు? ఒకరి యొప్పులను సైతము తప్పులుగాఁ జేయు ననూయవలన నెవండు వాయు? కోపముగలిగెనా దేవతలేని యెదిరింప వెఱచునట్టివాఁ డెవఁడు? ఎవ్వఁడు యుద్ధమున బొమలు ముడి వడఁ గన్నెట్లు జేసి పాఱఁజూచెనా, పగవారగు రాక్షసులే కాదు, అనుకూలరగు దేవతలు సైతముఁ దేఱిచూడ వడఁకుదురో యట్టివాఁ డెవండు? ¹ ఇట్టి మానసియ గుణములు గలవానిని దెలిసికొనవలయునను కుతూహలము నాకు మిక్కిలి కలదు. కాన యట్టివాఁ డెవ్వఁడో వినఁగోరెద, ఇది నినుబోఁటికిఁ దెలియరాదన వచ్చునా? నీవు జ్ఞానవంతులలోనెల్ల మేటివి. కాన యీపాటి పురుషుం డెవఁడో యెఱుంగ నేర్తువు. దయసేసి యట్టివానిని వినిపించుమీ ' యనియె. ముల్లోక ముల నకలవృత్తాంతములఁ దెలిసియున్న నారదుఁడు వాల్మీకి చెప్పిన యప్పులుకుల

1. వాల్మీకి రామవృత్తాంతము సర్వమును పూర్వమే తెలిసియున్నవాఁడు. 'ఇతి నీతా చ రామశ్చ అత్మణశ్చ కృతాజ్ఞాతిః | అభిగమ్యక్రతుం సర్వే వాల్మీకి మభివాదయన్' (అమో-కాం) ఇత్యాదులవలనను 'రామో రామో రామ ఇతి ప్రజానా మభవన్ కథాః | రామభూతం జగదభూ ద్రామే రాజ్యం ప్రకాశతి' అని సామాన్యజనులకుఁగూడ రామవైభవము విదితమై యుండుటవలనను రామవిషయమధ్యపర్తి యగు వాల్మీకికి నతనిగుణంబులు దెలియకుండునా? కాన యతఁ డీ ప్రశ్న రామునిగుఱించి యడిగినవాఁడు గాఁడు. వేదాంతములందలి నానావిధ్యలందుఁ బ్రతిపాదితము లైన యా యా గుణములతోనెల్లఁ గూడియున్న పరతత్త్వ మెది? యని యడిగినాఁడని గ్రహింప వలయును. కావుననే నారదుఁడు 'తెలిసి చెప్పెద'నని చెప్పి యట్టి కల్యాణగుణములతోఁ గూడిన పరతత్త్వమే రాముఁ డని నిర్ణయించెనని రహస్య మూహ్యము. తనను బ్రహ్మచే ననుజ్ఞాతుండై రామచరితమునే యుపదేశింప వచ్చిన నారదుఁడు, తన్ను వాల్మీకి యట్టిగుణములు గలవాఁడు రాముఁ డని తెలియక యడిగె నేని యట్టివాఁడు రాముఁడని తోడనే చెప్పునుగాని 'తెలిసి చెప్పెద'ననునా? తా నుపదేశింపవచ్చినదానినే వాల్మీకి యడిగె నేని తోడనే చెప్పి యుండును. అట్లు చెప్పక 'తెలిసి' అనఁగా ఆలోచించి 'చెప్పెద' ననుటచే వాల్మీకి రామునిగుఱించి తన్నుడిగినవాఁడు గాఁడనియు, నానావేదాంతోపపాదిత గుణగణ సంపన్నుఁ డెవ్వఁడని యడిగినవాఁ డనియు, కావుననే తాను 'తెలిసి' చెప్పనట్లు చెప్పెననియు, ప్రశ్న మఱొక్కరినిగుఱించిన దయ్యది ఆ ప్రశ్నయందు రూపింపఁబడిన కల్యాణగుణగణములతోఁ గూడిన పరమపురుషుఁడు రాముఁడే యైనందున కుదకుఁ దా నుపదేశింపవచ్చిన యా రామునిచరితమునే యుత్తరముగాఁ జెప్పఁ గలిగినవాఁ డయ్యెననియు నెఱుంగునది.

విని తనలో 'ఇట్టి కల్యాణగుణము లన్నియు నిం దెట్టి సార్వభౌమునకేని కలుగునా? ఇవియెల్ల నెల్లజగములను గాన మనుష్యరూపమున నవతరించిన పరమ పురుషుని రామున కొక్కనికిం దగు గాక. ఆ! నా భాగ్యము! ఈ నెపమున దైవికముగా నా మహాపురుషుని వర్ణింపఁగలిగె. మఱియు నే నుపదేశింపవచ్చిన విషయమునే యీతఁడు నడిగినవాఁడయ్యె. నాకోర్కి యీడఁగఁగి, మంటి' నని మిక్కిలియు నుప్పొంగినవాఁడై వాల్మీకిని జూచి 'యాలించి విను' మనుచుఁ జక్కఁ దనయెదుర నుచికొని యిట్లు చెప్పుచున్నాఁడు. 'మునివరా! నీవు గొనియాడిన కల్యాణగుణములు దొక్కొక్కటియుఁ బెక్కు గుణగుణములకు మూలమైనది. ఆ గుణములను జెప్పనప్పుడు దన్తూలకములైన గుణగుణములనుం జెప్పకతీరదు గాన యవి యన్నియుఁ జేరి లెక్కకు మిక్కిలి యగుచున్నవి. మఱియు నవి ప్రాకృతులైనవారికిఁ గలుగుట యరిది. అట్టి గుణములతోఁ గూడినవానిని ¹దేలిసి చెప్పెద వినుము. ²ఇత్వోకువంశమున జనించి ³రాముం డనుపేరు గాంచిన పురుషలలాముండు గలఁడు. అతనిని, నినుబోటివారే కాదు, సామాన్యులగు నకలజనులు ⁴విని యెఱింగి యున్నవారు. నీయడిగిన నకల

1. నారదుఁడు రామునిచరిత్ర చెప్పటకై వచ్చినవాఁడే కావునను, వాల్మీకి ప్రశ్నయనకు రాముఁడే యుత్తరముగాఁ జెప్పఁదగినవాఁడయ్యెం గావునను, రామునిని తోడనే చెప్పునగాని 'తెలిసి చెప్పెద' ననుట యొప్పుదని శాంబుని వ్యాఖ్యాత లాక్షేపించి 'తెలిసి' యనఁగా వాల్మీకి యడిగినట్టివాఁడు దైవికముగా దా నుపదేశింపవచ్చినరాముఁడే యగుటచే నాతని కల్యాణగుణాదుల స్మరించి యొక్కింతసేపు మైమఱచినవాఁడు గాన 'తెలిసి' అనఁగా పరవశమై మనసును దేర్చుకొని చెప్పెదనని చెప్పినాఁడని యర్థము గ్రహింపఁ దగుననియు వ్రాసియున్నాఁడు. ఇదియు సరసముగానే యున్నది.

2. జనకాది మహాత్ములు ఇందఁగా నిత్వోకువంశంబున నవతరించుటకుఁ గారణ మేమనఁగా తొల్లి యిత్వోకుండు చిరకాలము హరి నారాధించి తన్నూర్తి విశేషమైన రంగనాథుని లభించెనని పురాణకథితము. అతని సంకతివారికి నా మూర్తి యారాధనవిషయమై యుండె, అట్టి ఇత్వోకుని యొందలి పక్షపాతముచేతను తద్వంశీయుల యారాధనములకు ఫలముగాను నిత్వోకువంశమునం దవతరించిన వాఁడయ్యె. కాఁబట్టి తత్సూచకముగా 'నిత్వోకువంశంబున జనించి' యనఁబడియె.

3. రాముఁడగుట యాగికపదము. 'రమయతి సర్వాన్ గుణైరితి రామః'-అందఱిని గుణములచే రమింపఁజేయువాఁడు గాన రాముఁడు. 'రమన్తేస్మిన్ సర్వే జనా యోగోవా గుణైరితి రామః'-గుణములనుబట్టి యితనియందు నకలజనులు లేక యోగులు రమించుచున్నారు గాన రాముఁడు అని యోగార్థములు.

4. 'విని యెఱింగియున్నవా' రనఁగా, తాటకామరీచపథ విశ్వామిత్రయాగసంరక్షణా హల్యాలాపవిహించన శివధనుర్భంజన పరశురామునిగ్రహాదులచే నారాయణుండుని నిర్ణయించినారని విశేషము తెలియునది.

మాటుగా రాజ్యంబు నేయుటకై తన పాదుకలను భరతునకు నిల్పడగా నొసంగి తన్ను విడనాడనొల్లక చింతిలుచున్న యా తమ్ముని మాటిమాటికి నూటటఁ జెప్పి యచటనుండి మరలించె. భరతుండు 'రాముని దెచ్చి కట్టంబు గట్టెద. అతనికిఁ బరిచర్యలు సలిపి చరితార్థుండ నయ్యెద' నని యుద్విష్టారుచు వచ్చిన తనకోరిక యీడేరకపోగాఁ జేయునది లేక రాముని చరణంబుల కెరంగి యతని పాదుకలం బ్రసాదంబని కైకొని యహరహంబుఁ బూజించుచు రాముండు విడిచిన యయోధ్యం జొర నిచ్చగింపక దానికి సమీపంబున నిలిచి రాముం డెపుడు వచ్చునా యని కోరుచు బాదుకలవై రాజ్యభరము మోపి పాలించుచుండె. తమ్ముం డెంత నిర్బంధించియుఁ దనచేసిన ప్రతిజ్ఞనుండి రాముండు చలించెనే ! ఇంతేల ! అనుంగుఁదల్లులు దన్ను వేడికొన్న నెపంబుండియు రాజ్యభోగంబున కానపడనట్టి జితేంద్రియుండు. రాముండుగాక మఱెవరు ? రామప్రసాదంబు పెంపున సొంపు దళుకొత్తుచు భరతుండు తరలిపోగా రాముం డచటికి నగర జనులు మఱి యెవ్వరేని వచ్చి తన్ను రమ్మని బలాత్కరింతురో యని యాలో చించి తండ్రిమాట పరిపాలించుటయందే మనంబు నిలిపి బహువిరోధి భూయిష్ఠం బైన దండకారణ్యంబు జాగరూకుండై ప్రవేశించె. అట్లు సొచ్చి కుతూహలం బునఁ గన్నదోయి దామరతేకులవలె వికసిల్ల నందు మెచ్చలు గులుకు వేడుకలఁ జూచుచుం బోయి యా యత్సహంబున విరాధుండను రాక్షసుని సంహరించి వానిని వధించుటయే కానుకగాఁగొని శరభంగమహామునిని దర్శించి యతని యనుజ్ఞగొని సుతీర్ణుండను తపస్వి నవలొకించి పిదప నగస్తుప్యని నతనితమ్ముండైన సుదర్శనుని గాంచినవాడయ్యె. అంత నగస్తుప్యండు దన కింద్రు డిచ్చిన విల్లును ఖడ్గమును నక్షయబాణంబులగు రెండు తూణంబులను గైకొనుమని రామునికిం జెప్పఁగా నతండును దన వీర్యంబునకుం దగిన యాయుధంబులు లభించెనని మిక్కిలియు సంతోష్టుండై వానిం గైకొనియె. పిదప నా శరభంగ వనమున రాముండు వానప్రస్థులైన మునులతోడం గూడి వానము చేయు నుండఁగాఁ జట్టుఁ బట్టులం గల ఋషులందఱును దమ్ముఁ గాతీయ పెట్టుచున్న యసురులను రాక్షసులను జూపింపఁ దలచినవారై రామునికడ కరుగుదెంచిరి. అట్లువచ్చి, యతండు హింసానురూపంబు కాని తాపనరూపంబు దాలించియుండుట చూచియు, దానినిబాటింపక 'ఇతండు సర్వేశ్వరుండు గాన దుష్టులనెల్లఁ జంపి యక్షించు'నని నిశ్చయించి రాక్షసపధాన్ధు మాతని శరణుఁ జొచ్చిరి. అంతఁ గ్రూర రాక్షసులకు నునికిపట్టయిన యా దండకాటవియందు రాముం డా మునుల వేడి తోలు నంగీకరించె. ఆ ఋషులొ కేవలులుగారు ; అగ్నికల్పలు. వారనల్పమైన భయ తపంబు తేజంబునం జేసియే యతిభయంకరమైన దండకారణ్యంబున వసించుచుండిరి. రాముం డట్టి మహాఋషుల సన్నిధియందే 'యుద్ధంబుఁ రాక్ష

సుల నెల్ల వధించెద' నని ప్రతిజ్ఞ గావించె. పిదప నతం డా దండకారణ్యంబున కలు పంచవటయందు ఎసించియుండఁగా జనస్థానంబునందుఁ గావున్న కామరూప్యమ యగు నొక రాక్షసి శూర్పణఖ యనునది రాగా నతండు దానిని ముక్కు సెప్తమున గోసి వికారరూపం గావించె. అది పోయి యచటి రాక్షసులతోఁ గూయిడఁగఁ జూచిన విని వాగు రామునితోఁ గయ్యంబుసేయ నుద్యుక్తులై వచ్చుటయు, నెచ్చిన వీరుండు వారివారికి ముఖ్యులైన ఖర దూషణ త్రిశిరు లను రాక్షసులను వారి కన్ చరులైన తక్కుంగల రక్కసులను సమరంబున మార్కొని తుత్తుమురు గావించె. పైచుఁ ఇట్లా ఎనంబున సనహాయుండై రాముం డొక్కరుండై యా జనస్థానంబున నివసేపు సింఁచు ఘోరరాక్షసులఁ బదునాల్గువేపుర నొక్కున్మసిఁ జక్కాడె. రావణుండు కు తన జ్ఞాతులైన ఖరాదులు వధింపఁబడట విని వెనుంగోపంబు దీసింప మతిదూలి రాముని నిర్జించుటకై మారీచుం డను రక్కసుని సహాయంబు గోరఁగా వాడు రావణుం జూచి 'ఓయీ! ఖరదూషణాదుల నవలీలం దునుచూడిన మహాబల వంతుం డగు నా రామునితోఁ బగపూనుట తగదు తగ'దని వెక్కుమాటులు పరిపరివిధముల వారించె. వారించిన నేమి! మృత్యువుచే బేరితుండై నవానికి హితములు చెవిందూఱునా? వాఁ డమ్మారీచమాటలు వీటిఁ బుచ్చి వానితోఁ గూడి ఖరాది విజయాభిరాముండగు రాముం డన్న యాశ్రమప్రదేశంబునకు నప్పుడే బయలుదేరిపోయెను. అట్లు పోయి మాయావి యగు మారీచుని 'ఓయీ! విచిత్రకనకమృగరూపంబు దాల్చి రాజకమారులగు రామలక్ష్మణుల దూర ముగా వంచించి కొనిపా' మ్మని నియమించి, తన ప్రయత్నమున కడ్డపడిన జటాయువు మృతప్రాయునిఁ జేసి రాముని నెల్లప్పుడుఁ బాయకుండు నతని యిల్లాలి నప హరించికొనిపోయె. అంత రాముండు మరలివచ్చి సీతంఁగానక నెమకుచు నొక్కయెడ గుత్తుకనుండి ప్రాణంబులు వెడలియు వెడలక పడియున్న గద్దలరాయని జటాయువునిఁ జూచి వానివలన మిథిలాధిరాజసుతను సీతను రావణుండు గొనిపోవుట విని మిక్కిలియు శోకాగ్నిం దపించి యింద్రియము లెల్లఁ దత్తటిల్ల నిల్లాలిం దలచి పలవిధపనాగెను. పిదప సీత యపహృతి యగుటకన్నను జటాయువు మృత్యుండగుటకన్న మిక్కిలియు ముప్పిరిగొన్న శోకంబున యా గృహనాయకునకు జటాయువు యునకు ధహనసంస్కారము సేసి సీతను వనమున నలుగడల వెదకుచుం బోవఁగా నొక్కయెడఁ మిక్కిలి వికారరూపంబున ఘోరముగాఁ గనఁబడుచున్న కబంధుని డను నొక రాక్షసుండు గానంబడియె. అంత నతండు మహాభుజబలాధ్యుండు గాగా వా వానిని జంపి వాడు వేడికొన్న రీతి నగ్నిసంస్కారము నొనర్పఁగా దానంజ్ఞేయ వాడు దేవలోకప్రాప్తి నొంది పోవుచు నడుమ నాకసంబున నొకింత నిలిచి 'రామా! శబరి యను నొక పరివ్రాజిక గలదు. అది గురుశుశ్రూషాధర్మజా సరాయురాలు; భగవద్ధ్యానాదిధర్మంబులం జఱువునది; యతిధి సత్కారధర్మ

బుసను దక్కుంగల సామాన్య విశేషధర్మములను జతుర. దానిం బోయి గను 'మని చెప్పి చనియె. అంత రాముండు ధర్మచారిణియగు శబరమణిం జూచు సొంపు దీపింప నాశ్రితజనులకుం గల యఖిలవిఘ్నముల నిర్మూలంబు సేయు వాడు గాన దానింకూర్చి పోవఁగా నదియు రామునికి యథావిధిని మిక్కిలియుఁ జక్కంగాఁ బూజ లాచరించె. పిదప నా దశరథకుమారుండు పంపానర స్తీరంబున హనుమంతుడను వానరునితోఁ జెలిమి వాటించి యా హనుమంతుని మాటచొప్పున సుగ్రీవునితోడం గూడినవాడై, యా కూడికవలని వేడుకచేత స్తీత నెడఁతాసిన దైన్యంబు గప్పిపుచ్చి యొకింత తెంపుడెచ్చుకొనియె. అయిన నా నెఱదంట, తానొంటిగా సర్వకార్యంబులు నిర్వహించుకొనఁజాలిన బల వంతుడయ్యు, లోకరీతి ననుసరించి సహాయసంపదం గోరినవాడుగాన సుగ్రీవునికి మొదటినుండియు సంత వృత్తాంతంబును, అందును విశేషించి నీతావృత్తాంత మును, జరిగినరీతిని జెప్పె. వానరాగ్రణియగు సుగ్రీవుడను రాముని వృత్తాంత మంతయు విని రామునికార్య మొడఁగూర్చుటవలన దనప్రయోజనము నెఱవేఱంగలుగుననియుఁ దనకు సమాన దుఃఖంబు గల మహాబలవంతుడు సహాయం బుగా దొరకె ననియు మిక్కిలియుఁ దుష్టింజెంది యగ్ని సాక్షీకముగా సతనితోఁ జెలిమి గావించె. పిమ్మట నా వానరేంద్రుడు తన పూర్వదుఃఖములను దలంచు కొని కనుల నీరు గ్రమ్మ దుఃఖించుచు వాలికిని దనకును గలిగిన వైరమును రాముం డడుగ వరుసగా సంతయు నెంతయు నెయ్యంబునఁ జెలియంజెప్పఁగా రాముండును వాలిని వధించెదనని ప్రతిజ్ఞ గావించె. అంత ఋశ్యమూకంబున నవ్వానరుండు వాలికిం గల బలంబు రామునికి నుత్సాహంబు చొప్పుడం జెప్పె. అయిన సతఁడు తనలో రామునింజూచినది మొదలుగా 'నితఁడు వీర్యమునందు వాలిని బోలఁగలఁడా' యని నిత్యంబును శంకించి రామునికి వాలిబలం బిట్టిది యని నమ్మిక గలిగించుటకును, రామునిబలంబు దా నెఱింగి నమ్ముటకును, బూని యపు డింకను శిథిలముగాక వెనుఁగొండవలె నున్న దుందుభికాయంబును నెమ్ముల గూడై మిగిలియున్న దానిని రామునకుఁ జూపి 'ఇదె యీ యెమ్ములబొందిని వాలి, కాలిమొననుంచి మిక్కిలి మీఁది కెగఁజిమ్మును జేమీ' యనెను. మహా బాహుండును సత్యంత బలవిలసితుండు నగు రాముండు నా యెమ్ములఁ గూటిం జూచి వెడనవ్వు నగి వాలి కాలంగొని యిన్నూఱు విండ్లపట్టు చిమ్మినదానిని ధాను బొడనవ్రేలనె చక్కఁ బదియోజనముల దవ్వనం బడ నెగమీఁటె. దాని చేతను సుగ్రీవునకు నమ్మిక యిమ్ముగాఁ గలుగదయ్యె. రాముం డది యెఱింగి ముఱింత నమ్మిక గలిగించువాడై యొక్క బలుతూపు దొడిగి యేడు సాలముల నొక్కట నుచ్చిపోవ నేయఁగా నది యా మ్రాకులనే కాక దాపున నున్న కొండను కూసికొని రసాతలంబునకుఁ జని మరలివచ్చె. రాముడు సప్తసాలాదుల భేదిం

చిన యతీమానుషకృత్యంబును జూచి సుగ్రీవుఁ డతం దవశ్యము వాలిని జయింపఁ జూలు ' నని విశ్వానము నొంది యచిరకాలమునఁ దనకు రాజ్యముఁ పడయఁ గలుగునని మది నెంతయు సంతసిల్లి తన్నుఁ గపిరాజుగా నెన్నుకొనుచుఁ, బెనుఁ గొండల నడిమి గుహవలెఁ బాలుపారు కిష్కింధకు రామునితోడఁ గూడి యప్పుడు కడలిపోయి యుత్సాహం బుప్పొంగ, బంగరువంటి మేని పసిమివన్నె మఱింత కాంతిఁ ద్రుళుకొత్త, పెనుగొంతున సింహనాదంబు గావించె. మునుపటిదానికంటె మిక్కిలి విఠగా నున్న యా పెనుగర్జనంబును వానరేంద్రుండగు వాలి విని వానితో బోర నుద్యుక్తుండై యా గుహనుండి బయలువెడలఁగా నప్పుడు తార పోషలవ దని వారించియు వాఁడు దానికిం దగు నూటటఁ జెప్పి యియ్యకొలిపి తాను సుగ్రీవునితో వచ్చి మార్కొనియె. వా రిరువురు మాటుకొని పోరునపుడు రాముం డా వాలి నొక్క బాణమే యేసి ప్రాణములకుఁ బావె. అట్లు సుగ్రీవుఁడు వేడికొన్నపగిది నా సమరంబున వాలిం బరిమార్చి యా సుగ్రీవునే వాలి రాజ్యం బున రాముఁడు ప్రతిష్ఠించె. ఆ వానరవీరుఁడును రామునికయి జనకరాజసుతను జూడఁగోరి నానాదేశముల నివసించుచున్న వానరుల నందఱిని రప్పించి 'సీతను జూచి వేగరం' డని నలు దిక్కులకుఁ బంపె. పిదప మిథిలరాజకుమారిని వెదకఁ బోయినవారలలో హనుమంతుండు సంపాతి యను గద్దల తలమిన్నం గాంచి యది సీత లంకయందున్నదని చెప్పఁగా దాని మాటచొప్పున మిక్కిలియ్యుఁబలు వంతుండుగాన శతయోజనవిస్తారంబుగల లవణసముద్రంబును గుప్పించి దాఁటి రావణుండు పాలించుచున్న లంకాపురిం జేరి యందు రావణుని ప్రమదవనంబైన యశోకవనంబున రాముని నెప్పుడును మనంబునఁ దలంచుకొనుచుఁ జింతలం గుందుచున్న సీతాదేవిని గాంచి యా చంచలాక్షికి రాముఁ డానవాలుగా నిచ్చిన యంగుళీయకము నొసంగి సుగ్రీవునితోఁ జెలిమిసేయుట మొదలుగా వానరుల నలుగడల వెదకంబంచుటవఱకుఁ గల సకల వృత్తాంతంబును దెలియఁజెప్పి 'తల్లి కొద్దికాలంబుననే రాముఁడు వచ్చి నిన్నుఁ గొనిపోవు' నని యా విదేహ కుమారి నూరడించి యంతట నూరకపోవుట పౌరుషముగాదని యా యశోకవనము వెల్లు పలి ద్వారమును గూల్చె. అది యెఱింగి తనపయి దలపడివచ్చిన పింగళ నేత్రుఁడు మొదలైన యెవరు సేనాపతులను జంపి జంబుమాలి యాదిగాఁ గల మంత్రకుమారుల నాటువురం బోరిపుచ్చి రావణుని రెండవ కుమారుండును మహా వీరుండు నగు సత్కునిం బట్టి నీటుసేసి పిదప నింద్రజిత్తుండు ప్రయోగించిన బ్రహ్మ స్త్రంబునకుఁ గట్టువడి చిక్కువడియె. అయినను నైదుగడియలవఱకు నా శరము నకుఁ లోఁబడియుండి పిదప విడివడున ట్లతనికి బ్రహ్మవరము గలిగియుండుటంజేసి తా నా తూపువలన విముక్తుండగుట దెలిసి తన్నుఁ గట్టి యలంచిన రక్కసులనెల్లఁ జెల్ల చెదరుగాఁ దూటాడునంత మేటివీరుండయ్యు రావణునితో మాటాడవలయు

నను కార్యాంతరముగబట్టి యిచ్చమెయి వారిని బారిగొనక మన్నించి మిథిలాపతి సుతయగు సీతందప్పఁ దక్కిన లంకాపురమంతయు నగ్నిచాలుగా దహించి సీతా దర్శనము మొదలుగాఁగల ప్రియవృత్తాంతమును రామునికిం దెలుపుటకయి మరల సముద్రము దాటివచ్చె. అపరిమేయ బల బుద్ధి పరాక్రమాది విరాజ మానుండైన యా కపినాథుండు మహాత్ముడగు రామునికడకుం బోయి యాతనికి భయభక్తియు క్తముగఁ బ్రదక్షిణము గావించి 'మాచితిని సీత' నని చెప్పె. అంత రాముండు రావణుని బారిగొనఁ దలంచి సుగ్రీవుని గూడి మహాసముద్రంబు తీరంబునకుఁ బోయి యది తెరువీయక యూరకుండఁగాఁ జూచి యేదిన కినుక వేడి వెలుగువలెఁ దుఱంగలించు వాడిబాణంబుల నా జలరాశిని బాతాళతలంబు వఱకుఁ బిండలివం డగునట్లు కలంచె. అంత నదీనాథుండైన యా సముద్రుండు నిజరూపమునఁ బొడసూపి తనపయి సేతువుగట్టినయెడ దానిని దాను దాల్చునట్లు చెప్పగా వానిమాటచొప్పున రాముండు నలునిచే సేతువు గట్టించి దాని మూల మున జలరాశిని దాటి లంకాపురంబుఁ జేరి యుద్ధంబున రావణుం జంపి సీతను జేకొనియె. అయిన నా మేటిమగఁడు 'పగవానిని' జంపి పడఁతిని మరలఁబడయుట పౌరుషము గాపాడుకొనుటకే కాని యెరునింట నుండిన యిల్లాలిని మరలఁ గైకొనుట దగునా' యని యగ్గలంపు సిగ్గునకు లోనయి దేవతలు వానరులు రాక్షసు లాదిగా బలసియున్న కొలువున నా చెలువను వాడిములుకులవంటి పలుకు లాడఁగా నా పూఁబోడి యా పరుసములు నెఱకులాడిన నోరువం జాలక పాతివ్రత్యంబు దీపింప నగ్నిం జొచ్చెను. అంత నగ్నిభట్టారకుండు 'రామా ! ఈ సీత మహాపతి వ్రత చేపట్టు' మని చెప్పగా రాముండును దనయిల్లాలు మనోవాక్కాయంబు లందుఁ గొంచెమేనియుఁ బాపంబులేనిదని యెఱింగి మిక్కిలియు నుహ్సాంగి వెలింగె. దేవతలును 'బేరా ! రామునిధర్మవాంఛ' యని మిక్కిలియు నతనిని బూజించిరి. అమృతహాత్తుండు రావణుని జంపిన అమృతహాసీయ కార్యమునకు ముల్లోకంబులం గల 1-చరాచరంబులు దేవతలును ఋషిగణములును మిక్కిలియుఁ దుష్టిం జెందిన వారైరి. అంత రాముండు రాక్షసేంద్రు డయిన విభీషణునికి లంకాపురియందుఁ బట్టాభిషేకంబు గావించి మున్ను రావణుని సబాంధవముగాఁ జంపి యాతనికిఁ బట్టంబు గట్టనట్లు తా నాడిన ప్రతిజ్ఞ యొనగూడుటవలన గృతకృత్యుం డయ్యె. ఇంతకుమున్ను రాముండు 'భరతునివలె నీ విభీషణుండును రాజ్యం బిపుడు వల దనునేని నా ప్రతిజ్ఞ చెల్లుట యెట్లు' అని చింతచే వివర్ణుడయి యుండి యుతండు

1. జంగమకాలైన చేతననులక గల సంతోష చిహ్నములు తెలియంగూడును గాని స్థావరములం దవి యెఱుంగుట యెట్లు? అన్నయెడల చిగుత్తుట మొదలైనవానిచేఁ జెలియంగూడునని యెఱుంగునది. స్థావరములు జ్ఞానరహితములు గాని వానికి సంతోషము తెలియదనరాదు. 'అన్న సృంజ్ఞా భవస్యేతే' అని విష్ణుపురాణంబున వానికి లోపలఁ దెలిసి యుండు నని చెప్పబడియె

రాజ్యంబు గైకొనఁగా దృష్టికొంది తన యెప్పటిరూపుం జెంది మనసునం దంత వఱకుఁ జింతచే నేపారుచుండిన తాపంబును డిగ్గద్రావి మిక్కిలియు మోదంబునం బొదలుచుండె. లోకకలఁకుం డగు దశకంఠుని గీటుడ చిన యా మేటి జగ జెట్టిం జూడ దేవతలు రాగా వారివలనఁ బడసిన వరమున రాముఁడు యుద్ధమున హతులైన వానరులనెల్ల నిదురించి లేచినవారెంతోలె, మరల బ్రతికించి లేపి వారందఱును, సుహృదులగు సుగ్రీవ విభీషణాదులును, గొలువఁ జెలుపారు పుష్పక విమానంబు నెక్కి యయోధ్యకుఁ బయనంబయ్యె. ఇట్లు పయనంబై భరద్వాజాశ్రమంబును జేరి, యపుడు, పదునాలుగేడ్లు కడచన నుండుట యెఱింగి, సత్యంబును వాడి పూనికితో నడపువాఁడు గాన భరతునకు దాఁ బదునాలుగవ యేటితుడను వత్తు నని యాడినమాట దప్పకుండుటకై యాతనిచెంతకుఁ దన రాకందెలుప ముందు హనుమంతుని బుచ్చె. అంత నమ్మునియాశ్రమంబుననుండి కదలి పుష్పకం బెక్కి భరతుని వృత్తాంతమును సుగ్రీవునకును, మఱియుం దక్కు వృత్తంబుల సీతకును జెప్పఁచుఁబోయి భరతుండున్న నుదిగ్రామంబున కరుగు దెంచె. ఇట్లు పితృవచన పరిపాలనంబునను సుగ్రీవ విభీషణ భరతులకుఁ జేసిన ప్రతిజ్ఞలఁ బూరించుటవలనను దోషలేశంబును బారయచివాఁడై రాముఁ డా నంది గ్రామంబున భరతాదులగు తమ్ములనుగూడి, తాల్చియున్న జడలను బుచ్చి, జడ దారి వేషంబు వీడి, సీతాదేవి పాలుపునకుం దగిన భూపాలవేషంబునఁ బ్రకాశించుచు, నా దేవితోడం బట్టాభిషిక్తుండై మరల రాజ్యంబుఁ బడసి పాలించుచుండె. రాముఁడు రాజ్యంబు నేయుచుండ సర్వజనులు మేనం బులకలొత్త మనంబున సంతసము దొంతరలు గొన సమస్త కామితములం బడసి తుష్టిం జెందిరి. మఱియు వారు రాముని నెడఁబాసి కృశించియుండిన యవయవంబులు పుష్టింబొంద, రామభక్తిపూర్వకంబులైన కర్తంబు లాచరించుచును, నతని యభ్యుదయంబుకొఱకు నిష్టదేవతా సమస్కారాది ధర్మంబులు గావించుచును, నుండుటంబట్టి, ధర్మాత్ములై శరీర రోగంబులుగాని మనోవ్యాధులుగాని లేక కఱపు మొదలైన యుపద్రవంబుల భయంబు మాలి సుఖంబుండిరి. పురుషుల కపు డయ్యెడలంగాని తాము బ్రతికియుండఁగా ¹పుత్రమరణంబు గలుగదు.

1. 'కలుగదు' అని భవిష్యదర్శకమును ప్రయోగింప నేల యనఁగా 'ప్రాప్తరాజ్యస్య రామస్య వాల్మీకిర్భగవాన్పః | చకార చరితం కృత్స్నం విచిత్రపదమాత్మవాన్' అన్నట్లు రావణంజంపి రాముండు రాజ్యము నేయుచుండు కాలముననే వాల్మీకి రామాయణము రచించెనని తెలియుచున్నది. కాబట్టి యతఁడు రామాయణమును రచించునపుడు రామునిరాజ్య మారంభించి యుండుటచే నీలక నతని రాజ్యంబునం గలుగవలసిన ప్రజాక్షేమము పుత్రమరణాదులు గలుగమి మొదలైన విషయములను భవిష్యదర్శక క్రియచేఁ దెలిపినాడు. అనఁగా తను రామాయణము రచియించునపుడు కలుగక యికఁ గలుగనున్న యుత్తరకాండకథను జెప్పినాడని తెలియునది.

1-పడఁతులకును విధతులును కాక యెప్పుడును బతివ్రతలై యుండఁగలరు. మగని భయంబేమియును గలుగదు. ఏ ప్రాణులైనను బ్రహ్మాదంబున జలంబుల ముసూ గించి నపాయంబు బొరలగు వాయువుపలనఁగాని భయము గలుగదు. జ్వరము చేతను కష్టమును. అం లిడప్పలవలనను చిగులున్నట్టుదు. దొంగలమూలమునను దెంపుగొందు. పురంబులను బహుంబులును ధనధాన్యంబులం బొడలుచుండు. కృత్యుగంబున బోలెడును నెత్తెమును బహుంబులం బొడలువారు. ఇట్లు రాముని కృత్యముల కసాధారణంబయిన ప్రజాపాలనధర్మం బాచరించి బ్రాహ్మణులైనను సామాన్య గాఢ విశిష్టి నలుగడలఁ బూర్తినిండఁ బెక్కు లశ్వ మేధంబును నొకమానుష్య కంబు లనెడి యజ్ఞములును యజించి బ్రాహ్మణులకు బటినెలకొట్టి శోభులును కొలఁచియిడరాని ధర్మమును నొసఁగి బ్రహ్మలోకంబునకుం జనుఁగఁవాడు. అట్టి రాజులకుల నూఱుమడుంగు లెక్కుడగునట్లు గావించి యా యా రాజ్యంబులను వారిని నెలకొలుపఁగలవాడు. నాలుగు వర్ణ ముం బుగించి దమతమ ధర్మాశ్రమధర్మములు దిరముగా నడపునట్లు నియోగించును. ఇట్లు మనుష్యలోకంబు వేల చిత్తరంబులు రాముండు రాజ్యంబును, గొలుపుగొలుచు నట్లు లక్ష్మి అతోడను బుగియొకఁతోడను నెకతెగక పరిపాలించి బ్రహ్మలోకం బును బొందును. ఈ రామచరితంబు వేదినమ్మతంబై నది గాన దన్ను నుపాసించు వారిని బ్రశంసలను గావించి వారి సాపంబుల దూలించి పుణ్యంబులం గలిగించు నాయును. కాన దీని భక్తిసేయు బరించువాడు సకల సాపములనుండి విడివడినవా డగును. ఆముర్వధ్ధింబై మాఖ్యాయికారాపంబున నున్న యీ రామాచార్యులను గు డెవ్వండ్లెనియు బరించుచేని వాడు మృతినొందిన పిదపఁ బుత్రులతోడను పాత్రులతోడను బంధుభృత్యజనంబులతోడను స్వర్గంబుఁ బ్రవించి యగురు మిక్కిలియుఁ బూజితుండై రాజులుచుండును. బ్రాహ్మణుండు దీనిని బరించి వేదవేదాంత విగుఁడును, శ్రద్ధబ్రహ్మసారీణుండు నగు. కృత్యుండు నతిగిది సామ్రాజ్యముం బడయు. వైశ్యుండు పఠించి బేరంబులు తోరంబులై

1. పడఁతులు విధవలు కార్యయెడల పురుషులకు మరణమే కలుగదని యసంగతి సిద్ధించు చున్నది. కాంచుట్టి పడఁతులు భర్తతోడ సహగమనము చేయుటచేతను, సహగమనము చేయక నియుండినను భర్తకుఁకొ యంతమే యైనట్టి పుత్రులు గలిగియుండుటచేతను, విధవలుకారని యందునది. విధవత్వము కలవలన మొదలైనవారు రామాదిపుత్రులు గలవారుగాను పుత్రులుగాను నుండుటచే, విధవలు గ్రహింపఁబడరైరని కొందఱిమతము.

జల వాతములచే నగునది ఆధిదైవికభయము ; జ్వరాదులచే నగునది ఆధ్యాత్మిక మొదలైనవారిచే గలుగునది ఆధిభౌతికభయము. ఈ తాపత్రయంబును శేమి

రాజ్యం
వ. సనసమృద్ధి గాంచు. 1 కూర్చుండును బరించి కులమువారిలో మిగుల
ఎరిమిం గొనురాకుచుండును.

ఇది మొదటి సర్గము

రెండవ సర్గము

—◆— బ్రహ్మ ప్రత్యక్షమై బ్రాహ్మికి ననుగ్రహించుట —◆—

భర్తృస్వభావం డగు వాల్మీకియునీంద్రుడు తా నడిగినదానికిం దగు నుత్త
రమున నారదుడు వచించిన యువాక్యమును విని, వాక్యముల పన నెఱింగిన
విద్వాంసుడు గాన మా ఋషితిలకుని శిష్యులును దాసును గొనియాడినవా
డయ్యె. ఆ జేనర్షియు వాల్మీకిచే యథావిధిగా పూజితుడై యపుడు 'పోయి
వచ్చెద' నని యూహించె ననుమతగొని మింజిచారిని బోయెను. అతఁ డొక్కొంత
నేపున జేనాశ్రమమునకు బోవఁగా నపుడు వాల్మీకియు గంగానదికి దాపున నున్న
తమసానదీ తీరమునకుఁ బగటిపూట జలకమాడుటకై పోయె. అమృతహాతపస్వి
తమసానదీతీరమును జేరి యందు బురద లేక తేటగా నీటు గులుకుచున్న రేవును
జూచి ప్రక్కనున్న శిష్యులతో 'భరద్వాజా! మంచివాని మనస్సువలెఁ బంక
రహితమై ప్రసన్నజలమై రమణీయముగా నున్న యీ రేవును జూచితివా.
నాయనా! జలకలశము నిటయుంచి నా నారచీర నిమ్మ. గంగ బావుననే యున్నను
వేళ విలించుచున్నదిగాన యుత్తమమైన యీ తమసానదీతీర్థంబుననే స్నానంబు
చేసెద' ననియె గురుపరతంత్రుడగు భరద్వాజుడును నారచీర యొసంగె.
అమృనియు వానికేలనుండి గూ వల్కులమును గొని పిదపఁ దానెంత జితేంద్రియుఁ
డయ్యు దైవికముగా నవ్వనమును జూచు వేలకం దగిలి విశాలంబై యున్న దాని
యందు నలుగడలఁ గలయఁ గ్రమ్ముకువాడయ్యె. అమృతహాత్ముడో శపింపను
ననుగ్రహింపనుం జాలినట్టి మహిమ గలవాడు. అట్లతఁడు తిరుగునపు డా పన
మున నా తీర్థమునకు సమీపంబున నాలుమగలైన కొంచపట్టలు రెండు నొండొ
కటిని వీడక కవగూడి మహిళుకొని కొలకొలమని కలరసములు సేయుచు చరించుచుం
డఁగాఁ జూచెను. అపు డచటికి నొక బోయవాడును వచ్చె. ఏపాపమును జేయని
పులుగులఁ దెగఁ జూచుటయే వాని బ్రతుకు గదా. కాన వాడు నా రెంటిని జంపు
పాపంబునకు నొడిగట్ట నిశ్చయించి యమ్ముని చూచుచునుండఁగానే సరకు సేయక
యా జతలో పోతుపట్టుచు జంపఁగా నదియు నేలుగూలి విలవిలం దన్నుకొనుచు
నొడలెల్ల నెత్తుటను దో గియుండె. సొగసు గులుకు నెఱ్ఱిని సేగయు, సిరులు చూపు
నవకంపు గఱులుఁగల యాడుఁ బట్టయు నా గిట్టిన పులుగుం జూచి, కట్టా! యింత

1 కూర్చుండుఁ బరిచయధికారము లేమింజేసి పరిచయమునఁగా బ్రాహ్మణాదులవలన
వినుట యని యార్థ ముహ్యము.

దాత మరుకేళిని బాళిగొని తన్నుంగవిసి చొక్కుచున్న సంగడికానిని దన మగని నెడఁబాసి యతిదీనముగాఁ గూయిడసాఁగెను. అంత పరమధార్మికుడైన యా మునివరునకు, నిషాదుడు పడఁగూల్చిన యా పక్కిని జాడఁగా మిక్కిలియు జాలిపుట్టె. ఇటు లా కొంచఁబెట్టి వాపోవుచుంట నిని మిక్కిలియుఁ గరుణ మును కొనఁగా నా విప్రుడు నిషాదునిఁ జూచి ' ¹బరీ ! నిషాదుడా ! మరువికారంబున మతి మఱచియున్న కొంచపిట్టలజతలో నొకదానిని జంపితివిగాన నీవు కడలేని పెక్కు

1. ఇందులకు సంస్కృతము—

‘మా నిషాద ప్రతిష్ఠాం త్వ మగమ క్వాశ్వతీ స్సమాః

యత్ క్రాచ్చమిధునా దేక మవధీః కామమోహితమ్’

దీనికి నిషాద కావపరమైన యర్థము పూర్వమే వున్నదు. కొందఱు ‘వాల్మీకిని నిషాదుడునుండి మొట్టమొదటఁ బొడచూపిన యా శ్లోకము కేవల కావముగుట తగను. వాల్మీకి భగవంతుని దేవుడే మంగళాశాసనము చేయుచున్నాఁడు’ అని మంగళాశాసనపరమగా వర్ణన చేయుచున్నారు. అది యెట్లనఁ— నిషాద తల్లివరునకు ‘నిషీదత్యస్మిన్నితి’ నిషాదః’ అను వ్యుత్పత్తిచే నివాసముని యర్థము. ‘మా’ అనఁగా అత్తై, కాఁబట్టి ‘మా నిషాద’ అత్తైకి నివాసమైవాఁడా—ట్రీని వాసా యని నర్థబుద్ధి. ‘యత్’ ఎంతవలకు, ‘క్రాంచమిధునాత్’ రాక్షసమిధునమునుండి - రావణమందోదరులనుండి యనుట, ‘కామమోహితం’ మన్మథునిచే మోహితుఁడైన - మన్మథ ప్రేమితుఁడైన—నీతను అనివారించిన యనుట, ‘ఏకం’ ఒకరిని - రావణునినుట, ‘అవధీః’ చంపి తివో - త్రిలోకగుంటుకడైన రావణునిఁ జంపి త్రిలోకమును గాపాడితివో యనుట, ‘క్వాశ్వతీః సమాః’ కలకాలము, ‘ప్రతిష్ఠాం’ ‘ప్రతిష్ఠా స్థితిమాహాత్మ్యే’ అన్నట్లు మహిమను, ‘అగమః’ పొందుము. ఇట్టి శ్లోకముచే నున్నదేవతాస్మరణరూపముల మంగళమును ఆచరింపఁబడినది. ముని భగవంతునికే జేయు మంగళాశాసనము నైనది. ‘కావ్యార్థనూచనం క్షేప్రీన్నాన్వ్యామేవ నిరూ ప్యతే’ అను వచనమును బట్టి యా శ్లోకమున నికర జెప్పఁబడు కావ్యార్థము సంతృప్తముగాఁ దెలుపఁ బడియున్నది. ఎట్లనఁ— ‘మా నిషాద’ అనుటచే నీతాపరిణామము జెప్పు బాలకాండకథ చెప్పఁబడినది. ‘ప్రతిష్ఠాం త్వ మగమః’ అనుటచే పిన్నవయస్సు పరిపాలన ప్రతిష్ఠను బెలుపు నయోధ్యాకాండకథ నిరూపితమైనది. ‘క్వాశ్వతీస్సమాః’ అనుటచే తాముండు ఋషులకుఁ జేసిన ప్రతిజ్ఞను నిర్వహించుటకు నడవుల బహుశాలముండుటను బెలుపు నరణ్యకాండ కథయు నూచి తము. ‘క్రాంచ గతికాటిల్యాల్పీభావయోః’ అని ‘క్రాంచ’ ధాతువునకు గతికాశ్చ్యాయము అల్పీభావమును వాచకము అగుటచే ‘క్రాంచయోః’ అనఁగా కుటిలములైన-అనఁగా తిరిగివ్రక్కలైన-తారా వాలు లను మిధునమున, ‘ఏకం కామమోహితం’ అనుటచే సుగ్రీవునిభృంశు హరించిన వాతని, ‘అవధీః’ చంపితివని కిష్కింధాకాండకథయుఁ బ్రతిపాదితము. క్రాంచము అనఁగా అల్పీభూతము లనియు నర్థము గాన ‘క్రాంచమిధునాత్’ అనఁగా నందొరుల నెడఁబాసి కృతించిన నీతా రాముడు మిధునమునందు, ‘ఏకం’ నీతియును నొక్కరిని, ‘అవధీః’ చంపితివి-అనఁగా చంపు నంత మిక్కిలియుఁ బీడించితివని సుందరకాండ కథయు స్ఫురితము. క్రాంచ యనుట కుటిలు లైన రాక్షసులకును వాచకము గావచ్చును గాన రాక్షసులైన రావణ మందోదరు లనెడి మిధునము

సంవత్సరము లెందును కలుకడ నొందకుండుదువుగాని' అనియె. కొంచ పెరిగిని జూని యిట్లు చెప్పుచున్నప్పుడును 'నీ పిట్టవలె' శోకంబు నున్న బిడిం

నండి నీకయ్యెడ గామమహితండై కలగని రావణుని జంటి వలె ముగ్ధుడగుడకథమిది సర్వస్వ తము. కామకల్పమునకే నభిలాష నున్నవాని 'కామమహితమ్' అనగా నులకేరారణ్య వానినలెన ఋషిపత్నుల జూచు నభిలాష తే మహితమైన నీకలె. 'అపధికి' పీడనమునని యుత్తరకాండకథయొ సంతర్పావిశము.

కావ్యార్థము మఱికవిధముగా నెందు నొందఱిచే నూచితమయ్యున్నది. ఎట్లనః 'సతిరాని సాదయతి పీడయతితి సమాదః' అను వ్యుత్పత్తిచే శ్లోకముల మిక్కిలి పీడింబు రావణుని కది సంబుద్ధి. ఓ రావణా! 'క్రాంతిమిథునాత్' అల్పభూమిన మిథునమును నీ - అనికగా రావణ్య భ్రంశ జనవాసన్లేకాదు. అది మిక్కిలి అందువడిన నీతారామజనానీ మిథునము లెడి, 'స' నీత యనెడి యొకరిని, 'యస్మా' వపధిః తస్మాత్' వధించింతటి యెక్కుడు పీడకు గలుగజేసెడివి గాని, 'ప్రతిపాం' లంకాపురియందు శుభ్రపాశ్చర్యమయ్యెనుగాని విభవముతో నానలు బ్రహ్మ ఋషిసంగినస్థితిని, 'మా గమః' ఇకమీంద పొందకుము అని కావ్యార్థము నూచించుచున్న గాని, త్రిలోకంబుకడకు రావణుని ఇట్లు అడంబుటచే త్రిలోకపరమమంగళముగాని సర్వసర స్వతిచే జుట్టింపఁబడిన దని కొందఱిమతము.

మఱికొందఱి యభిప్రాయము దీనికి విరుద్ధముగా నున్నది. ఎట్లనః - రావణుని సంబోధించి చెప్పినట్లుగా అర్థమునేయుట పొసంగదు. రావణుని జరిపి రాముడు రాజ్యమును బ్రాప్తిపడు యనంతరమే నారదునిగూర్చి వాల్మీకి ప్రశ్న చేసినాడు. ఆ ప్రశ్నమునకు విదమనీ శ్లోకము నొక డుచ్చరించెను. రావణవధానంతరము చెప్పఁబడిన యా శ్లోకమునందు చంపఁబడిన రావణుడు జగ త్తునకు మంగళముగా కవింపఁబడినాడ నునర్థము నిబంధించుట యాభాస మగును. సర్వజన్మము సర్వసరస్వతి జరిగిపోయిన విషయమును ఇక జరుగునట్లుగాఁ గోరి చెప్పట యొప్పుదు. మఱి యందు కావ్యార్థమున కవినూచించె ననుటయుఁ బొసంగదు. అట్లు వాల్మీకి బుద్ధిపూర్వముగా నిందు కావ్యార్థము నూచించినవాడే 'కిమిదం వ్యాప్యతగ మయా' ఇదియేమి నీను చెప్పితిని అనునా? తెలిసిచెప్పిన దానిని 'యేమిది' యని వితర్కించుట దగినది గావున నిందు కావ్యార్థము కవి నూచింపలేదు. 'ఇది యేమి' అనగా 'ఇది గద్దయ, పద్దయ' అని వితర్కించు నాడుగాని తాను నూచించిన కావ్యార్థమును బట్టికాదు అని చెప్పుటయుఁ దగదు. 'తద ప్యేష శ్లోకోఽభిగీతో మతుః' అని శ్రుతులందును శ్లోకము ప్రస్తావించఁబడియుండుటచే నేదక్షాండైన వాల్మీకి అట్టి పదనన్నితేకము శ్లోకమా యని తెలియక వితర్కించి నాడనటుల తగదు. శ్లోక మిట్టిది యని తెలియనివాడేని నారదుని సంవాదము శ్లోకరూపమగుటచే దానిని విన్నవితే 'ఇది యేమి' యని సందేహపడి యుండునుగదా. అయితే నారదుని సంవాదము మొదటి వాక్యములుగానే యుండెననియు, నీ శ్లోకము కలిగిన పిమ్మటనే యది శ్లోకరూపముగా రచింపఁబడెననియుఁ జెప్పిన యెడల నిది యూహయేకాని స్థాపించుటకుఁ బ్రమాణమేమియు లేదు. ఇకమీంద బ్రహ్మ వచ్చి యుపదేశించుమీదప నీ కవికి నీ కావ్యమును జేయబుద్ధి పుట్టినదిగాని యా శ్లోకము చెప్పనప్పు డిట్టి బుద్ధియే లేదు. కాన కావ్యార్థము నిందు నూచించె ననుటయు పొసంగదు. పోయినాడు చేసినది అభర్మ మనెడి బుద్ధితో చెప్పఁబడిన యా శ్లోక మిటువంటి యర్థమునందు పర్యవసించుటయు సంభ

పంగా నేను జెప్పిన దిది యేమి? యిది మహాబలు జాత గలిగెను. అప్పునివగుడు

విడిచి. కాని దీని యథార్థము భావ మిది. వాల్మీకి నా సోదన రాముని గుణములను విన్న పిదప అందు వర్ణింపఁగోరుట భగవంతుఁడగు రాముఁ డెట్టిగి తన చరిత్రము కరుణరస మయ మగుటఁజేసి ముదికడుచిత్తులే యట్టి నని రచింపఁ జాలుదురు కావున వాల్మీకి కట్టి కరుణచిత్తవృత్తి గలవా యని తెలియఁ గోయుండును. భగవంతుని భృగువొసంగిన కాపమును వాల్మీకిచేతఁ గూడఁ జెప్పించి గృహపరులను సంతోషింపఁజేసి రాముఁడే నిషాదరూపమును దాల్చి యాహ్వాని చూచుచుండుటను “రక్షనేయక క్రాంచరూపమున నున్న రాక్షసుని జంపినవాఁడయ్యె అప్పుడు వాల్మీకికి బుద్ధి, గర్వకరంగాని సంతోషమును భగవంతుఁడు ప్రదేశించుటచేతను ‘ఏడు గొప్ప యాధర్వణులు జేసినాఁ’ డని కోపముపుట్టి యట్లు శపించెను. కాఁబట్టి శ్లోకార్థ మెట్లనఁగా: ‘ఓరీ నిషాద! నానుమోహితమైయున్న నాచపిట్టలబంటు’ నొక్కటిని జంపితివిగాన, (కాశ్యపీ: స: ౩) నీకుఁక బ్రతికేయుండఁగల బహుసంపత్నిరములు, (ప్రతిష్ఠాం) నీకాంతతోడగూడిన యునికి యీ శోకమునందుఁ బొంపకుందువుగాక అల్పకాలమే నొందియుండువు’ అని మని శపించి నవాఁడయ్యె. క్రాంచము రాక్షసుఁడగుట యెట్లన బ్రహ్మవలన సకల రామవృత్తాంతము దెలియునట్లు గ్రయు నొందిన పిదప విచిత్రమైన ‘తస్మాత్తు మిథునాదేకమ్’ అను శ్లోకమున ‘వైర నిలయఁ’ అగు పశుశివునివలన రాక్షసుఁడగుట నుచితము. ఎట్లన లోకదృష్టినిబట్టి చూడఁగా భగవంతునికి రాక్షసులయందే వైరముగాన వారినిబట్టియే వైరనిలయుం డనఁబడెను. నిషాదులకుఁ గూడ పతులగు జంపుట యాహారార్థమేకాని వైరమును బట్టికాదు. కావున కేవల క్రాంచమును బట్టి కేవల నిషాదుని వైరనిలయుండనుట యిష్టము. క్రాంచము రాక్షసుఁడను, నిషాదుఁడు రాముఁడను అగుటచేతనే వైరనిలయుండఁగల పొసఁగెను. కనుక క్రాంచము రాక్షసుఁడగుట తెల్లము. ఇంతివరకుఁ జెప్పఁబడిన విషయమే పాద్యపురాణమున శివశివానందాదభుట్టమున ‘అహలాయ లక్ష్మణం ప్రాహ రామో రాజీవలోచనః | శృణు మే వచనం గుహ్యం సీతాసన్త్యాగ కారణమ్’ వాల్మీకి నాథ భృగువా శబ్దోఽస్మి కిల లక్ష్మణ | తస్మా దేనాం త్యజామ్యద్య జనో నైవాత్ర కారణమ్’ అనుచో సీతాపతిత్యాగమునకు భృగువును వాల్మీకియు శపించుటయే కారణముగాని జనవాదము గాదు చెప్పియున్నాఁడు. ఇట్లే సాక్షిందమున పాతాళఖండమున ‘కాపో త్యా పౌ సంశృంఘ ప్రాచేతస మకల్మషమ్ | ప్రోవాచ వచనం బ్రహ్మ తత్రాగత్య మనత్కృతః | న నిషాద స్సవై రామో మృగయాం చర్తుమాగతిః | తస్య సంపర్శనేవైవ ముల్లోకస్త్యం భవిష్యసి | ఇత్కుక్త్యా తం జగామాతు బ్రహ్మలోకం సనాతనమ్ | తదిస్సంపర్శయామాస రాకువం గ్రగథ కోటిభిః’ అని బ్రహ్మ నిషాదుని శపించుటచే సంతాపము నొందియున్న వాల్మీకికి నిషాదుఁడు రాముఁడని తెలిపినట్లు చెప్పఁబడియున్నది. కాన యీ భావమే సమంజస మని గ్రాహ్యము.

ప్రబంధము తొలుత కాపోక్తి గూడదని హితోపదేశపరముగా మఱియొక వ్యాఖ్యానము చూపట్టుచున్నది. ఎట్లన:—‘హి నిషాద’ ఓ నిషాదుఁడా, ‘త్యం కాశ్యతీస్సమాః ప్రతిష్ఠామగమః’ నీవు బహుసంపత్నిరములుగా ఉనికిఁక బొందినవాఁడవు - అనఁగా మిక్కిలి వయోవృద్ధుఁడ వనుట. కాఁబట్టి ‘క్రాంచమిథునా దేక మవధీః ఇతి యత్’ క్రాంచపిట్టలబంటులో నొక్కటిని జంపితివనునది ఏదియో ‘తత్ మా అస్తు’ అది యుకరమిఁక లేకుండుంగాక ; ఇక నిట్టి పనులు నేయకుమా యని భావము.

మహాప్రజ్ఞాను మతిమంతుడును గాన మనది యిట్టిదని దనలో నిశ్చయించి శిష్యుని జూచి 'కొంచెపట్టయెడ శోకము వలనఁ గుందునపుడు నావలననుండి వరిల్లిన యీ కదనంబును నాలుగు పాదములు గలదై ప్రతీసారమునకును సమముగా నక్షుంపఁబ్రకటించి వీణియు తంతులం దాటించి లయతోఁ జూడఁ బాడుటకుఁ దగియున్నది గాన' ¹ శ్లోకం బడుగాని మఱొకటి గా' దనియె. ఇటు లాముని పలుకుచుండఁగా శిష్యుండును బరహర్షంబున కిరుపమానమైన యతిని వాక్యంబును 'ఓరీ సేపాద' యిత్యాదికి మైనదాని బరిగ్రహించినవాఁడయ్యె. గురుండు నది వాడు గ్రహించినందులకుఁ దృప్తుఁ డయ్యె. పిదప నా జడవారి యథావిధిగా నా తీర్థంబున మాధ్యాహ్నికస్నానముచేసి యా శ్లోకము పుట్టుటయే చింతించుకొనుచు నాశ్రమంబునకు సురలగా నంత నాతని శిష్యుడగు భరద్వాజుడు వినఁగనంపన్బుడఁడు శాస్త్రజ్ఞుడు నగుటంచేసి యా శ్లోకంబును గట్టిగా బుద్ధిఁబండు నెఱుఁగిలిపి జలపూర్ణముగు కలశంబు గొని యాతని వెనువెంటఁ జనియె. ఇట్లు శిష్యుండును దాను నాశ్రమముఁ బ్రవేశించి ఔష పూజాది ధర్మంబు లొనర్చి సుఖంబుగాఁ గూర్చుండి తనంత నుప్పతిల్లిన యా శ్లోకమును లోపలఁ జింతించుచునే వెలికి నితరములైన పురాణాదులఁ జారా యణము సేయుచుండె. అంత నకలలోకంబుల నిర్మించు ప్రోడయు సర్వంబునకుఁ బ్రభుండును మహాప్రభావభాసితుండు నైన నలుమొగంబు వేలుపు బ్రహ్మ యమ్మనివరుని జూచి యాతనిచింతను బాపు నాదరాతిశయమున నచటి కరుగు దెంచె. వాల్మీకియు నవ్యయుండఁగు సద్దేవుని జూచి తోడనే లేచి మిక్కిలి యచ్చేరువు గదుర నియతవచస్కుడై మనస్సును సమాహతంబు గావించుకొని కేలు మొగిచి నిలువంబడి విధివిధానంబున మ్రొక్కి కుశలం బడిగి యర్ఘ్య పాద్యాసనము లొనంగి స్తుతిపూర్వకముగాఁ బూజించె. పిమ్మట నా భగవంతుఁ డును, దనకై వాల్మీకి మిక్కిలియు నర్చించిన యొక భూససంబుఁ బెట్టఁగా నందుఁ గూర్చుండి యనంతరము వాల్మీకిని గూర్చుండ నియోగించుటయు, నా యనుజ్ఞం జేసి యాతండును దగ్గుగా నుండు నొక వీరంబునఁ గూర్చుండె. ఇట్లు లోక పితామహుం డపుడు ప్రత్యక్షమై కూర్చుండియుండఁగా వాల్మీకి కొంచపిట్ట గిట్టుట యందే మనస్సు తగిలి 'కట్టా! పగఁ బూని పట్టుకొను తలంపుతో నా కట్టిడి బోయి మరులు వెల్లునఁ గొలకొలమని యింపారఁ గూయుచుండిన యా కొంచ పిట్ట నకారణముగాఁ జంపి యెట్టి కుచ్చితంబున కొడిగట్టినా' డని మదిలోఁ జింతించుకొనుచు నా పోతు పిట్టకై మిక్కిలియు దురసిల్లుమఁ గవఁబాసి పొగలు

1. శ్లోకకల్పమునకు 'పద్యే యశసి చ శ్లోకః' అని యశస్సు అర్థముగను. కాఁబట్టి 'శ్లోకముచే అనుచితమైన కావకార్యమునం బ్రకర్తించిన నా కిది యశస్సుగను గాక. మఱొకటి - అనఁగా అపయశస్సుగాఁడఁగాత' మని యథాంతరము—కొందఱిమతము.

చున్న పెంటిఘలుగునందు మరల మనంబు జిక్కి, గాని మగ్గశకును, దపంబు పన గుండించునట్టి శాపంబును దాను బలుపటకును మాటిమాటికి వగచుచు నా శ్లోకమును మదిఁబల్కి పాడినవాడయ్యె. అంత బ్రహ్మయుఁ దనలో 'నీతండు నా నియోగంబున నున్వతి తన జిహ్వను శ్లోకరూపంబున నవతరించినదని యెఱుంగక యిట్లు చుంకించుచున్నాడని గదా' అని నవ్వుచు నా మునివరున కిట్లనియె. 'నీవు శ్లోకమే రచించితిని. దీనినిగుఱించి నిచారము వలకు. నీచేఁ బ్రబుధరూపముగా రామాయణమును బ్రచుర్తింపఁ జేయువలయునని నేను సంకల్పము గొనుటవల ననే 'ఓరీ నిపాడుఁడా' యిత్యాదిరూపకైన యీ నరస్వతి నీ యెడఁ బ్రసర్తించినది. ఋషివరా! యిట్టి శ్లోకములచేతనే రాముని చరిత్రమంతయు నీవ రచింపుము. ఇందులకు నీవే సమర్థుఁడవు. 1 ఛార్మి కుండను లోకులయందు గుణ వంతుఁడను మహాబుద్ధిమంతుఁడను ధీరుఁడు నగు రామునిసృష్టంబును నార దునివలన విన్నరీతిని సంగ్రహముగా రచింపుము. ఇంతియ కాదు. ధీమంతుఁ డగు రామునియు, లక్ష్మణునియు, రాక్షసులయు, భరతాదులయు, సీతాదేవియుఁ బ్రకాశరహస్యంబులైన నెకలవిధ చరితంబులును దప్పక నీకుఁ దెలియఁగల్గు. నారదుఁ డెఱింగింపనివియుఁగూడ నీకుఁ దేఱతెల్లము గాఁగలవు. నీవు రచింపఁగల యిక్కావ్యంబునందు నెయ్యెడనేని నీవాత్మ దుష్టముగాని యన్యుతముగాని కాదు. రామచరితంబు సకలపాపహరం బగుటంజేసి పుణ్యంబై, విన్నంతనే యానందము వెల్లిగొలుపునదిగుటంజేసి యశిమనోహరంబై యొప్పు. కాఁబట్టి దానిని శ్లోక రూపంబున నీబంధింపుము. ఇప్పుడమియందుఁ బర్యవసాయమును నదులు నెంత కాలము నెలకొనియుండునో యంత కాలము రామాయణకథయు సప్తలోకంబులను బ్రచురింపఁగలదు ఇట్లు నీ రచించిన రామాయణకథయు నెంత కాలము ప్రచురించునో యంత కాలము నాచే మీఁదఁగాని క్రిందఁగాని నిర్మి తంబులైన యెల్ల లోకములం దప్రశిహతగతిని నీవు చురించుచునుండి విదవ నా లోకంబును బ్రాపించి నాతోడి ముక్తినిజెందుదువు.' ఇట్లు భగవంతుండగు పితామహుం డానతిచ్చి యచ్చటనే గాంతర్మితం దగుటయు నమ్మునియు నతని శిష్యులును మికి లి విస్తయంబు నొందురి. 2 అతని శిష్యు లందఱును సంతనంబు

1. 'మహావీరతాజ్జ్వల్యం మహాభాగ్యనాదారతా । తేజస్వితా విదగ్ధత్వం ధార్మికత్వాద యోఽపి చ' అనెడి యీ నాయకగుణంబులే తత్కావ్యనాయకుండగు రామునియందు నిచటఁ బ్రతి పాదించబడినవి. ఎట్లనః ధార్మికండనుటచే ధార్మికత్వమును, గుణవంతుండనుటచే ఉదారతయు తాజ్జ్వల్యమును బుద్ధిమంతుఁ డనుటచే పాండిత్యమును. ధీరుండనుటచే భూధురంధరత్వరూప మైన మహాభాగ్యముగూ, గుణవంతుఁ డనుటచే తక్కిన యితరగుణములును బ్రతిపాదితములు.

2. 'తస్య శిష్యాః...ప్రియమాణాః ప్రాశుక్య భృశవిస్మితాః' నమాక్షరైశ్చ తుర్భిర్యః పాదై ర్గీతో మహద్విజా । సోఽనువ్యాపారజాహ్నుయః శోకః శ్లోకత్వమాగతః' అని యిందులకు మూలము.

దొంతరలుగా మరల నా శ్లోకమును కూడిచూర్చి భాగము మిక్కిలి విస్తృతమై 'ఇదియేమి యద్భుతం' బని యొందారులకు జెప్పకొనుచుండరి మహర్షి మున్ను సమాక్షరములుగల నా గుహాదములచే బాడుటజేసి శ్లోకంబైన యాదయె శిష్యులు మరలమరల బాడుటంజేసియు మరల శ్లోకంబయ్యె. రొంచవట్టం గుటించి శ్లోకం బుప్పతిల్లి నపదకు సమాక్షరంబుగ నాలుగు పదములతో నా ఋషి పాడుటంజేసి యా మిమ్ములకు శ్లోకమే శ్లోకంబుగా డయ్యెం యాబోలు నని వా రొందారులకు జెప్పకొనుచు నచ్చెరువుచును నుండిరి అంత నా మునివరుడు మంగళార్థంబు నునంబున బరమాత్మను జింతించుచు 'బ్రాహ్మక ముగా నిట్టి శ్లోకంబులచేత రామాయణం బనెడి కావ్యంబు సంతయు రచియింతు' నని బుద్ధిగొన్నవా డయ్యె. పినవ నా కీర్తిమంతుల గుహాబుద్ధిగాన యుదా రంబులై రసంబులఁ జిప్పిలు వృత్తంబులచేతను, ద్రాక్షాదివ కంబులఁ బోలుచు సర్థంబులచేతను, నృదుఃసధుర సంభవంబులైన సదంబులచేతను, మిక్కిలియు మనోహరములైన సమాక్షరములై యిటు నూలుకొలది శ్లోకములచే మహనీయమగు రామనిచరితమును వర్ణించుచు మహాయశస్కుడగు పండినికి మఱియు యాశంబు నాపాదించు నక్కావ్యంబును రచించినవాడయ్యె. ఇట్లు సమానంబులును సగధులును బదంబులును లక్షణానుగుణంబుగాఁ గూడి రానింప, నెక్కువ తక్కువలు లేక తులదూఁచి తీరిచినట్లు సమముగా నమరి, తీయనై, తేటఁదనము నీటగుండు సర్థములు గలిగి, సకలజనసముపాదేయమై యానందైకరసతుందిలమై యెప్పుడు సాక్షాత్కరించు రామపరబ్రహ్మమును బ్రతిపాదించు వాక్యములు వెలయ దశశిరస్కుడగు రావణునివధవధం బ్రతిపా దించుచుఁ దా రచియించిన రఘురాముని చరితమును వాల్మీకిముని శిష్యులగు పించినవా డయ్యె. అట్టి కావ్యమును సిరిక్షింపుడు.

ఇది రెండవ సర్గము

మూడవ సర్గము

—♦— రామాయణ విషయసంగ్రహము —♦—

ధర్మాత్ముడైన యమ్మునివరుడు ధర్మయుక్తమైన గామనిని చరితమంతయు నారదునివలన వినియు నా ధీమంతునివృత్తాంత మంతకంటె నధికముగా నేదిగలదో దానినిగూడ విస్తరించి రచింపవలయునని తలంచె. కాన యా వృత్తాంతము

'శ్లోకః శ్లోకత్వమాగతః' 'శ్లోకః శ్లోకత్వమాగతః' అనియుఁ బాఠద్వయము. మొదటిపాఠమున, ఋషిచే శ్లోకలక్షణములతో రచింపఁబడుటచే మొదట శ్లోకమైనది; శిష్యులచే శ్లోకత్వమానము (శ్లోకముగాఁ బొగడఁబడునది) అగుటచే మరల శ్లోకమైనది యని భావము. రెండవపాఠమున 'శ్లోకః శ్లోకత్వమాగతః' అనటకు '(ఇతి) ప్రామాఢ్య' అని శిష్యకర్తృకముగా పూర్వశ్లోకముతో నన్వయము. ఈ రెండు యోజనలకు సర్థంబులు రెండును వరుసగా వాక్యద్వయమున వివృతములు.

సాంతముగా తనకుఁ దేటతెల్లమగువిధమును మది నాలోచించి విచారించుచు విధ్యుక్తముగా జలముల వార్చి తూర్పుదేశ మొనలుగల దర్భలపయి నెలకొని నిజగురునిఁగూర్చి కేలు మోడ్చి బ్రహ్మప్రసాదంబుఁ బడయుటకై రామ వృత్తంబు మదిని వెదకఁగా రామ లక్ష్మణులకును, సీతాదేవికిని, రాజగు దశరథునకును, సతనిభార్యలగు కౌసల్యాదులకును, దదీయరాష్ట్రమునకును గలిగిన వృత్తాంతంబులంతయును, వారి సవృత్తులను మాటలును బోకడలును మఱియుం దక్కుచేష్టితములు సర్వంబును బ్రహ్మవరప్రసాద మహిమంజేసి కలరూపునఁ దేటతెల్లముగా నాతనిమనంబునకుఁ గానిపించె. ఇట్లు రాముఁడు పురంబున వసించి యున్నప్పటి చరిత్రంబు గనుంగొనుటే కాక యతండు తనపట్టిన ప్రతిన సత్యంబు గావింపఁ బూని తనతో మూఁడవదిగా సీతను దోడ్కొని యడవిని దిరుగునాఁడు జరిగినదియు నాతండు గాంచె. ఊరక చూచుటయే కాదు. కలయందుంబోలె గనుటయుఁగదు. అట్లు చూచినపిదప నా ధర్మాత్ముఁడు బ్రహ్మవరదానగరిమంజేసియు సమాధిని బూనియు రాముఁడు మున్నగువారియందు మున్న జరిగినదియు నిక జరగఁగలదియు సకలంబును సరచేతియందలి యుసిరికవలె మిక్కిలియు విశదంబుగ దర్శించినవాఁ డయ్యె. ఇట్లు రామకల్యాణగుణానుభవము వలనం గలిగిన సాంపువెంపున నెంతయుఁ గాంతి దళుకొత్తుచున్న యా మునిమిన్న సర్వమును నున్నరూపునఁ బొడఁగాంచి యంత సత్యంతమనోహరుఁడగు రాముని చరితము రచింపఁబూనె. అట్లు పూని యర్థకామంబుల నందంద యప్రధానంబులుగా, గూర్చియు ధర్మమోక్షంబుల సతిశయంబుగా విస్తరించియుఁ గామ బునొడఁగూర్చు గుణంబులం బ్రతిపాదించుచును, ధర్మార్థముల కుపయుక్తములగు గుణంబుల విఱివిగా వర్ణించుచును, రత్నపరిపూర్ణంబునంబోలె దులకింప, వృదు పదగుంభితంబులు వీనులవిందుసేయ, లలితార్థవిలసనంబుల మది కానందంబు గూర్చ సర్వోపనిషత్సారసంకలితముగా నారదమహర్షి దనకుఁ దొల్లి యుపదేశించిన ప్రకారమున రఘువంశలలాముండగు రామునిచరిత్రంబు రచించె. మఱియు దశరథ తపోమహత్త్వఫలితంబును విష్ణువత్సారభూతంబు నగుటచే నతిమహానీయమైన రాముని జన్మమును, నతండు దాటకాదుల రూపుమాపిన వీర్యమును, సర్వజనముల కినుకూలుండై వర్తించుటయు, లోకులప్రేమకుఁ బట్టయి యుని కియుఁ, బరుసములాడినను సపరాధములు నేసినను మన్నించు నోరువును, జల్లనైకన్నులపండువై యగపడు రూపంబును, సత్యస్వభావంబును, రాముండును లక్ష్మణుడును విశ్వామిత్రునితోడం గూడునప్పుడు జరిగిన తక్కు నానావిధవిచిత్రకథలును, సీతాదేవియు నూర్తిశాదులయు వివాహంబును, శివునివిల్లు విజుచుటయు, రామునకును బరశురామునకుఁ గలిగిన వివాదమును, రాముని గుణంబును, నతనికిఁ బట్టాభిషేకంబుఁ దొడంగుటయు, కైకేయి దుష్టహృదయయై

వర్తించుటయు, దానంజేసి పట్టాభిషేకంబు చెడుటయు, రాము నడవికిఁ బంపుటయు, రాజగు దశరథుని దుఃఖప్రలాపమును, నతని పరలోక ప్రాప్తియు, బ్రకృతిజనుల దుఃఖంబును, రాముండు వారిని పంచనమెయి విడిచి పోవుటయు, బోయరేడగు గుహనితోడి సంవాదంబును, సూతుఁడగు సుమంత్రుఁడు మఱలుటయు, గంగానదిని దాటుటయు, భరద్వాజదర్శనంబును, భరద్వాజుని యనుజ్ఞవలనఁ జిత్రకూటంబుఁ గాంచుటయు, నచట శాస్త్రోక్త విధానంబున గృహంబుఁ గట్టికొనుటయు, నందుఁ బ్రవేశించి కాపురముండుటయు, భరతుండు వచ్చుటయు, నతండు రామునిఁ దేర్చుటయుఁ దండ్రికి నుదకంబిచ్చుటయు, భరతుండు శ్రేష్ఠములగు రామపాదుకలకు రాజ్యాభిషేకంబు గావించుటయు, రాముండు దండకారణ్యముఁ జొచ్చుటయు, విరాధవధమును, శరభంగదర్శనమును, సుతీత్య సమాగమమును, నీత యనసూయతోడ వసించియుంటయు, ననసూయ యంగరాగము నర్పించుటయు, నగస్త్యదర్శనంబును, జటాయు సంగమంబును, బంచవతీ గమనంబును, శూర్పణఖా దర్శనమును, శూర్పణఖతోడి సంవాదంబును, దానిని విరూపంజేయుటయు, ఖర దూషణ త్రిశిరుల వధించుటయు, రావణుండు నీతాప హరణమునకై చెలరేగి వచ్చుటయు, మారీచవధంబును, నీతాహరణంబును, రాముని విలాపంబును, జటాయు వధంబును, గబంధదర్శనంబును, బంపాసేవనంబును, శబరిం గాంచుటయు, హనుమంతునిఁ జూచుటయు, ఋశ్యమూక గమనంబును, సుగ్రీవసమాగమంబును, సాలభేదాదులచే విశ్వాసంబుఁ బుట్టించుటయు, రామ సుగ్రీవుల సఖ్యమును, వాలి సుగ్రీవ వైరకథనమును, వారలయద్ధమును, వాలి వధమును, సుగ్రీవునకు రాజ్యంబు గూర్చుటయు, దారావిలాపమును, శరత్కాలమున నీతాస్వేషణమును దండయాత్రయుఁ జేయునట్లు సంకేతము సేసి కొనుటయు, వర్షదినంబులు మిన్నక వసించి జరుపుటయు, రఘువంశసింహుఁడగు రాముండు సుగ్రీవునియెడం గోపంబుఁ దాల్చుటయు, వానరబలములఁ గూర్చుటయు, దిక్కులకుఁ బంచుటయు, బుడమింగల నదీ ద్వీప సముద్రాదుల తెఱంగు లెఱింగించుటయు, రాముండు హనుమంతున కంగుళీయక మిచ్చుటయు, జాంబ వంతుండు స్వయంప్రభయున్న బిలము గాంచుటయు, సంపాతి దర్శనంబును, సముద్రముదాట మలయపర్వతము నారోహించుటయు, హనుమంతుండు సముద్రంబు దాటుటయు, సముద్రవచనము విని వైకిలేచిన మైనాకుని గాంచుటయు, సింహికావధమును, లంకయందలి మలయగిరిని గాంచుటయు, రాత్రి హనుమంతుండు లంకను బ్రవేశించుటయు, నొంటిమెయిం జింతించుటయు,

1. ఈ మలయు లంకాపురి కాధారభూతమై యున్న పర్వతమునందలి యొక భాగము. సముద్రము దాటునప్పుడు హనుమంతుఁ డెక్కిన మలయును వేటైనది. 'మలయుఁ పర్వతాంత' 'పర్వతాంక' అని రత్నమాల.

రావణుని గొంచుటయు, బుష్పకదర్శనమును, మద్యపానభూమికే బోవుటయు, సంశయపూరితదర్శనమును, సశోకవనవనకుం జనుటయు, సీతను జూచుటయు, ఆనవాలగు సంగులీయక మొసగుటయు, రావణుని మరలం జూచుటయు, రాక్షసాంగులు సీతను బెదిరించుటయు, ద్రిశట స్వప్నము గొంచుటయు, సీత చూడఁజూచి నొసగుటయు, సశోకవనవృక్షభంగంబును, రాక్షసస్త్రీలు పలాయితలగుటయు, రావణుడు పంచిన, భటులనెల్ల జంపుటయు, హనుమంతుఁ డింద్రజితునిచే బట్టవడుటయు, లంకాదహనమును, అందలిజనుల యాక్రందన ధ్వనియు, మరల సముద్రమును లఘించుటయు, మధువనమునందలి తేనియల వానరులు గొల్లగొనుటయు, రాము నూఱుడించుటయు, సీత యిచ్చిన చూడఁజూచి సర్పించుటయు, సముద్రముకడకుఁ బోయి చేరుటయు, నలుఁడు సేతువును గట్టుటయు, సముద్రముదాఁచుటయు, రాత్రి లంక ముట్టడించుటయు, విభీషణు తోడఁ గూడుటయు, సతఁ డింద్రజిదాదుల విధించు నుపాయము నెఱిగించుటయు, గుంభకర్ణ వధమును, మేఘనాదహనమును, రావణుని వినాశమును, ఆ పగతుని పురిలోన సీతం బ్రాపించుటయు, విభీషణు పట్టాభిషేకంబును, బుష్పకదర్శనంబును, నయోధ్యకు బోవుటయు, ¹(భరద్వాజుని జేరుటయు, నాంజనేయుఁ బంపుటయు) భరతునిగూడుటయు, రామపట్టాభిషేకోత్సవంబును, సర్వసైన్యంబులఁ దమ తమ పట్టులకు విడిచి వుచ్చుటయు, (నిజరాష్ట్రంబునందలి ప్రజల రంజించుటయు, సీతాదేవిని ద్వజించుటయు), భగవంతుఁడగు వాల్మీకిమహర్షి రచించె. రాముని కీక భూతలంబున గలుగనున్న ²యొక్కంతయు సమస్తహనీయుఁ డుత్తరకాండంబున నిబంధించినవాడయ్యె.

ఇది మూడవ సర్గము



నాల్గవ సర్గము

—❦❦❦ కుశలపులు రామాయణమును గానము సేయుట ❦❦❦

³రాముఁడు రాజ్యంబు వడసి పాలించుచుండగా సతని చరిత్రమును వివిధ చిత్రశబ్దార్థాలంకారకలితముగా బ్రహ్మప్రసాదలబ్ధ దివ్యజ్ఞానుండును గావ్యనిర్మాణనిపుణుండు నగు వాల్మీకి యవహితచిత్తుఁడై పూర్ణముగ రచించె.

1. ఈ కుండలీకరణములోని పాఠ మొక వ్యాఖ్యానమునఁ జూపఁబడెడిది.

2. 'ఓక్కింత' (యత్కించిత) అనుటచే సీతను విడుచుటకుఁ బూర్వమైనకాలము మిక్కిలి మైనదనియుఁ బిమ్మటికాల మత్యల్పమైనదనియుఁ దెలియనగు.

3. రాముఁడు రాజ్యంబు వడసి పాలించుచుండగా సతనిచరిత్రంబు 'ప్రాప్తరాజ్యస్య రామస్య' అనుటచే రాముఁడు రాజ్యము సేయుచున్న కాలముననే రామాయణము రచింపఁబడెనని యెఱుంగునది.

ఆ ప్రబంధంబున నిరుపదినాలుగువేల శ్లోకములును, నేనూఱు సర్గములును, నాఱు కాండములు, నుత్తరకాండము మఱియొకటియుఁ గలవు. మహానీయుండైన యా ప్రాజ్ఞుడయ్యుకావ్యమును రామపట్టాభిషేకమునకుఁ బిదప జరిగిన యుత్తర పృథ్వింతముతోడను, సశ్వమేధానంతరమునను, నీత భూప్రవేశముఁ గావించిన తరువాతను జరిగిన భవిష్యచ్ఛరీతముతోడను రచించి యంత 'దీని నెవ్వఁడు పఠింపఁ జాలువాఁడో' యని చింతింపసాగెను. ఇట్లనుకూలుఁడగు శిష్యుఁ డెవ్వఁడేని దొరకునా యని పరమాత్ము మనిఁ జింతించుచు రామచరిత వర్ణనంబునఁ పరి శుద్ధాంతరంగుండైన యమ్ముని దనలో విచారించుచుండె. అపు డయ్యాశ్రమ మునఁ ¹గుశలపు లనువా రిరువు రుండిరి. వారు రాజకుమారులయ్యు నాశ్రమం బున నునికిం జేసి మునివేసంబులు దాలించియుండిరి. వారు వాల్మీకినిఁ జూచి 'మునీంద్రా! మేము వల్లింతు' మనుచు రామాయణంబు గ్రహించుకొనిన నమ్మునివరునియడుగులం గొలిచి యనువ ర్తించుచుండిరి. ఇరువురును గురుశుశ్రూషా ధర్మవిదులై విద్యాపటిమం బొగడుకొనినవారు. ఇద్దఱును దోఁబుట్టువులు గాన వారికి స్వరం బొక్క తెఱంగై యతిమధురంబగు శారీరంబుతోఁ గూడి యుండు. మఱియు వారు వాల్మీకి యాశ్రమంబున వసించియుండుటంజేసి యమ్ముని నెయ్యంబునకును బాత్తులై యొప్పుదురు. కావున వాల్మీకి యా రాజ పుత్రుల నుపదేశార్థులుగాఁ గాంచినవాఁ డయ్యె. ఈ కరణి ధారణాశక్తి యుక్తంబైన బుద్ధిగలిగి వేదవేదాంగంబులఁ బరిపూర్ణంబుగ నధిగమించియున్న వారిం జూచి యా చతురుఁడు వేదార్థంబుల వ్యక్తంబుగాఁ దెలుపఁ గోరినవాఁడై యా యిరువురను గైకొని యంత రాముని చరితంబుఁ బ్రతిపాదించునదై ముఖ్య ముగా మహానీయంబైన నీతాచరిత్రమేయై ²రావణవధంబును పేరఁ దనచే రచింపఁబడియున్న రామాయణమును వారిని వల్లింపఁజేసెను. వారును గాన శాస్త్రంబునఁ గుశలులు. పక్షము మొదలగు స్వరములు పూర్ణముగా హవణించు నట్లు వీణాదుల వాయింపుటయందును మంద్రాదులైన మూఁడు స్వరస్థానము లందును బ్రవీణులు. తోఁబుట్టువులు కావున వారికి శారీరంబు నొక్క తెఱంగై మృదుమధురంబుగా నుండు. గంధర్వులవంటి చెలువంపు రూపంబులును గానాను

1. ఈ సర్గకు మొదట రాముడు రాజ్యంబు నేమునపుడు — అనఁగా పట్టాభిషేకమునకుఁ బిదప రామాయణంబు రచితం బైనదని సూచితమయ్యె. ఆ రచనకుఁ బిదప కుశలపు లుత్పన్నులై రని యిట్ల సూచితమగుచున్నది. రాముఁడు దీని నెఱింగియే వాల్మీకియాశ్రమమున నీతను విడిచెననుట యూహ్యము.

2. మాధుకావ్యము శివుపాలవధ యను పేర కృష్ణచరితమును వర్ణించున దెల్లగునో యట్లే యిదియు రావణవధ మను పేర రామచరితమున అప్రధానముగాను నీతచరితమున ప్రధానముగాను వర్ణించునది యగును.

కూలంబుగ నభినయించుటకు వలయు నాటకలక్షణ పరిజ్ఞానమును వారికిఁ బోలుదు. ఇట్లు మధురస్వరంబున వీనులవిందును, రామునిదేహమును బింబమునుండి కలిగిన మాటటబింబములవలెఁ దులకించ మూర్తివిశేషములఁ గన్నులవిందును గావించు నాయురువురును, జదువుటకుఁ బాడుటకును మిగుల నింపై, త్ర్యశ్రచతురశ్ర మిశ్రంబులను మూఁడు ప్రమాణంబులతోఁ గూడి రాణించుచు, పక్షమధ్యమాది సప్తస్వరజాతులచే నెబడఁపై, తంత్రులకుం దాలపించి లయకుం దగు నట్లుగాఁ బాడఁదగినదై యొప్పుచు, శృంగార వీర కరుణ శాస్త్ర భయానకాది రసంబులు చిప్పిలుచున్న యక్కావ్యంబును బాడిరి అనిందితులును, మహాబుద్ధిమంతులును, మహాభాగ్యసంపన్నులును, సర్వలక్షణలక్షీతులు నైన యారాజకుమారులు ధర్మయుక్తమై యత్యుత్తమమై పూర్వపుత్రాంతకథనరూపమైన యిక్కావ్యంబునంతయు వాక్కునకు వశమై యుండునట్లు వల్లించి, ఋషులును బ్రాహ్మణులును సాధుజనులును గూడునట్టి సదములకుందుఁ బాఠశుద్ధిని దెలిసి యొక్కటియు మఱివునకు రాకుండునట్లు హెచ్చరికలుగలిగి యుపదేశింపబడిన రీతిని గానమునేసిరి. అంత నొకనాఁడు రామాశ్వమేధమునకుఁ బరిశుద్ధాత్ములగు మునులందఱును వచ్చి కూడి యజ్ఞక్రియాకలాపములు ముగిసినంత సుఖాసీనులై యుండఁగా నాయురువురును వారలయొద్ద నిక్కావ్యమును గానముచేసిరి. దాని నమ్మునులందఱు వీనుల విందుగా విని మిక్కిలియు జుచ్చిరువడి కన్నుల నానంద బాష్పము లురల 'బాగుబా' గని మెచ్చిరి. అమ్మునులో ధర్మరతులు ; కావుననే మత్సరము లేనివారు. అట్టి వారలెల్ల, మిగుల బాగడఁదగినవడువునఁ బాడుచున్న యా గాయకులయెడ మది మిక్కిలియుఁ బ్రీతినొంది 'బేరా! పాట యందలి తీయందనము ! శ్లోకంబులో యంతకంటెను దీయనై యెక్కుడు ముద్దు గులుకుచున్నవి. ఇది చిరకాలముగా జరిగియున్నదయ్య నిప్పుడు కన్నులయెదుటఁ గనుపట్టుచున్నట్లుగాఁ జూపంబడియె. వీ రిరువురును గవిహృదయంబును, భావంబులును జక్కఁగా నెఱింగి తన్మయులై లయాదులు సమంబుగా నొడఁగూడి గవఁగూడ స్వరంబులు సొంపుమీఱ రాగంబు దయివాఱ నింపుఁబెంపార వినువారికి రసంబులు చిప్పిలునటు లెంత యొప్పిడముగాఁ బాడి !' రని ప్రశంసించిరి. ఇట్లక్కడంపుఁదనంబు వెంపునఁ బాగడ్డ గాంచి మహాబుద్ధికుశలులై యనసూయువులై వెలుంగు నమ్మునులు గొనియాడుచుండఁగా వారిరువురును సుత్సాహంబుతోఁబడి మఱిమఱి రాగంబుమీఱ మిక్కిలియు దీయన దయివాఱఁ బాడిరి. అంత దానికిఁ బ్రీతినొంది యందుండిన యొక ముని లేచి వారికి నొక కలశముఁ బారితోషికముగా నొసఁగె. గానశాస్త్రంబున మిక్కిలియు పాగడు గన్న మఱొక తబిసిమిన్న ప్రసన్నుడై నారచీర యొకటి యిచ్చె. మఱియొక ముని కృష్ణాజనంబును నింకొక మహర్షి ముంజయు నిచ్చిరి. ఒకఁడు కమండలువును వేఱొకఁడు

జందెము నొసంగిరి. మఱియొకడు నత్తిన్నానితోఁ జేయఁబడిన బ్రుసియు (బుష్పానమును) నింకొకడు జపమాలయు నిచ్చిరి. మఱియు నందుఁ గల తక్కిన మహర్షులు ముదమందు యాయువు గలుగునట్లు దీవించిరి. నకల జనులను వారిని జూచి 'వాల్మీకిమునిచే నవిస్తరంబుగా రచితమై, కావ్యలక్షణముల నిర్మాణ ప్రక్రియలఁ దెలియఁగోరు శవులకు మిగుల నాధారమై మీఱెడి యీ యితీహాసము యథాక్రమముగా నమాప్తము గావించఁబడియో గదా. ఇది యెంతయు నాశ్చర్యకరము. నకలగీతవిశారదులారా! మీ రాయుష్కరమును నభ్యుదయ కారణమును బుష్టికరము నగు నీ పూజ్యచరితమును నకలజనులకు వీనుల విందుగా సుతులన్నియుఁ బొందుగాఁ బాడితి' రని యా యజ్ఞశాలను బెనువీధులను రాజ మాన్గంబులను మఱియుఁ దక్కిన యెల్ల యెడలను బొగడుచుండిరి. ఇట్లుల్లసిల్లు చున్న యా గాయకులఁ గుశలవుల నొకప్పుడు భరతునిమూలమున రాముఁడు గాంచినవాడయ్యె. పగతుర నూటాడించి, గీటడంచు నమ్మేటి యట్లు గాంచి యా యన్నదమ్మలఁ గుశలవుల నిజగృహమునకు రప్పించి యా పూజ్యులను మిక్కిలియుఁ గొనియూడె. ప్రభులలాముండును బ్రతాపధాముఁడు నగు రాముఁడు సౌపర్ణ దివ్యసింహాసనాసీనుడై యుండి, చుట్టును దమ్ములును మంత్రులును బలసి కూర్చుండఁగా రూపసంకన్తులగు సర్కుమారుల నిరువురను జూచి లక్ష్మణునితోను భరతశత్రుఘ్నులతోడను నష్ట ప 'దేవతలంబోలె దివ్యతేజమున రాజిల్లు వీరు విచిత్రార్థపదవిఖ్యాతంబైన యీ యాఖ్యానంబును బాడెదరు. విను' డని చెప్పి యా కుమారులను బాడునట్లు పురికొలిపె. వారును దేనియ లొలుకు తీయని రాగంబులఁ దలఁచినవడువున నెడతెగక నిడుదగాఁ జాఁగునటు లాలపించుచుఁ దంత్రులయం దాఁగొప్పించి లయతోడఁగూడఁ గడుం దేటలగు నర్థంబులు నీటు గులుకఁ గానమునేసిరి. ఆ గానము నా సభయం దెల్లవారి యవశువములను బుల కితములఁ గావించుచు వారల మనంబులకును దదాశ్రయములైన హృదయంబుల కును నిరతిశయసుఖంబుఁ గూర్చుఁ జెవులపండువై ప్రకాశించినదయ్యె. ఇయ్యి రువురు మునివేషులయ్యు రాజలక్షణలక్ష్మీతులును, గాయకులయ్యును మహా తప స్సంపన్నులు నగుదురు. రాముండును సభ్యులం జూచి ¹ 'యీ చరితమో నీతా

1. ఈ చరితము నీతావృత్తాంత ప్రతిపాదక మగుటంజేసి మహాప్రభావమైనదని రాముఁడు చెప్పె. కావుననే 'ప్రధానముగా నీతాచరితము ప్రతిపాదించునదై' యని పూర్వము చెప్పఁ బడెను. రాముఁడు స్వచరిత్రమగుటచే మహాప్రభావమైనదనియె నని కొందఱు చెప్పెదరు గాని యప్పుడు ధీకోదాత్తనాయకఁ డగు రాముఁ డాత్మప్రశంసాదోషమునకు బాత్రుఁడగును. నీతా చరితమగుటంజేసి తద్విరహకృపంధై యున్న తనకు నది మేలాడఁగూర్చునది యని చెప్పె. ప్రియా వృత్తాంతము విరహిజనులకుఁ బ్రీతికరము కదా. తన చరితమేని తనకు మేలాడఁగూర్చునని చెప్పఁ బడు అని తెలియునది.

వృత్తాంతము కలిమింజేసి మహాప్రభావభాసురమై యాప్రియరాని బాసినవయుచున్న నాకుఁ బ్రాణముల నిలువంబెట్టు దిట్టంపు మేలొడఁగూర్చునదియై యొప్పును. అట్టి మహాత్ము లిట్టిమహనీయచరిత్రము చెప్పెదరు ; కాన వినుండని వారి కుత్సాహముఁ గలిగించె. ఆ పలుకులకు నుల్లసిలి యాయరువురు మాగ్గ మనెడి రాగప్రకారము నొడఁగూర్చు నిండుపరికరముతోడ వీనులకు హాయిగాఁ బాడిరి. రాముఁడు దాను దోడనే సింహాసనము డిగినచో వినుచున్న సభ్యులందఱును లేతురనియు దానివలన గానరసభంగము గలుగుననియుఁ దలచి తోడనే లేవక యల్లల్ల లేచి వచ్చి యా సభనడుమం గూర్చుండి తద్దానామృతము ననుభవించు సొంపున మనంబు దగులువడినవాడయ్యె.

ఇది నాలుగవ సర్గము

ఐదవ సర్గము

అయోధ్యాపురవర్ణనము

ఇట్వొకువంశజులగు రాజులు మిక్కిలియు మహాత్ములు. ఈ మహాధాన్య యంతయు నితరభూరమణులకు లభ్యము గాక యా వంశమునందలి వైవస్వత మనువు మొదలుగాఁగల జయశీలరగు మహీపాలురకు లోనై యెప్పుడుఁ గ్రొత్తయగుదానివలెఁ బాలుచుచుండును. తనవేరం జెలువారు సాగరంబును ద్రవ్వించి యటువదివేపురు కొడుకులు దనుఁ జుట్టిరాఁగా దండయాత్రను జరిపి వెలసిన సగరుఁడు నా యిట్వొకు వంశీయులలో నొక్కండే యగు. మహా నీయులగు నా యిట్వొకురాజుల వంశమునకు రాముఁడు లలామభూతుఁడ. ఆ రామునిఁగూర్చి రామాయణమని పొగడుగాంచి నెగడు నిమృహనీయమైన యాఖ్యానము ప్రహ్లాదమునఁ బాడమినదయ్యె. నే నిందులకు నిమిత్త మాత్రుఁడనై దీనిఁబ్రవర్తింపఁ జేయుచున్నవాఁడ. కాఁబట్టి యిది నాచే రచింపఁ బడిన దనెడి యీసులేక బ్రహ్మకృతమని తలచి భక్తితోఁగూడ ధర్మార్థకామ ఫలప్రదమైన దీనిని రాముఁడవతరించుట మొదలుగా నేదియుఁ గొఱవడనటు లంతయు వినఁదగును. సరయానదీతీరమున సతతసంతృప్త బహుజన సమృద్ధమును సపరిమితధనధాన్య సంపన్నమును సతివిశాలము నై న కోసలమను దేశము గలదు. అందు జగములనెల్లం బొగడ్డగాంచి మించు సయోధ్య యను పురము విలసిల్లు. అది తొల్లి మానవనాథుఁడగు మనువు సంకల్పించి నిర్మించెను. మఱియు సమృహాపురము పండ్రెండుయోజనముల తనరువును మూడుయోజనముల విప వియుఁ గలిగి కాంతి దళుకొత్తుచుండును. నానాజనపదములకుఁ బోవు నందలి పెనువీధు లన్నియుఁ జక్కఁగా నేర్పఱుపఁబడి యుండును. అందలి రాజమార్గము పెద్దదియై తద్దయు సొగసుగాఁ దీరి యెప్పుడును విడిపూవులు జల్లంబడియు, జలంబులఁ దడువఁబడియు, నా పురమున కెంతయుఁ బాలుపుగూర్చుచుండును. ఆ వెను

రాష్ట్రము ధర్మమార్గమునఁ బాలించి వర్ధిల్లఁజేయు విన్నాణియగు దశరథుఁ డను మహిజాని యవ్వరమును, దేవేంద్రుఁడు స్వర్గంబునుం బోలె, నెలకొలిపిన వాడయ్యె అందు బహిష్కారములు మీఱైన కవాటములచేఁ జెలువారు చుండును. అంగడు లొండొంటి కెడకలిగి చెలువుగా నమరియుండును. లోక మునఁగల యన్నియంత్రములు నఖిలాయుధములు నందుఁ గనుపట్టు. నానావిధ శిల్పులును బెక్కుండు వసించురు. రాజులను గయివారములుసేయు వందిజను లును, నిరురజేలుకొలుపు మాగధబృందమును నందుఁ గ్రీక్కిఁజిసి యుండు. ధన ధాన్యంబుల పెంపు పొంపిరివ్రాపుచుండు. ఎటుచూచిన నందు తులలేని కాంతి తులకించుచుండు. పొడవులైన యట్టలును వానిమీఁదఁ బడఁగలును బెడఁగారు చుండు. వందఁకొలఁదిని బిరంగులు ప్రాకారంబుల రంగారు. ఎటు చూచినను జెలువలకు నాటఁగలపు నట్టువలగుంపును, ఎలదోటలును, నచ్చుంపు మాఁతతోపు లును నేపారు. మొలనూలివలెఁ జుట్టియున్న పెనుప్రాకారంబును విఠివియు లోతును గలదై పగవారికిని జొరరానట్టి బలుదుర్గమని పొగడ్డ గన్న పెన్న గడ్డయుఁ గలదు. మఱియు నందు మేలిగుఱ్ఱములును, మత్తిల్లిన యేనుగులును, బలువుగొన్న గోవులును, దిట్టలగు లొట్టియలును, బటుతరంబులగు ఖరంబులును తెక్కకు మిక్కిలియై యుండు. కప్పంబు లర్పింప వచ్చిన సామంతరాజసమూహము లును బేరమునకై వచ్చియున్న నానాదేశవాసులగు వర్తకులు నందు నెఱసియుం దురు. విశేషించి మణులచే నిర్మితములైన నగళులును, గ్రీడాథము రచింపఁబడిన కృత్రిమపర్వతములును, సుందరములైన నలభీనందోహములును నందముమీఱ నది యింద్రుని యమరావతింబోలెఁ బాలుపారుచుండు. మఱియు నానారాజ గృహవిచిత్రితముగాన, నెత్తవలకునుబోలిన యాకారసన్నివేశముగలిగి వెలుఁగు చుండు. సుందరులగు నారీజను లెయ్యెడ నొయ్యారము గులుకుచుందురు. అన్ని విధములరత్నము లందు నెఱసియుండు. విమానము లనియెడి గృహవిశేషములు భాసిలుచుండు. గృహస్థులగృహము లేచక్కని జూచినను గ్రీక్కిఁజిసియుండు. ఇట్లేనెఱసునులేక మెఱయుచు నెగ్గుతెగ్గులుగాని సమభూతలమునఁ గట్టఁబడి యా పట్టణము డంబు మీఱుచుండు. అందు శాలితండులములు నిండరియుండు. జలములు చెఱకురసమునుంబోలెఁ దీయనై యుండు. బేరులు, మద్దెలలు, వీణి యలు, నుడుకులు నందెప్పుడును మిక్కిలియు బోరుకొనుచుండు. ఇట్లాపురంబు పృథివీతలంబునందెందు నీడు జోడు లేక, దివంబున సిద్ధులు తపంబుచేఁ బడసిన దివ్యవిమానసమూహంబునుంబోలెఁ బాలుపారుచు, నలుగడల సువిఠ్ఠితంబు లైన గృహంబులు గలిగి వెలుఁగుచుండు. అందు విద్వాంసులు వేనవేలు గలరు. అస్త్రవిద్యయం దారితేరిన మహారథులు పలువేపు రావీట రాజులుచుందురు. వారు సమర్థులై యుండియు, నొంటి సహాయుడైన వానినిగాని, తనకు బెద్దలైన

తలిదండ్రులు మున్నగువారేని పిన్నులగు కొడుకులు మొదలగువారేని లేక పంశంబునకెల్ల నొంటిపోగై బుగిలియ్యవారినిగాని, యెదురుగా మార్కొనక శబ్దము గుఱిచేసి యొండొరులంజూడక (అనగా మాయననుండి) యమ్ము నాటం దగినవానినిగాని, వలాయింకగాని బొంబుల గాఢనేచురు. మఱియుఁ దమ దేశంబున వనంబుల మత్తిల్లి గర్జిలుచున్న కింహ శార్దూల వగలహంబులఁ దెంపు బలిమింజేసియు మహాబలంబునను వాఁకి నాణంబులఁ గీటణింతురు. వీరలేకాక యాహితాగ్నులును, సకలగుణ సంపన్నులును, వేద వేదాంగ పారంగతులును, బహుశాస్త్రప్రదులును, స్యానితములును, కేల ఋషులును, వసిష్ఠాది మహర్షి కల్పులును, మహాత్ములు ముగి బ్రహ్మణోత్తములు నుండు రాణి ముచుండురు. ఏవం విధ లక్షణవిరాడమానమైన యప్పురరాజును గాబగు దశరథుండు పట్టుకొల్పిన వాఁడయ్యె.

ఇది వివర సర్గము:



ఆ ఆ వ స ర్గ ము

—◆— దశరథుని సతని ప్రజాసులను వర్ణించుట —◆—

ఆ పురమున దశరథుండను భూనాథుండు పసించియుండు. అతఁడు సకల వేదార్థవిదుండు, సర్వజ్ఞుండు, సర్వనశీకరణశలఁడు లక్ష్మహాతేజుండు వైవస్వత మనువు లోకమును రక్షించునట్లు తాను జగతీతలమును బరిపాలించుచు, ధనాదు లవ్వారిగా నొసంగి సకలవీరులను విశ్వాంసులను బ్రాహ్మణ కూర్మకొనుచుండును. మఱియు సతండు చిరకాలంబునకుఁ గలుగనున్న విషయమునైనను దవ్వలఁ గనుఁగొనునట్టి మతిచొరవ గలిగి, మహాప్రతాపవంతుఁడను, బారులకు జాన పదులకును బ్రియుండును, ఇత్సోకువలశీయులలోనెల్ల సతిరథుండును, విద్యుక్త ముగాఁ బెక్కు యజ్ఞంబులు యజించినవాఁడును, నానాధర్మ కార్యనిరతుఁడు నై విలసిల్లు. ఇంతే కాక, యెల్లవారిని లోబఱచుకొనునట్టి శక్తిగలిగి, మహర్షి సమానుడై, రాజదూపుండైన ఋషియనంబరఁగి, ముల్లోకములఁ బొగడ్డ గాంచి మించుచుండు. అపారంబులైన చక్రురంగబలముల కలిమింజేసి యతండు సకలశత్రుల రూపుమాపి తన గుణములకు మెచ్చి పచ్చిన మహనీయులఁ బెక్కుండు మిత్రులం బడసి బెడఁగారుచుండు. మఱియు, నా జితేంద్రియుండు సువర్ణమణి దివ్యాంబరాధారణవిభవంబున సురవిభునితోఁ దులతూగు; భూరినిధి సంగ్రహ మునఁ గుపేరునిఁ బురుడించు. ఇవిధమున నా భూనాథుండు సత్యసంధుడై ధర్మార్థకామంబుల నుద్దేశించి యప్సరీలలామంబును సింద్రుం డమరావతిఁబోలఁ బలిపాలించె. ఇట్టి సారాజ్యంబుమహిమంజేసి యప్పురవరంబునఁ గలవారందఱు సుఖవాసంబున సంతృప్తులై నానావిధ ధర్మంబు లెడలెగక యాచరించుచు, బహు

శాస్త్రశ్రవణపరిణకులునై, తమతమ విత్తంబులఁ దృష్టినొంది, పరధనాభి
లాషులుగాక లోభములేక దానము లొసఁగుచు, సత్యవాదులై పొదలుచుండిరి.
మఱియు నందెచ్చటనేనియు మిగులఁ గామైకలోలుండగువాఁడుగాని, తల్లి
దండ్రులను దారవుత్రాదులను లోభంబునఁ బీడించి వచించునట్టివాఁడుగాని,
కూరుండుగాని, పండితుండుగానివాఁడుగాని, నాస్తికుండుగాని కనఁబడుట
యరిది. మఱియు నల్పధనసంచయఁజేసవాఁ డెవ్వఁడు నవ్వీటఁ గలుగఁడు.
కావుననే ద్రవ్యాదులచేఁ దాను గోరిన యర్థముల నొడఁగూర్చుకొననివాఁడేని,
గోవులు నశ్వములు ధనధాన్యములు మున్నగునవి లేనివాఁడేని కానిపింపడు.
అందలి పురుషులును బడఁతులు నెల్లవారు ధర్మపరాయణులును, నియతేంద్రియు
లును, సహజనుస్వభావులును, సదాచారయుతులును, మహర్షులుంబోలె విమ
లాంతరంగులు నై రంగారుచుందురు. చెవిపోగులు లేనివాఁడును, దలమకుటముఁ
దొడుగనివాఁడును, మేనఁ బూదండలు దాలుపనివాఁడును నందుఁ గలుగఁడు.
అల్పభోగిఁడును, సభ్యంగస్నానములచే శుద్ధుండు గానివాఁడును, గందము
లలందుకొననివాఁడును, గస్తూరి కుంకుమము మొదలైన సుగంధద్రవ్యములఁ
బూసికొననివాఁడును లేడు. అన్నాభావంబునఁ గడుపారఁ గుడుపనివాఁడును,
నన్నము పెట్టనివాఁడును, బాహుల భూషణంబులను వక్షంబున హారాదులను
దాల్చనివాఁడును జేతఁ గడియములు లేనివాఁడును సంతకరణము జయింపని
వాఁడును గానరాడు. ఎడతెగక యగ్నిహోత్రము వేల్చనివాఁడు గాని,
యాగము లొనరింపనివాఁడుగాని, యల్పములగు విద్యయు వైశ్వర్యమును గల
వాఁడుగాని, చోరుఁడుకాని, వర్ణసంకరముగావించువాఁడుగాని యాయయోధ్య
యం దెవ్వఁడును గలుగఁడయ్యె. అందలి బ్రాహ్మణు లెవ్వఁడును దమకు నియ
తములై యున్న కర్మంబులఁ దప్పక యాచరించుచు, జితేంద్రియులై శిష్యులకు
విద్యాదానంబులు సేయుచును, జపములు సలుపుచును బాలుపారుచుందురు. వారు
ప్రతిగ్రహంబులఁ దీయ వెనుదీయుదురు. పురజను లిట్లుండ నితఁ జానపదులగువారి
యందో నాస్తికుఁడును, ససత్యవాదియుఁ, బెక్కుశాస్త్రములు విననివాఁడు, నసూ
యాయుక్తుండును, బురుషార్థములు సాధించుటయం దశక్తుఁడైనవాఁడును, అపం
డితుండును నెప్పుడుఁ గానరాడయ్యె. మఱియు శిక్షా వ్యాకరణాది షడంగ పారంగ
తుండు గానివాఁడును, జాంద్రాయణాది వ్రతంబు లాచరింపనివాఁడును, హిర
ణ్యాది దానంబులు పెక్కు లొనరింపనివాఁడును, దీనుండును, వ్యాకులచిత్తుం
డును, వ్యాధిప్రభృతి పీడితుండును నొక్కండేనియు లేడయ్యె. పురుషుల
యందును బడతులయందును నెవ్వరేని కాంతి రహితులుగాని, సౌందర్య హీనులు
గాని, రాజభక్తి శూన్యులుగాని యందుఁ గాంచుట యెంతయు నశక్యము.
బ్రాహ్మణులు మొదలుగాఁ జతుర్వర్ణములవారును, దేవతలను సతిథులను బూజిం

చుచు నుపకారంబు మఱివక ప్రత్యుపకారంబుఁ గావించుచు నుందురు. అందు బ్రాహ్మణులు దానశీలురై, యధ్యయన శూద్రులై, వాదంబుల విక్రమంబు నెఱపుదురు. తక్కిన వర్ణములవారును దాతృత్వ శౌర్య పరాక్రమముల రాజులు చుండిరి. వేయేల? అందుఁ గల జను లందఱును, దాము పూనిన ధర్మమునను సత్యమునను దీర్ఘాయుష్మంతులై యెప్పుడు నాలుబిడ్డల మనుమలను గూడి యింపు సొంపారుచుందురు. క్షత్రియులు బ్రాహ్మణులఁ తమకు ముఖ్యులుగా వరించి వారి యాజ్ఞచోప్పున వర్తింతురు. వైశ్యులు క్షత్రియుల ననువర్తింతురు. శూద్రులును దమతమ ధర్మములందుఁ దప్పక నెలకొని తక్కిన మూఁడు వర్ణములవారికి నుపచరించుచుందురు. ఇట్లా పురీమతల్లి తొల్లి మానవేంద్రుండును మతిమంతుండు నగు మనువు రక్షించిన ట్లప్పు డిహ్మోకుకులతిలకుండైన యా దశరథ భూనాథుచేతఁ బరిరక్షితమగుటంజేసి యేవంవిధ సకల సౌభాగ్య లక్షణ లక్షితంబై, డంబుమీఱు. ఒప్పిదంపు నడవడియు, మెప్పులు గులుకు ముఖవర్చస్సును గలిగి, శౌర్యాతిశయమున నగ్నింబోలెఁ గ్రాలుచున్న వీరు లందు నిండి యుండుటచే నది సింగములు నిండియున్న పెను గుహారీతిని బగవారి కెదిరింప రానిదై యుండు. మఱియుఁ గాంభోజదేశజనితములును, బాహ్లికములును, వనాయజములును, సింధుసంభవములు నగు సశ్వము లుచ్చైశ్చ్యసములంబోలి యందు లెక్కకు మిక్కిలిగా నుండు; వింధ్యపర్వత సంభవములును, హిమవన్నగ సముత్పన్నములును, నైరావతకులమునఁ బుట్టినవియు, పుండరీకమును దిగ్గజము వంశమునఁ బొడమినవియు, వరుణదిగ్గజమగు సంజనమువలన జనించి నవియు, యామ్యదిగ్దంతియగు వామనమువలన నుప్పతిల్లినవియు నగు నేనుఁగుల పిండు లతిబలవంతములయి మత్తిలి నడగొండలవలె గండుమీఱుచు నందు మెండుకొనియుండు. మఱియు ¹భద్రములు, మంద్రములు, మృగములు ననఁబడు మూఁడుజాతుల గజములును, భద్రమంద్రమృగములును, భద్రమంద్రములు, భద్రమృగములు, మృగమంద్రములు నను సంకీర్ణజాతులగు గజములు నందు నెప్పుడు మత్తిలి పెనుగొండలవడువునఁ బొడువులై యెడతెగక యుల్లసిల్లుచుండు. చతురంగబల సంపత్తింజేసి యా నగరము తనయంతమాత్ర నెట్టి శత్రునకు మార్కొనరానిదై యుండుటయేకాక తనచుట్టు రెండుయోజనముల చుట్టునకును నట్టిదయై యయోధ్యయను నిజనామము సార్థకముఁ జేయుచుఁ బ్రకాశించుచుండును. అందు రాజై దశరథుఁడు వసించి జగము పాలించు

1. 'అంగ ప్రత్యంగ భద్రత్యం సంక్షిప్తం భద్రలక్షణమ్ | పృథుత్యం శ్లథతా పౌల్యం సంక్షిప్తం మంద్రలక్షణమ్ | తనుప్రత్యంగ దీర్ఘశ్చ ప్రాయా మృగగుణో మతః' అని భద్రమంద్ర మృగజాతుల లక్షణములును, 'భద్రమంద్రో భద్రమృగో భద్రమంద్రమృగోఽపి చ | మృగమంద్రా దయోఽప్యేవ మితి సంకరజాతయః' అని యా మూఁటి సంకరముచే నైన జాతులును తెలియనది.

చుండఁగా నది యెట్టిదగుట యేమి చోద్యము? అ మృహారాజు నిజతేజమున నఖిల శత్రురాజు నడచి యప్పురరాజమును, జాత్రుఁడు నక్షత్రములంబోలె, బ్రతాపించినవాడయ్యె. ఇట్లప్పుడనామముగిలి యతిదృఢంబైన బహిర్ద్వారంపు గడియంజేసి యెట్టివారికి జొరరానిదై నిత్యములైన గృహముల వెలుంగుచుఁ బరమమంగళవిలసితియును బహుసహస్రజన సంకులము నై యరిజనాయోధ్యయగు నయ్యయోధ్యాపురము శత్రుసమానుండఁగు నా భూనాథుండు శాసించె.

ఇది ఆటవ సర్గము



ఏ డ వ స ర్గ ము

—♦—మంత్ర పురోహితాది పర్ణ నము ♦—

ఇట్వోకుల ప్రసూతుండగు సమృహామతికి మంత్రు లెవమండ్రు గలరు. వారు కార్యవిచార నిపుణులగుటచే మంత్రజ్ఞులును, ముఖవికాసాదులచే బరాభిప్రాయముల నెఱింగికొనఁజాలువా రగుటచే నింగితజ్ఞులు ననఁదగి ప్రియుండగు రాజున కెప్పుడును హితము లాచరించుచు మంత్రులకు వలయు సకలగుణములచే రాణించుచు నుండురు. ఆ యోమండ్రును మిక్కిలి కీర్తిచుంతులై రాజుడెస నే నెఱుగును లేక నిర్మలాంతరంగములతో మెలఁగుచు నతని కార్యముల మిక్కిలి యనురక్తితో నెప్పుడును నిర్వహించుచుండురు. వారలు దృష్టియు, జయంతుఁడు, జయుఁడును, సిద్ధార్థుఁడు, సర్థసాధకుఁడు, సశోకుఁడు, మంత్రపాలుఁడు ననఁబడుదురు. ఎనిమిదవవాడు సుమంత్రుఁ డనఁబడు. ఆ రాజవరునకు వసిష్ఠుఁడును వామదేవుఁడు నను నిరువురు పురోహితులును బ్రధానులై యుండిరి. అట్లే జాబాలి మొదలగు నితరులును¹ మంత్రులుగాను బురోహితులుగాను నుండిరి. వీరందఱును సకల విద్యలందును సుశిక్షితులగునను గర్వము మాలి వినయసంపన్నులై, అకృత్యము లాచరించుటకుం దెఱయు సిగు గలిగి యుండురు. మఱియు వారు నీతికుశలులును, నిరుతేంద్రియులును, లక్ష్మీసంపూర్ణులును, మహాబుద్ధిమంతులును, నీతిశాస్త్రజ్ఞులును, అప్రతిహత సరాక్రమవంతులునై, మంత్రవైపుణ్యమున నగణ్యముగు కీర్తి నార్జించి, యెల్ల కార్యములు దెచ్చరిక గలిగి, యాడినట్లు తప్పక చేయుచు, దేవమునకు, క్షమంజేసియుఁ బొగడ్డ కెక్కియుండిరి. వారు గొఱతొఱ లాడు మండక యెప్పుడును జిజునవ్వు ముఱుపు సూప మాటాడుదురు. శోపమునఁగాని కామమునఁగాని మఱి యే యర్థముంబట్టి కాని వారస్తంత్రపు బలుకు వెలుగగు స్వరాష్ట్రములందును బరరాష్ట్రములందును జరుగుచున్నదియు జరుపఁబడినదియు నీఁ జరుపఁగోరఁబడియున్నదియు నేదిగాని

1. ఇక్కడ బుసుయజ్ఞోఽప్యథ జాబాలః కశ్యపోఽప్యథ గౌతమః । మహింఁడేయసు దిక్షామృతా కాత్యాయనో మహిః । ఏతై ర్భూమిభి ర్నిత్య ముత్పిజస్తప్య పార్వతాః అని తెలియును.

చారుల మూలమును వారికిఁ దెలియనిది లేదు. వారు సర్వ వ్యవహారములందును గుళలులు. వారి మిత్రభావముతో మిక్కిలియుఁ బరిశీలించుడి యూర్జితములైన విగాఁ దెలియఁబడినవి. ఒకఁ డపరాధము నేసినవాడు వాడు గన్పకొడుకేనియు దండింపక తప్పరు. ఊరక యెట్టివారిని దండింపరు. బొక్కనమునం దర్థము సేకరించుటయందును, ద్రవ్యాదు లొసంగి చతురంగబలాములఁ గూర్పుటయందును జాగరూకులై, తమ కహింపఁడయ్యును సపరాధము నేయనివాని నావంతయు హింసింపరు. మఱియుఁ బగతుర వారించునట్టి వీర్యమును, గెలుపుఁగొనునట్టి యెడతెగని యుత్సాహమును, నీతిశాస్త్రము దప్పని యనుష్ఠానమును, స్వరాజ్యమున వసించు సాధుజనుల రక్షించుటయుఁ గలిగి వెలుఁగుదురు. బ్రాహ్మణులను క్షత్రియులను సపరాధము లేనిచో హింసింపి, వారి సొమ్ము లపహరింపరు. వాఁడెవ్వఁడేని యపరాధము నేసినయెడల వాని యపరాధమున నెక్కువ తక్కువలు చక్కఁగాఁ బరిశీలించి దేశ కాల నయ శృతుల నట్టింగి తదనుగుణముగా మిక్కిలి యుగ్రముఁగాగాని మృదువుగాఁగాని దండము విధించుచు బొక్కనము నించినవారైరి. ఈ రీతిని ద్వికరణశుద్ధులై యైకమత్యబద్ధులై మంత్రులుదఱుచు రాజ్య తంత్రమును విచారించుచుండుటంజేసి యష్టరమునను దదీశురాష్ట్రమునను నెయ్యెడనేనియు, ససత్యవాదిగాని, దుష్టుఁడుగాని, పరదారరతుఁడుగాని యొక్కరుఁడును గలుగఁడయ్యె. పురమును రాష్ట్రమును నే బాధయు లేక నిమగ్నపాటు నొందియుండు. అందలి జను లన్యాయమునకు నధర్మమునకు దూరులై వర్తిలుచుండిరి. మఱియుఁ నయ్యమాత్యులెల్ల శుభ్రవస్త్రముబాగట్టి శోభనాలంకార విరాజితులై సమంజసవృత్తులై తమ స్వామియగు రాజులమునికి హితము నేయుకొఱకును నెప్పుడు నీతిబృష్టితో నెచ్చరిగలిగి గుణగుణగ్రహణ నిపుణులై రాజువలన మన్ననవడసి పెద్దలయందలి దోషమును బాటింపక గుణ మాత్రము గ్రహించుచుఁ బరాక్రమమునఁ బొగడ్డకెక్కి సకల విషయముల నిశ్చయించు బుద్ధివిశేష వైదుష్యమునంజేసి తమ దేశముననే కాక పరదేశములయందును మిక్కిలి ప్రసిద్ధిగాంచి మించుచుండురు. వారికి సంధి విగ్రహ ద్యుపాయముల తత్త్వము లన్నియుఁ దెలియు. సంపద యుండినను లేకున్నను నెప్పుడును సంపన్నులవలెనే నడచుకొనునట్టి స్వభావముగలవారు. కావున సంపద లేకున్నను గలిగినను దానికై యస్యమార్గముఁ ద్రొక్కునట్టివారు కారు. ఇంతే కాక, యా మతిమంతులు రాజకార్యలోచనముల రహస్యముగాఁ గాచియుంచు కొను శక్తిగలిగిన సూక్ష్మార్థ విశేషములను విచారించుటయం దతిబుద్ధిస్ఫురణంబునం బురణించుచు, నీతిచేఁ బ్రజలఁ బరిపాలించు విశేషములం దారితేటి రాజున కెప్పుడు హితములగు ప్రియములు వలుకుదు నుండిరి. ఇట్టి గుణగణంబులుగల యమాత్య శిఖామణులంగూడి రాజగు దశరథుండు వ్యసనంబేమియు లేక చారు

లచే సకల వృత్తాంతములు సరయుచు, బ్రజల ధర్మములచే రంజించుచు, వారి యనిష్టములం దొలించి యిష్టములఁ బూరించి పరిపాలించుచు, అధర్మము మాని, నిజవిక్రమాదులచే ముల్లోకములను బాగడువడి, దానశీలుఁడును సత్యసంధుఁడునై యఖండవసుంధరాతలంబు నేలుచు నప్పరిలలామంబున వసించియుండె. అతండు దన కధికుండుగాని సముండుగాని యగు పగతుని నెఱుంగఁడు. ఏలన సతనికిఁ బ్రశస్తులగు మిత్రులు గలరు. సకల సామంతు లతనికి గడగడ వడఁకు చుందురు. కాన సతని ప్రతాపంబున సకల శత్రువులను రూపుమాసినవారైరి. అట్టివాని కీడు జోడుగాని యధికుఁడుగాని కలుగునే? కాన యా రాజేంద్రుఁడు దేవేంద్రుఁడు స్వర్గమునుంబోలె సకల భూవలయమును బరిపాలించె. ఇట్లు తనదు కార్యాలోచనంబులందును, హితంబులందును నియుక్తులై తనకనురక్తులై బుద్ధి కుశలులై కార్యసమర్థులై యొప్పు నమృత్రివరులు దన్ను జుట్టికొలువఁగాఁ దేజోమయములైన కిరణములు చుట్టి వెలుంగు బాలార్కునింబోలె నా భూపాలుఁడు దీప్తి నొందినవాఁడయ్యె.

ఇది ఏడవ సర్గము



౮ ని మి ద వ స ర్గ ము

—◆— దశరథుఁడు పుత్రకామేష్టి సేయఁ బూనుట —◆—

ఇట్టి ప్రభావములు గలిగి యఖిలధర్మముల నెఱింగి వెలుంగుచున్న యన్తుహాత్ముఁడు కొడుకును బడయఁగోరి తపం బెంతయు నాచరించుచుండెను. కాని వంశకరుండైన కొమరుం డాతనికిఁ గలుగఁడయ్యె. అందుల కా రాజును చింతించుచుండఁగా నొకప్పు డాతనికిఁ 'బిడ్డకొఱ కశ్వమేధయాగము నే నేల చేయ నైతి' నను బుద్ధి పుట్టెను. అంత నా రాజు బుద్ధిమంతుండుగాన మంచి బుద్ధిచోరవ యం దారి తేఱిన ధర్మాత్ములగు తన మంత్రులతోఁగూడి యాలోచించి యవశ్యము యజ్ఞము సేయవలయునని మనమున నిశ్చయించి మంత్రిసత్తముండగు సుమం త్రునిఁ జూచి 'మంత్రి! నీవు పోయి నా గురువులను బురోహితులను నందఱిని ద్వరితముగాఁ బిలుచుకొనిర' మ్మని చెప్పె. అంత సుమంత్రుం డప్పుడే కడు వడిం జని వేదపారంగతులైన సుయజ్ఞుఁడు, వామదేవుఁడు, జాబాలి, కాశ్యపుఁడు, పురోహితుండైన వసిష్ఠుఁడు, మతియుఁ దక్కుంగల బ్రాహ్మణోత్తముల నందఱిని గూర్చి రాజగృహంబునకుఁ గొనివచ్చె. ధర్మాత్ముండగు సా దశరథుఁడును వారలనెల్ల నపుడు పూజించి ధర్మార్థముక్తముగను మధురముగను వారలతో 'మహాత్ములారా! పుత్రులఁ బడయఁగోరి నే నెంతయు విలపించుచుండియు నాకు బిడ్డని గాంచునట్టి పరమసుఖము గలుగదయ్యె. కావునఁ బుత్రునికొఱకు కశ్వమేధము సేయవలయు నని నాకు మతి గలుగుటవలన శాస్త్రోక్తమైన విధానమునఁ గ్రియాకలాపముఁ గయికొని యజ్ఞము సేయఁగోరెద. నేను గోరుచున్న యీ యజ్ఞము నెట్లు లొడఁ

స. ౮]

గూర్చుకొందునో యట్టి యుచాయము మీరు విచారించి చెప్పఁ' డనియె. అంత వసిష్ఠప్రభృతులైన బ్రాహ్మణు లందఱును రాజాకరిబోధనచే గాక తానై చెప్పిన యవ్యాకృతమును 'బాగు బా' గని మెచ్చి సంతోషించి దశరథుని జూచి పరమప్రీతులై 'రాజా! యజ్ఞమునకు వలయు సంభారము లన్నియు నొడఁగూర్పఁ బడువుము. అశ్వమును విడువుము. పుత్రులకొఱకు నీకు ధర్మాత్మకమైన యిట్టి బుద్ధి గలిగినది. కాన సర్వవిధముల నీవు గోరినపుత్రులను బడయుదు' వనిరి. అంత రాజును నా బ్రాహ్మణులపలుకులకు మిక్కిలియుఁ బ్రీతుండై సొంపు వెంపునఁ గనుడమ్ములు విరియఁబాఱి మంత్రులఁ జూచి 'నా గురువులు చెప్పిన చొప్పున నకల సంభారములను సమకట్టుఁడు. రక్షించుటకుఁ జాలినవారిని గావుగా నుంచి యశ్వమును నధ్వర్యప్రముఖులైన ఋత్విజులతోడఁ గూడ విడుచునది. సరయానది కుత్తరతీరమున యజ్ఞభూమిని గావించుఁడు. క్రమము తప్పక శాస్త్రప్రకారమున శాంతికర్మములను మీఁదుమిక్కిలి చేయించుఁడు. అత్యుత్తమంబైన యీ యజ్ఞంబునఁ గ్లేశకరంబుగ నపచారం బేదియుఁ గలుగనియెడ సామాన్యులగు రాజుల కెల్లవారికిఁగూడ నిది చేయుటకు తక్కువే యగు. ఈ యజ్ఞ స్వరూపము నెఱుంగు బ్రహ్మరాక్షసులు దీనియందు రంధ్రమును వెదకుదురు. వారు రంధ్రమేదేని కలిగి యజ్ఞమును జెఱుపుదురేని తోడనే దానిని జేయు కర్త నశించును. కావున యజ్ఞానుష్ఠానముల సమర్థులరగు మీ రీ యజ్ఞము విధిపూర్వకముగా సమాప్త మగునట్టి ప్రయత్నము సేయవలయు' ననియె. మంత్రులెల్ల నమ్మహారాజు చెప్పినవాక్యమును విని 'దేవర యానతిచ్చినట్లై చేసెదమని పలికి యాతని యీ మేలిపూస్కికి మిక్కిలియు సంతుష్టఁ జెందినవారైరి. ఆ రాజులలాముని కాశీర్యాదాదులచే ముగళాభివృద్ధి సేయుచున్న ధర్మాత్ములగు బ్రాహ్మణోత్తములు నట్లే కావించునట్లు చెప్పి సెలవుచ్చుకొని యందఱును దమ వచ్చిన దారిని బోయిరి. రాజా విప్రులను వీడుకొలిపి మంత్రులఁ జూచి 'ఋత్విజులు పదేసించినట్లు వలయు విధంబున యజ్ఞసంభారములెల్ల మీరు సమకట్టుఁడు. అంతకు మీరు నా యా యజ్ఞకార్యములకుఁ జాలి మెలఁగు' డని చెప్పి చెంతనున్న యచ్యుత్రులనెల్లఁ బోవఁ బంచి మదిసొంపున నెమ్మేనఁ గాంతివెంపు పొంపిరివ్రావఁ దేజరిల్లుచు నిజగృహమునకుఁ జనియె. అట్లా రాజు పోయి మదికి మిక్కిలియుం గూర్చు తనపత్నుల నా కాసల్యాదులను జూచి 'నేను బుత్రులఁ గోరి యజ్ఞము సేసెదను. కాన మీరు దీక్షఁబూనుఁ'డని పలుకఁగాఁ జక్కఁడనంపు సొంపు నివ్వటిలుచున్న యా జవ్వనులకు మిక్కిలియు నింపైన యచ్చూట వినఁబడఁగానే, తామరలవంటి వారిముద్దు మొగములు, మంచు వీడఁగాఁ తామర లెట్లో యట్లు పగకాశించినవి.

ఇది యెనిమిదవ సర్గము

తొమ్మిదవ సర్గము

—◆◆◆ ఋశ్యశృంగచరిత్రము ◆◆◆—

రాజు పుత్రులకొరకు నశ్వమేళనకు చేయుచున్న వాక్యము విని సారథి యగు సుమంత్రుడు మహీకాంతున కేకాతమున నిట్లనియె. “రాజేంద్రా! ఈ ఋశ్వమేళాచరణము నీకు ఋత్విజులగు ఋషిషాదు లుపదేశించిరి గదా. నేనో దీని నితిహాసరూపముగా మునుపే వినియున్నవాడను భగవంతుండగు ననత్కు మారుడు నీకు బుత్రుడు కలుగు నిధమునుగూర్చి జరుగఁగల వృత్తాంతమును ఋషులనన్నిధిని మున్ను చెప్పియున్నవాడు. అదిచెప్పెద వినుము. కాశ్యపునకు విభండకుండను పేరుగల పుత్రుండు గలఁడు అతనికి ఋశ్వశృంగుఁడని పేరు గాంచిన కుమారుండు గలుగు. ఆ ముని వనముననే నిత్యమును బెరిగి యెడతెగక తండ్రి ననువర్తించుచు వనముననే తిరుగుచుండును. కాన యా బ్రాహ్మణోత్తముడు వనముదప్ప మఱియొక గ్రామమునుగాని గ్రామీణులనుగాని యెఱుంగఁడు. అమ్మహాత్ముఁ డట్లాచరించుచున్న బ్రహ్మచర్యము భంగమునొంది తాను గృహస్థుండగు. కాన యతని ¹బ్రహ్మచర్యము లోకమునఁ బ్రసిద్ధమై యున్న యజినదండాది ధారణరూపముగు నొకతెఱంగుగాను, స్మృతికారులైన విప్రులు వచించునట్లు వివాహంబాదినపిదప నియతకాలమున భార్యను బొందు రూపమున మఱొకతెఱంగుగాను, నిట్లు రెండు దెఱంగులై తుఱుంగలిందు. అతఁ డిట్లు లగ్నిహోత్రమునకును మహాయశస్కుండగు తన తండ్రికిని శుశ్రూషసేయుచు బ్రథమబ్రహ్మచర్యమున పరిట్లుచుండఁగాఁ గొంత కాలము జరుగు. ప్రథమ బ్రహ్మచర్యముం దలడుండు కాలమునఁ బ్రతాప వంతుఁడును మహాబలుఁడు నైన రోమచాదుఁ డనువాఁ డంగదేశమునకు రాజు నాఁ బరఁగుచుండు. ఆ రాజు ధర్మము నతిక్రమించుటం జేసి యనావృష్టి కలుగును. అది చిరకాలము నెలకొనియుండుటంజేసి యశిదానాథమై యతని రాజ్యమున నెల్ల ఘోరముగా వ్యాపించి యఖిల భూత భయంకరముగా నుండును. అ య్యనావృష్టి గలుగుటకు రాజేంద్రయుఁ జింతాక్రాంతుడై బహుశాస్త్రంబుల విని యాఠీతేఱియున్న బ్రాహ్మణుల రావింబి ‘మహానీయులారా! మీరలు సకల ధర్మముల వినియున్నవారలు. లోకమునందలి యాచారములన్నియు నెఱింగినవారలు. కావున మిమ్ము వేడెద. అనావృష్టిరూపమైన నా యీ పాపమునకుఁ బ్రాయశ్చిత్తము గలుగునట్లు లే నిమిషమింబు ననుష్ఠింపఁదగునో యది నాకుం దెలుపు’డని యడుగును. వేదపాఠీణులైన యా బ్రాహ్మణులూ భూపాలునిఁ

1. బ్రహ్మచర్యమద్వివిధము. వివాహమునకుఁ బూర్వము అజిన దండాదులను వాల్చి వనమునఁ జరించుట యొకవిధము. వివాహసంకీర్ణము భార్యను ఋతుకాఠింబుల మాత్రము పొందుట మఱియొక్క విధము. కావున ఋతుకాలభార్యాసంగమముగూడ బ్రహ్మచర్యమే యనఁబడును.

జూచి 'రాజా! విభండకుని కుమారుడగు ఋశ్యశృంగుని బలువిధములైన యుపాయముల నిట రప్పించుము. రప్పించి యాతని జక్కగా సత్కరించి నీ కూతు శాంతను నిర్వచారముగ నాతని కొనంగు' మనిరి. రాజు వారల పలుకులు విని 'నియతబ్రహ్మచర్యుడగు సతని నే యుపాయమున నిచటికి రావింప నలవియగునో' యని చింతాపరుడై మతిమంతుడుగాన మంత్రులతోఁ గూడి 'బ్రాహ్మణుడే బ్రాహ్మణుని దేగల' డని నిశ్చయించి పురోహితుని సమాత్యులను సత్కరించి యద్దేశముననుండి బంపఁగలఁడు. వారు రాజువచనము విని మదిలోన ఖిన్నులై తలపంచి 'రాజా! విభండకునికి మేము వెఱుతుము. కావునఁ బోవనేరము. అయిన నా మునిని గొనివచ్చు నుపాయము విచారించి చెప్పెద' మని యా మహిళ సనుసరింతురు. పిదప వారా మునివరుఁ డేరం జాలిన యుపాయముల విచారించి 'రాజా! మే మి యుపాయములచే నా విప్రుని రావెంటుము సుమీ! దీన నాతని బ్రహ్మచర్యమున కే దోషమును గలుగదు. విభండకునివలన నే భయమును గలుగదు. ఈ యనావృష్టివలని భయమును నుండ' దందురు. ఇట్లు ససత్కుమారుడు చెప్పె. అట్లే యంగరాజును వేశ్యలచే నా ఋషికుమారుని ఋశ్యశృంగుని రప్పింపఁగాఁ బర్జన్యఁడును వర్షము గురిసె. శాంతయు నాతనికిచ్చి పెండ్లి సేయఁబడియె. 1నీ యల్లుడగు ఋశ్యశృంగుఁడును నీకుఁ బుత్రులను గావించు. ససత్కుమారుఁ డింతవృత్తాంతమును జెప్పె. దాని నేను నీకుఁ జెప్పితిని." ఇట్లు మంత్రులచెప్పఁగా దశరథుఁడు మిక్కిలియు హర్షమునొంది 'మంత్రీ! ఋశ్యశృంగుని దోడి తెచ్చిన విధము నంతయు విస్తరించి నాకుఁ జెప్పవలయు'నని పలికెను.

ఇది తొమ్మిదవ సర్గము

పదియవ సర్గము

—♦— వారస్త్రీలు ఋశ్యశృంగుని వంచించి తోడితెచ్చట —♦—

రాజు ట్లడుగఁగా సుమంత్రుఁడు "ధరణీనాథా! మంత్రుల ఋశ్యశృంగుని దోడితెప్పించిన విధమును వినుము. దాని నంతయు సవిస్తరముగఁ జెప్పెద. పురోహితుఁడు మంత్రులతోఁ గూడి రోమపాదున కిట్లనియె. 'మనుజేంద్రా! మే మా ఋశ్యశృంగుఁ దోడితెచ్చటకు నిరపాయంబైన యుపాయంబు చింతించితిమి. ఋశ్యశృంగుఁ డెప్పుడు నడవెయందే తిరుగుచుండువాఁడు. ఎల్లప్పుడును దపముసేయుచును వేదముల సధ్యయనము సేయుచునే యుండువాఁడు. కాన పురాణంబుల నితిహాసంబులనేనియు నెఱుంగదు. కనుక స్త్రీలనఁగా నెవ్వరో తనంతఁగాని యా పురాణాదుల మూలమునం

1. దశరథునికి శాంత కౌరవపుత్రు. రోమపాదునకు పది దశరథునిచే దత్తయైనది. కాశ్యప శాంత భర్తయగు ఋశ్యశృంగుడు దశరథునకును, రోమపాదునికిని నల్లుండగు.

గాని యానంతయు నెఱుంగఁడు. విషయసుఖమును నెఱుంగఁడు. రూప
రసాద్యులగు నింద్రియవిషయములు పురుషులకు మిక్కిలియు సభిమతములై
వారి హృదయములఁ గలంచి యాకర్షించునట్టివి గవా. ఇట్టి విషయములచే నట్టి
వానిని, ఎశ్వరీఁ గావించి యీ పట్టణమునకుఁ దోడి తెప్పించెము. మాయీ ప్రకా
రమును మీరు శీఘ్రముగా నిశ్చయించి చెప్పుడు. చక్కఁదనమున నిక్కుచు
నానాలంకారములు గయిసేసి చూచువారిఁ జొక్కించునట్టి వారకాంత లా ఋశ్య
శృంగుని కడకుం బోవలయు. వారట్లుపోయి యాతనిచే సత్కారముల నొంది
పలునిధములైన యుపాయముల వండించి యతని నిట దోడి తేఁగలరు.' ఇటు
పురోహితుఁడు చెప్ప, రాజు 'నట్లే కాని' డని యానతిచ్చె. పురోహితుఁడును
మంత్రులకు నట్లేచేయ సెలవిచ్చెను. ఆ మంత్రులు నప్పు డవ్విధమునే కావించిరి.
మంత్రులవాక్యము వారకాంతలు విని యారీతి నే చేయఁబూని ఋశ్య
శృంగు డున్న మహావనమును బ్రవేశించిరి. ఇట్లవ్వనము జొచ్చి యతని
యూశ్రమమునకు సమీపముననుండి యాతనిని దర్శించుటకుఁ దగిన ప్రయ
త్నముఁ జేయసాగిరి. ఏలన నతఁడు ఋషికుమారుఁడై యడవులందే తిరుగు
చుండువాఁడు; గాన, నాగరులచందం బెఱుంగఁడు. జితేంద్రియుండుగాన సులభ
ముగా వశుండును గాడు. మఱియు నెప్పుడు నాశ్రమమునందే యుండువాఁడు
గాన పోంబుచూచుటకు ననువుగాదు. అట్టివానిని దగునట్లు దర్శించుట కష్టము
గాన దానికిఁ దగిన యత్నములు వారికిఁ గావించవలసినవచ్చె. మఱియు నతఁడు
తండ్రికడనే యెప్పుడును శుశ్రూషనేయుచు దానిచేతనే తృప్తుడై మఱెద్దియుఁ
గోరకయుండు. కావుననే యూశ్రమమును విడిచి మఱొక్కచోటికిని బోవఁడు.
ఇంతేకాక పుట్టుక మొదలుగా నా తపసి యొక స్త్రీని గాని పురుషునిగాని
చూచియున్నవాఁడును గాడు. నగరములఁగాని గ్రామములఁగాని పుట్టిన
యే పదార్థమును నింతవరకుఁ గన్నవాఁడును గాడు. ఇట్లుండగా నొకానొకప్పు
డా విభండకకుమారుఁ డా గణికామణు లున్నయెడకు దైవవశమున వచ్చి
యా కాంతారత్నములఁ జూచినవాఁ డయ్యె. ఆ ముద్దుగుమ్మలును పలువగల
యలంకారములం గయిసేసి తేనియలోలుకఁ దీయని యెలుఁగున బాడుచు నందఱు
నా ఋషికుమారునిం దతీయ నరుగుదెంచి 'బ్రాహ్మణోత్తమా! నీ వెవ్వఁడవు?
భయంకరమైన యీ యడవియం దేల వర్తించెదవు? మఱియు నొంటి యిందుఁ
జరించెద వేల? ఇది మేము తెలియఁ గోరితిమి. మా కెఱిగింపుమీ' యనిరి.
మిక్కిలియుఁ గోరఁదగిన చక్కని రూపులుగల యీ యెప్పులాండ్రవంటి రూప
ముల నడవియం దత డెప్పుడును నింతకు మునుపు చూచినవాఁడు గాడు.
కాన, వారియెడ వానికి స్నేహము గలిగి తనతండ్రి మొదలగువారిని వారికిఁ
దెలుపవలయు నను బుద్ధి వైడమఁగా వారిం జూచి, 'మాకు విభండకుండు తండ్రి.

అతనికి నే నారసపుత్రుడ. నా పేరు ఋశ్యశృంగుడునాబడు. నా తపఃకర్తము నీ యాశ్రమభూమియందెల్ల సుప్రసిద్ధము. శుభదర్శనులారా ! ఈ వనమున సమీపమునందే మాయాశ్రమమున్నది. మీ కెల్లవారికి నిధిపూర్వకముగఁ బూజసేసెదఁ గయికోనుఁడనియె. ఆ ఋషి పలుకులు విని, వారికెల్ల నతనియాశ్రమ పదమునుఁ జూడ మతిగలిగి, యందఱును వానితోడఁ గూడి యక్కడికిఁ బోయిరి. అతండు నా వచ్చినవారికెల్ల నర్ఘ్యపాద్యము లొసంగి కందమూల ఫలంబు లిచ్చి పూజంపఁగా వారా పూజల నెల్లఁ గయికోని యతనితోడి సల్లా పాదులవలన నుల్లసిల్లుచు విభండకుఁ డేమిసేయునో యని వెఱచి వేగ మరలుటకు మఱిఁదలచి 'బ్రాహ్మణోత్తమా ! మాయచ్చు నీ పండ్లు మిక్కిలియు మేలైనవి. కాన వీనిని గయికోనుము. నీకు శుభంబగు. ఆలస్యములేక వీనిని భక్షింపు' మనిరి. పిదప వారందరును వానిని బిగియఁ గొనిలింతుకొని హర్షంబున వానికిఁ గుడుములును మఱియుఁ బలువగల పిండి వంటలను బెక్కింటి నొసంగిరి. అతఁ డడవియందే యెప్పుడును వసించియుండువాఁడుగానఁ దా నెన్నండును జవిచూచి యెఱుంగని యా పదార్థములను గయికోని యాస్వాదించి తానింతవఱకును జవిచూడని యొక తెఱంగు పండులని తలంచెను. అంత నా వారకాంత లాతనిఁ జూచి 'మా కొక వృత మాచరింపవలసియున్నది. కాన పనివినియెద' మని యొక నెవఁబడి సెలవుపుచ్చుకొని యాతని తండ్రికి వెఱచి యచట వానిపోయిరి. వారందఱును బోయినపిదప విభండకసుతుఁడగు నా ఋశ్యశృంగుడు మనస్సు కుదురుదప్పి నవయుచు నొకచోటను గాలూనక యిట్టట్టు దిరుగాడుచుండి తాళ లేక మఱునాఁడు వారకాంతలు చక్కఁగా నలంకరించుకొని యతిమనోహరా కారంబులఁ దనకుఁ గనఁబడిన చోటికి పోయినవాఁ డయ్యె. అతండు నియత బ్రహ్మచర్యుఁడు. అయినను వారకాంతలమాయ నెవఁడు గెలుచు ? అతండు వచ్చుచుండఁగా నా మించుబోఁడులు గనుంగొని మనంబున నెంతయు నుప్పొంగి యపు డందఱు నాతని డగ్గఱి యగ్గలంపు నెయ్యంబున 'సామ్యా ! మా యాశ్రమ పదములకు రమ్మ. అది మా స్వదేశమా. కాన యచ్చట నీ ఫలమూలభక్షణాది సత్కారవిధులు విశేషించి సమృద్ధముగా నీకు జరుగు' ననిరి. వారెల్ల నటు లింపారఁ జెప్పిన యొప్పులగు పలుకులు విని యతండును బోవఁదలఁచె. వారాతనిఁ గొనిపోయి గంగయందున్న యోడ నెక్కించి యా ప్రవాహమున నంగ దేశమునకుం గొనిపోయిరి. అ విప్పిప్పుడు మహాత్ముఁడు గాన నంగదేశమునకు నతనిఁ దోడితెచ్చుచుండఁగాఁ బర్జన్యుఁడు జగములకెల్ల నుల్లాసము గలుగునట్లు వర్షముగురిసె. రోమపాదుఁడును తన దేశమునకు వర్షముతోఁగూడ వచ్చుచున్న యా బ్రాహ్మణవరునిఁజూచి వినయవినమ్యుడై యెదుర్కొని యమ్మునికి నేలం జాఁగిలి మ్రొక్కి సమాహితుడై యర్ఘ్యపాద్యముల యథావిధిగ నొసంగె.

అంత నా రాజు వెలయాండ్రుగొని తోడితెచ్చినందులకై యాతనికిని, గొడుగును బెడఁబాసినందులకై యాతని తండ్రియగు విభండకునికిని గోపము కలుగకుండు నట్లుగా నాతనివలనం బ్రసాదంబు వేఁజే. పిదప రోమపాదుఁడు ఋశ్యశృంగు తోడ నంతఃపురమునకుం బోయి తనకూతు శాంత సతనికి యథావిధిగా నొసఁగి శాంతచిత్తుఁడై మిక్కిలియు సంతృప్తి నొందినవాఁ డయ్యె. ఇట్లు ఋశ్యశృంగుఁడు దన యనుంగుకాంతయగు శాంతం గూడి, తేజంబు దీపింపఁ గోరిక లెల్ల నేపార నప్పురంబున నివసించి యుండెను.”

ఇది పదియవ సర్గము

—❖—

పదునొకండవసర్గము

—❖❖❖ దశరథుం డంగదేశమునుండి ఋశ్యశృంగునిఁ దెచ్చట —❖❖❖

“రాజేంద్రా! దేవప్రవరుండగు నా ససత్కుమారుం డింకను జెప్పిన వృత్తాంతమును నీకుఁ బ్రయంబారఁ జెప్పెద వినుము. ఇట్వొకకులమున శ్రీమంతుండు సత్యసంధుండు నగు దశరథుండను నొక ఛార్మికుఁడు పుట్టు. ఆ దశరథునకు నంగదేశపురాజుతోఁ జెలిమి కలుగును. ఆ యంగరాజునకు రోమపాదుఁడనఁ జరఁగు నొక కుమారుఁడు జనించు. ఆ రోమపాదునకు మహాభాగ్య వంతురాలగు శాంత యను నొక కన్య యుదయించును. మహాకీర్తిమంతుఁ డగు దశరథభూకాంతుఁ డా యంగరాజుకడకుఁ బోయి యాతనిం జూచి ‘ధర్మాత్మా ! నేను సంతానహీనుఁడ. నీవు సెలవిచ్చితేని నా వంశమునకు సంతానము గలుగు నట్లు శాంతాదేవి మనఃకాంతుం డగు ఋశ్యశృంగుఁడు నా యజ్ఞమును జక్కఁగా నెఱవేర్చు’ నని చెప్పఁగలఁడు. రోమపాదుఁడు నా రాజుపలుకు విని మతిమంతుఁడుగాన మనమున నాలోచించి ఋశ్యశృంగుఁడు పుత్రునిం గలిగింపఁజాలు వాఁడు గాన, యాతనిని దశరథునకు నియ్యఁగలఁడు. అంత నా భూకాంతుం డా బ్రాహ్మణునిఁ గయికొని మది తుందుడుకు మాని వేడుకమీఱి నా యజ్ఞమును జేయఁగలఁడు. ఆ దశరథుఁడో ధర్మవిదుఁడు; కాన యా ఋశ్యశృంగుని సూరక వరించినవాఁడు గాఁడు. ఆ భూకశత్రుండు పుత్రకామయజ్ఞము యిజించుకొఱకును, దానివలన సంతానముఁ బడయుటకును. దన్యులమున స్వర్గమునుఁ బ్రాప్తిచుటకును, ఆ బ్రాహ్మణ పుంగవుని వరించును. ఆ రాజు బ్రాహ్మణోత్తముని వలనఁ దాను గోరిన యా కామ్యక్రతువును జేయఁగాంచు. అంత సతని కమిత పరాక్రములును వంశస్థాపకులును సకల లోక ప్రసిద్ధులు నగు కొడుకులు నలు పురు గలుగుదురు.’ ఇట్లు భగవంతుఁడును దేవప్రవరుఁడు నగు ససత్కుమారుఁడు తొల్లి కృతయుగమున నీ కథను జెప్పినవాఁ డయ్యె. పురుషసింహమా ! నీవును బుత్రార్థివి. కావున బలములు గొలువ నలువైన వాహన మెక్కి సత్కారార్హుం డగు నమ్మునిని నీవే పోయి తోడితె”మ్ముని చెప్పెను. అయి

నను వసిష్ఠుడు కులపురోహితుడు. అతనిని విడిచి ఋశ్యశృంగునిఁ బురోహితుఁడుగా వరింపరాదు. తానై వరింపక ననత్కుమారుని వృత్తాంతముంబట్టి యల్లు వరించుటగా వసిష్ఠునకుం దెలిపి పిదప నాతని యనుమతిని బొందుట యుచితము. కాన దశరథుండు వసిష్ఠుని నన్నిధి నీ వృత్తాంతము సుమంత్తునిచే మరలఁ జెప్పించి యా మునితోడం దానును విని ఋశ్యశృంగునిఁ బురోహితునిగా వరించుట కాతని యనుమతిని బొందె. పిదపఁ దాను నిండు మనంబున నా యల్లుని నుపలావించి శాంతతోడఁ దోడితెచ్చుటకై తన యంతఃపుర కాంతలనుం బిలుచుకొని మంత్రులతోడ నా బ్రాహ్మణుఁ డున్న రోమపాదపురంబున కరిగెను. ఇట్లరిగి వనంబులను నదులను వేడుకలు గడలు కొన నెడనెడ నల్లనల్లన చూచుచు నమ్మునిపుంగవుఁ డున్న దేశముం దఱిసి దానిని జొచ్చి జ్వలించుచున్న యగ్నిహోత్రముంబోలె వెలుంగుచు రోమపాదునియొద్ద నున్న యా బ్రాహ్మణపుంగవుని ఋశ్యశృంగుని భక్త్యతిశయంబునంజేసి తొలుతఁ జూచినవాఁ డయ్యె. పిమ్మట రోమపాదుఁడు తనకు దశరథుఁడు చెలికాఁ డగుటం జేసి యతనిరాకకు నెంతయు మది సంతసిల్లి తగునీతి నతనికి విశేషించి పూజ లొనరించి మహాబుద్ధివిరాజితుఁ డగు నా ఋషితనూజునిఁ జూచి 'ఈ దశరథ భూనాథుఁడు నా యనుంగుఁ జెలికాఁడు. ఇంతేకాదు. నీకాంత యగు శాంతకు నితఁడు జనకపిత. కావున నీకు నితనితోడ సంబంధము గల'దని చెప్పఁగా నా ఋశ్యశృంగుఁడు నప్పుడు తనమామ యగు దశరథునిఁ బూజించె. ఇట్లు పురుషలలాముం డగు దశరథుం డా రోమపాదునిచే నత్కారంబులందుచు నతనితోఁగూడ నేడని మిది దినంబు లందు వసించియుండి యంత నా రాజునుం జూచి 'రాజోత్తమా ! నీ కూతురగు శాంత తనకాంతునితోఁ గూడి నా పురమునకు రావలయును. వారిచే జరుగఁదగిన పెనుకార్య మొకటి సంభవించియున్న' దని చెప్పఁగా నాతండు వల్లె యని యా ఋశ్యశృంగునిఁ బంపువాఁడై యా విప్రవరునిం జూచి 'నీవు భార్యతోఁ గూడ దశరథునివెంటఁ బో'మని చెప్పె. ఆ ఋషికుమారుఁడును నందులకు నియ్య కొని య య్యవనీశుచే వీడుకోలు వడసి తనవడఁతితోఁగూడఁ బయనమయ్యె. దశరథుండును రోమపాదుండును బరస్పర మంజలి గావించి నెయ్యంబు మెండు కొన నొండొరుల యురమ్ములొరయ బిగియారఁ గాంగిలించుకొని యానందించిరి. అంత నా రఘుకులతలకుండు చెలికానిచే సెలవుపుచ్చుకొని పయనమై యయోధ్యా పురజనులకుఁ దమరాక తెలుపుటకై వేగముగాఁ బోవంజాలిన దూతలను రావించి 'పట్టణమెల్ల వేగ చక్కఁగా నలంకరించి, ధూపవాసనలు నించి, నలు గడలఁ గలయంపి చల్లి, పిదప నూడ్చి, కలువడములను దోరణములను గట్టి సింఘా రింపవలయు' నని పురజనులకు దెలుపఁ బంపెను. పౌరు లందఱును రాజురాక విని మిక్కిలియు నుప్పొంగి యతండు చెప్పిపుచ్చినట్లెల్లఁ గావించిరి. పిదప నా

మేదినిఁగతి యా విప్రవరు మున్నిడుకొని శంఖభేరిధ్వనులు బోరుకొనఁ జక్కఁగా నలంకృతమైయున్న యన్నగరముఁ బ్రవేశించెను. పరాక్రమాదుల నింద్రుని వలె వెలుంగు నా సరేంద్రుఁ డట్లా బ్రాహ్మణశిఖామణిని బట్టణంబునకుఁ దోడి తెచ్చుటం జూచి నగర జనులందఱు నెంతయు సంతసిల్లినవా లైరి. రా జతని సంతఃపురంబునకుఁ గొనిపోయి శాస్త్రోక్తరీతిని పూజ లాచరించి యాతనిం దోడి తెచ్చినందులకుఁ డన్నఁ గృతగృత్యునిగాఁ గలంచినవాఁ డయ్యె. అంతఃపుర కాంతెలందఱును వాఁలంగన్నులఁ జెన్నారు నా శాంత తన కాంతునితోఁ గూడనట్లు వచ్చుటం గాంచి ప్రేమాతిశయంబున నానందపరవశులైరి. ఇట్లు శాంతయు నంతి పురిలోని యింతులచేతను, విశేషించి యమృహీకాంతునిచేతను, బూజలందుచు ఋత్విజుండగు తనపతితోడఁ గొంతికాల మందు సుఖముగా వసించియుండె.

ఇది పదునొకండవ సర్గము




పండ్లండవ సర్గము

— ❀ — దశరథుండు యజ్ఞంబునకుఁ బూనుట — ❀ —

ఋశ్యశృంగునిఁ దోడితెచ్చినపిదపఁ బెద్దయుంగలము గడచె. అంత మిక్కిలియు నింపైన యొక వసంతసమయము రాఁగా రాజునకుఁ దాను మున్ను సంకల్పించుకొన్న యజ్ఞమును జేయ మనసు గలిగెను. అంత దేవతేజంబున రాజులుచున్న యా బ్రాహ్మణవరునకు భూవరుఁడు సాష్టాంగసమస్కారము గావించి ప్రసన్నునిం జేసి నిజవంశాభివృద్ధికరముగా సంతానము వడయుటకై యజ్ఞము సేయుటకు నతని పరిచెను. అతఁడును సత్కృతుఁడై వలై యని రాజును జూచి 'యాగంబునకు వలయు సంభారములన్నియు సమకట్టుఁడు. అశ్వమును విడువు' డనియె. రాజును మంత్రిశిఖామణి యగు సుమంత్రునిఁ జూచి 'సుమంత్రా ! వేదపాఠకులును ఋత్విజులు నగు సుయజ్ఞుని, వామదేవుని, జాబాలిని, బురో హితుఁడగు వసిష్ఠుని, మఱియు దక్కుంగల బ్రాహ్మణోత్తములను వేగముగాఁ దోడి తెచ్చుని యానతిచ్చెను. అంత సుమంత్రుఁడు నప్పడే యతిత్వరితముగఁబోయి వేదపారంగతులగు నా సకల బ్రాహ్మణపుంగవులను దోడి తెచ్చె. ధర్మాత్ముఁ డగు నా దశరథుఁడు వారలఁ బూజించి ధర్మార్హితంబులైన మృదుమధురవచనం బుల నుచితంబుగ వారలతో 'మహాత్ములారా ! పుత్రులను గోరి పలవించుచున్న నాకుఁ బుత్రులఁ గాంచు సుఖంబు గలుగదయ్యె. కావునఁ బుత్రార్థం బశ్వమేధ యాగముసేయ నాకు బుద్ధివైడమె. కాఁబట్టి శాస్త్ర విహితవిధానమున నేను యాగము సేయఁగోరెద. ఋషికుమారుఁడగు నీ ఋశ్యశృంగుఁ డాచరించు యజ్ఞము మహిమంజేసి నా కోర్కులఁ బడయంగలవాఁడ' ననియె. అంత వసిష్ఠ ప్రభృతులైన బ్రాహ్మణు లందఱును రాజు తనంత వాక్రుచ్చిన యవాక్యము

విని 'బాగు బాగు' సంతోషించిరి. ఋశ్యశృంగుడు మున్నగువారు రాజును జూచి 'సంభారంబు లొడఁగూర్చు బంపుము. గుఱ్ఱమును విడిచి పుచ్చుము. పుత్రార్థముగా నీకు యజ్ఞంబు నేయఁదగు నని ధర్మాత్మకమైన యిట్టిబుద్ధి యున్నది. కాని కొలఁదిలేని పరాక్రమమున వెలుఁగు కొడుకులు నలువురు సర్వవిధముల నీకుఁ గలుగఁదు' రనిరి. అంత రాజు నా విప్రులవాక్యము విని మిక్కిలియుఁ బ్రీతుఁడై యతిహర్షమున మంత్రులను జూచి 'నా గురువుల వచనముచొప్పున యజ్ఞమునకు వలయు సకలసంభారములు సమకట్టుఁడు. రక్షించుటకు సమర్థులైన వారు చుట్టఁ గొలువ నశ్వమును ఋత్విజులతోడ విడిచిపుచ్చుఁడు. సరయునది యుత్తరతీరమున యజ్ఞభూమిఁ గావించుఁడు. క్రమము దప్పక విధివిధానమున శాంతికక్రియలు పయింబయిం జేరఁబంపుఁడు. అసర్థకరమైన యపరాధమేదియుఁ గలుగనియెడ నీ యుత్తమ క్రతువు సామాన్యముగా రాజులందఱికిని జేయ నలవి యైనదేకాని మఱి వేఱుకాదు. ఇది గావించుచో నేమి యపచారము వచ్చునో యనువెఱపున నందఱును దీనిని జేయఁబూనరు. ఈ యజ్ఞస్వరూపము నెఱింగిన వారగు బ్రహ్మరక్షస్సులు దీనిని జెఱుపుటకై యిందేదేని యపరాధమును వెదకు చుందురు. కాన జాగ్రత్తతో దీని నడపఁదగును. అట్లుకాక యజ్ఞము నెఱును గలిగి వారిచే జెఱుపంబడనేని తోడనే దాని కర్తయు నశించును. కాఁబట్టి యీ యజ్ఞానుష్ఠానముల సమర్థులైనవార లిది విధిపూర్వకముగా సమాప్తమగు నట్టి ప్రయత్నమును జేయవలయు' ననియె. మంత్రులందఱును వల్లెయని యా మహిషలభువాక్యమునకు మిక్కిలి సంతోషులై యతం డానతిచ్చినట్లు గావించిరి. పిదపఁ బ్రాహ్మణులును ధర్మజ్ఞుఁడగు నా భూపతిని బొగడి యాతనిచే ననుమతి నొంది యందఱును దమవచ్చిన దారిని బోయిరి. బ్రాహ్మణోత్తములుఁ దన్ను వీడుకొనఁగా నా జనపతి మంత్రులను వీడుకొలిపి మిక్కిలియుఁ గాంతి దళుకొత్త సంతోషురమునకుఁ బోయె.

ఇది పండ్రెండవ సర్గము



పదుమూడవ సర్గము

—••••• యజ్ఞసంభారాదులను సమకట్టుట •••••—

ఋశ్యశృంగుడు మొదలైనవారిని ఋత్విజులుగా వరించుట యాదిగాఁ గల యజ్ఞకలాపములు జరుగుచుండఁగా మరల వసంతము వచ్చెను. అంతకు 1నొక సంవత్సరము నిండారె. అంత సంతానార్థమై యా వీర్యవంతుఁ డశ్వ మేధంబు గావింపఁ దొడఁగెను. అట్లు పూని వసిష్ఠునకు మ్రొక్కి న్యాయప్రకారంబునఁ దక్కుంగల పూజ లాతనికొనరించి వినయమున నవ్వప్రోత్తమునితో

1. మొదటి వసంతమునందు ఋశ్యశృంగాదులను వరించుట; యజ్ఞసంభారములు గూర్చుట; యజ్ఞభూమివిధానము; శాంతికర్మములు నేయుట; యశ్వమును సమర్థులగు రక్షకులతోను

‘బ్రాహ్మణోత్తమా! మునితలకా! సంతానార్థమై నే నారంభించిన యీ యజ్ఞమును శాస్త్రక్రమము దప్పకయు యజ్ఞాంగములం దే విష్ణుమును గలుగకుండు నట్లును గావించుడు. మీరు నా కెడతేగని నెయ్యరు. ఎప్పుడును మనంబున నా మేలుగోరుచుండువారు. మఱియు మీరు మాకు వామదేవాదులకంటె సతి శయించి యనుపమానులై యుండు గురువులరు. కాన నా యీ యుద్యమించిన యజ్ఞంబు భారంబెల్ల మీరే భరింపవలయు’ ననియె. ఆ విప్రవరుడును భూవరునిఁ జూచి ‘నీవు వేడినదంతయు దప్పక గావించెద’ నని చెప్పి, పిదప యజ్ఞ కర్తములందరితేజిన వృద్ధులగు బ్రాహ్మణులను, ఆ యా ద్రవ్యముల రప్పించుట కొడయండ్లుగా నియమింపఁబడియున్న పరమధార్మికులగు వృద్ధులను, గూలి వాండ్రను, గవ్వరులను, నిటికరాలు మొదలగు శిల్పములను జేయువారిని, స్రువము చమనము గ్రహము యూపము మొదలగు యజ్ఞసాధనములను జేయు వడ్రంగులను, వాపీకూపాదులఁ ద్రవ్వవారిని, వ్రాయసకాండ్రను, జిత్తురువులు మొదలగువానిని బన్నువారిని, నట్టువులను, నర్తకులను, నిర్మలులై బహుశ్రుతులై ప్రయోగశాస్త్రవేత్తలగు పురుషులనుఁ జూచి యిట్లనియె. ‘ఋత్విజలారా! మీరు రాజోనతిచ్చుటం జేసి యజ్ఞకర్తకలాపంబుల నిర్వహింపఁబూనుడు. శిల్పకరులారా! ఇటికతాలు పెక్కువేలు వేగ దెప్పించుడు; పొడవు వెడలుపు మొదలగు పెక్కుగుణంబులచే రాణించు నుప్పరిగలు రాజులకై రచించుడు. మంగళములై బహుభక్త్యైన్నపాన సంగతములై వాతపర్వాదులకు ససియాడనట్లు దిట్టములైన మనికిపట్టులు వందలకొలది బ్రాహ్మణులకై కావించుడు. అట్లే పౌరజనులకొఱకును మిక్కిలి విజివియై పలుదెఱఁగుల భక్త్యములచే నొప్పి హార చందనాది సర్వ కామితపదార్థ విలసింతంబులైన వానస్థలంబులు నిర్మించుడు. అట్లే గ్రామాంతరములనుండి వచ్చిన జానపదులను మిక్కిలి చవులు గులుకు నన్న మిడి యనాదరంబునఁ గాక విధ్యుక్తముగా నత్కరింపవలయును. వీరు వారననేల? సకల వర్ణముల వారిని మిక్కిలియు నత్కరించి పూజితులఁ గావించవలయును. చెలిమిచేఁగాని, పగచేతఁగాని యెవ్వరిని నవమానింపఁ దగదు. ఈ యజ్ఞకర్తంబులఁ గరంబుఁ దగులుగలిగియున్న పురుషులకును, వారివలె శిల్పులకును, విశేషించి నుజిత యాదరముతో వారి వారి పిన్న పెద్ద యంతరువు లెఱిగి పూజలు గావించవలయును. వారును భోజనముచేతను ధనములచేతను మిక్కిలి తృప్తులగుదురు. మీ రందఱును నెయ్యంబు లూరు

నుపాధ్యాయులతోను విడిచి పుచ్చుట; వారు దానివెంటఁ బోవుచు నందంద సానిత్రాదికర్మములను రిండుట మొదలైనవి యొక్క సంవత్సరమువరకు జరుగఁగా మరల రెండవ వసంతము వచ్చెనని భావము. ‘అథ సంవత్సరాంతే వీక్షేత్’ అన్నట్లు వసంతమునం దిట్లశ్చక్షును విడిచి మరల వసంతము వచ్చువఱకు నొక్క సంవత్సరము వీక్షించునని పిదప యజ్ఞ మారంభింపవలయును.

నెమ్మనంబులతో నన్నియును జక్కగా ననుస్థితములై యొక్కటియుం గొఱవడ కుండునట్లుగాఁ జూచికొనవలయు' ననియె. అంత వారందఱును వచ్చి వసిష్ఠుం జూచి 'మహాత్మా ! మీరు శాస్త్రప్రకారమున నొకటియు లోపింపకుండునట్లు చక్కగా విధించితిరి. మీ రాసతిచ్చినట్లై చేయుదుము. ఒకటియు విడిచిపెట్ట' మనిరి. పిదప వసిష్ఠుఁడు సుమంత్రుని రావించి యతనితో 'భూతలమున ధార్మికులుగా నున్న రాజుల నందఱఁ బిలుపుము. సకలదేశములందు నున్న బ్రాహ్మణులను క్షత్రియులను వైశ్యులను శూద్రులను సత్కరించి వేలవేలకొలందిని దోడి తెచ్చు. బీజువ్రాని పరాక్రమంబువలన శూరుఁడై సర్వశాస్త్రములందును వేదములందును నారితేజియున్న మహాభాగుఁడగు మిథిలాధినాథుని జనకునిఁ జక్కగా సత్కరించి దూతలను బంపక నీవే పోయి తోడితెచ్చు. అతఁడు మన రాజునకుఁ జిరకాలసంబంధి యని తెలియుము. కాన యందఱకంటె మున్నతనిని దోడి తెచ్చుని నీకుఁ జెప్పుచున్నాఁడను. కాశీరాజు నెయ్యంబు తియ్యంబుగలిగి యెప్పుడును బ్రియముగా మాటాడువాఁడై రాజసింహుఁ డగు దశరథునికిఁ జెలికాఁడునై యుండు. కాన యా మహీపతిని సయితము నీవే పోయి తోడి తెచ్చు. వృద్ధుఁడును బహుధార్మికుఁడును మన రాజులలామునికి మామయునైన కేకయరాజును సతని పుత్రులను దోడితెచ్చు. మహాభాగ్యవంతుఁడును గీర్తిమంతుఁడును మన రాజపుంగవునకు ననుంగుఁ జెలికాఁడు నైన యంగరాజును రోమపాదునిఁ బూజించి పిలుచుకొని రమ్ము. మఱియుఁ దూర్పుదిక్కునఁ గల రాజులను సింధు సావీర దేశముల రాజులను, సౌరాష్ట్ర రాజులను, దక్షిణదిక్కునందలి రాజులను నందఱిని దూతల సంపి పిలిపింపుము. మఱియు మహీతలంబున మనకు నెయ్యలై యుండు తక్కిన రాజులను వారి యనుంగులతోడను బండ్లుగులతోడను వేగ రాఁబనుపు' మనియె. వసిష్ఠుఁ డిట్లు చెప్పఁగా విని సుమంత్రుఁడు త్వరితుఁడై యచటికి రాజులఁ దోడి తేరఁ దగిన యంతరంగులును గుళిలులు నగు పురుషుల నపుడు నియోగించి, ముని విశేషించి తన కాసతిచ్చిన రాజులను తానే తోడితేర వేగ పయనమయ్యె. మున్ను చెప్పఁబడిన పనివాండ్రందఱును యాగనిమిత్తము దాము నిర్మించిన దంతయు మతిమంతుఁడగు వసిష్ఠునకు నప్పగించిరి. అంత నా భూసురవరుఁడు ప్రీతుఁడై 'వారి నందఱిని జూచి 'ఎవ రేది యడిగిన ననాదరముచేఁ గాని వేడుకతోఁ గాని యీయరాదు ; అక్కఱితోడను మెలపుతోడను నొసంగవలయును. అనాదరముతో నేదేని దానము సేయఁబడెనేని యదియే యా దాతం జెలుపు ననుటకు నందియము లే' దనియె. అంతఁ గొన్నిదినములకు నలుగడలనుండి రాజులు దశరథభూనాథునకుఁ గానుకగా మణులు ముత్తియములు పగడములు వస్త్రాభరణములు మొదలగు మేలి పదార్థములను గొని యరుగుదెంచినవారైరి.

వసిష్ఠుండు మిక్కిలియుఁ బ్రీతుఁడై దశరథునిఁ జూచి 'పురుష శార్దూలా! నీ యాజ్ఞంజేసి రాజులందఱు నరుదెంచిరి. రాజసత్తములనెల్ల నేనును గొలండు లెటింగి సత్కరించినాఁడ. యజ్ఞమునకు వలయు సకల పదార్థములను మిక్కిలి యెచ్చరికతో నా యా పురుషు లొడఁగూర్చిరి. యజ్ఞశాలయు నలుగడల సమస్తాఘ కరణములతోడఁ గూడియున్నది. కాన, సమీపంబుననున్న యా శాలను బ్రవేశింపుము. రాజేంద్రా! మనస్సుచేతఁ గావింపఁబడెనో యన్నట్లు లతిశీఘ్రంబుగా నేర్పఱుపఁబడిన యాగశాలను జూడం దగదే' యనియె. అట్లు వసిష్ఠుఁ డును ఋశ్యశృంగుఁడు నిరువురు చెప్పఁగా నా జగతీనాథుఁడు శుభదినమున శుభ సత్కత్రంబునను యాగశాలంగూర్చి బయలుదేఱినవాఁడయ్యె. అంత వసిష్ఠుఁడు మొదలగు బ్రాహ్మణోత్తములందఱును ఋశ్యశృంగుని మున్నిడుకొని యజ్ఞశాలంజేరి వేదోక్తప్రకారమునఁ గల్పసూత్రానుసారముగా యజ్ఞకర్తృములఁ జేయ నారంభించిరి.

ఇది పదుమూడవ సర్గము



పదునాలుగవ సర్గము

❖❖❖ దశరథుం డశ్యమేధము సేయుట ❖❖❖

అశ్వమును విడిచివుచ్చి యొక్క సంవత్సరము నిండఁగానే యా గుఱ్ఱము మరల వచ్చినదయ్యె. అంత సరయూనది యుత్తరతీరమున రాజగు దశరథుని యజ్ఞము ప్రసరిల్లె. బ్రాహ్మణపుంగవులును ఋశ్యశృంగుని మున్నిడుకొని మహాత్ముఁడగు నా మహీకాంతుని వెనుయజ్ఞంబున వలయు కర్తముల నాచరించిరి. వేదసారజ్ఞులగు ఋత్విజులు విధ్యుక్తముగా యజ్ఞకర్తముల జరుపుచు వేదోక్తప్రకారమునను మీమాంసానుసారముగాను కల్పసూత్రంబులందుఁ జెప్పఁబడిన చొప్పునను నడచుకొనుచుండిరి. మఱియు వారు ప్రవర్గ్యకర్తమును నట్లే యుపసత్తను నిష్ఠిని యథాశాస్త్రముగఁ జేసి యుపదేశశాస్త్రంబునఁజేసి యధికముగాఁ ప్రాప్తించు తక్కిన సర్వకర్తములనును విధ్యుక్తముగా నొనర్చిరి. పిదప మునివరులందఱును సంతసంబు దొంతరలుగొన నా యా కర్త దేవతలను బూజించి ప్రాతస్సవనము మొదలుగాఁగల కర్తములను యథావిధిగాఁ గావించిరి. ఇంద్రుని కిహ్యుఁడగు హవిర్భాగ మింద్రునకు విధివిధానంబున నొసంగఁబడియె. నిర్దోషంబైన సోమలతయు స్తోత్రశతములచేఁ బొగడఁబడియె. మాధ్యమినిసవనమును యథాక్రమముగా జరిగినది. అట్లే విప్రవరు లమృహారాజకొఱకు శాస్త్రప్రకారము దెలిసి తృతీయసవనమునుం జేసిరి. ఆ యాగమునందు మంత్రప్రకారమున వేల్వఁబడనిదిగాని, యట్లు వేల్వఁబడక తప్పిపోయినదిగాని, మఱి వేఱువిధముగా వేల్వఁబడినదిగాని యేదియుఁ గలుగదయ్యె. వా రంతయు నిర్విఘ్నముగాఁ జేసిరిగాన యన్నియు మంత్రయుక్తముగానే కనఁబడినవి. ఆ యాగ

దినములందు దప్పిగొన్నవాడుగాని, యాతలిగొన్నవాడుగాని, కానరాఁ
డయ్యె. పండితుడగు బ్రాహ్మణు డెవడుగాని నూఱుగురు శిష్యులు లేనివాడు
దొరకఁడయ్యె అందు నెప్పుడు నెడతెగక, బ్రాహ్మణులే కాదు, శూద్రాదు
లును, దాసములును, సన్యాసులును, వృద్ధులును, వ్యాధిపీడితులును, స్త్రీలును,
బాలురును గడుపారఁ గుడుచుచుందురు. వారిటు లెడతెగక భుజించుచుండియు
సన్నాదుల యగ్గలంపు రుచులంజేసి వారికి మఱిమఱి గుడువ మతి వైడము
చుండనేకాని తృప్తిగలుగదయ్యె. వారెంతఁ గుడిచియు రాజునకు దృష్టి
పుట్టినదిగాదు. కాన యతండు 'అన్నంబు పెట్టుడు; పలువిధములైన వస్త్రంబు
లొనఁగు' డని పురికొలుపుచుండఁగా నట్లే రాజపురుషులు పెక్కు చంద
ములఁ గావించిరి. మఱియు నందుఁ బ్రతీదినమును బాకశాస్త్రపద్ధతిని సిద్ధము
చేయఁబడిన యన్నరాసులు పెక్కు లప్పుడు కొండలపొడువునఁ గానం
బడినవి. అమృహత్తుని యజ్ఞమునందు నానాదేశములనుండి వచ్చిన పురుషు
లును స్త్రీలును సన్నపానంబుల నొతయు దృఢులైరి. బ్రాహ్మణోత్తములు
'అన్నం బువచారముతోఁ జెట్టఁబడినది. ఎంతయుఁ జపు లొలుకుచున్నది.
బౌరా ! మా కెంతయుఁ దృప్తియైనది. రాజా ! నీకు మంగళ మగుఁగాక' యని
కొనియాడిరి. ఇవియంతయు రాజును విన్నవాడయ్యె. కొందఱు పురుషులు
చక్కఁగా నలంకరించుకొని బ్రాహ్మణులకు భక్ష్య భోజ్యాదులను వడ్డించుచుం
డిరి. మెఱుంగు పెట్టఁబడిన మణులు దాసిన కుండలములు దాల్చిన పురుషులు మఱి
కొందఱా వడ్డించు వారినిఁ దోడుగాఁ గొలుచుచుండిరి. అందలి సవనకర్తముల
మధ్యకాలములందుఁ దీఱుపాటు గలిగియున్నయెడ నిపుణముగా వాదింప నేర్చిన
విద్వాంసులగు ఋత్విజు లొండొరుల జయింపఁగోరి యుక్తవాదములు పెక్కులు
వాదించుచుండిరి. ఆ యజ్ఞంబున నాడునాటికి వృద్ధులైనవారు యథాశాస్త్ర
ముగా జేయించుచుండఁగా కుశలులైన ఋత్విజులు సమస్తకర్తములు చేయు
చుండిరి. అందలి విప్రులలో వేదాంతముల నాఱింటి నెఱుంగనివాడుగాని,
బ్రహ్మచర్యాది వ్రతము లాచరింపనివాడుగాని, బహుశాస్త్రముల నభ్యసించి
నివాడుగాని యెవ్వండును లేడయ్యె. ఆ మహారాజు సదస్యులగు బ్రాహ్మణు
లలో వాదములఁ గుశలులుగానివా రెవ్వరును గలుగరైరి. అందు యూప
స్తంభముల నిలుపునపుడు బిల్వయాపంబు లాఱును, వానికి దాపుగాఁ జంద్ర
యాపంబు లాఱును, మోదుగుయాపంబు లాఱును, విరిగిమ్రాని యూపం
బొకటియు, దేవదారుయాపంబును నిలిపిరి. ఆ యూపంబులను నిలుపునపుడు
వానినడుమ రెండేసిని బారనాఁచి రెండుచేతులతోఁ దాఁకఁ దగినంత యెడము
గలిగి యుండునట్లుగా నేర్పఱచిరి. అవి యన్నియు యజ్ఞశాస్త్రంబునం దారితేటి
యజ్ఞప్రయోగంబుల గుశలులైయున్నవారితే జేయింపఁబడినవై యా యజ్ఞ

శాల కలంకారముగా నుండుకొఱకు బంగరుపెట్టెలచే సింగారింపఁబడియుండెను. ఆ యిరువదియొక్క యూపంబులు నొక్కొక్కటియు నిరువదియొక్క మూరల పొడువై యొక్కొక్క వస్త్రముచే నలంకృతమయి యుండినవి. యూపములన్నియు నెచ్చుతక్కువలు లేక తగుకొలఁదిగా రచింపఁబడెను. అవి బొటీయ మున్నగునవి లేక మిగుల గట్టిగా నేర్పరింపఁబడి, యెనిమిదంచులుగలిగి, యభ్యంజనముచే నునుపారిన రూపులతోఁగూడి విధ్యుక్తముగా నిలుపఁబడినవి. మఱియు నవి వస్త్రములచేఁ గప్పంబడి పుష్పగంధములచే నలంకృతములై, యాకాశమునఁ గాంతిమీఱఁ బ్రకాశించు నస్త్రధులుం బోలి విలసిల్లుచుండెను. శుల్బమును యజ్ఞకర్త మునందు నిపుణులైన బ్రాహ్మణులు శాస్త్రప్రకారమునఁ దగుకొలతతో నిటికతాలం జేయించి వానితో నగ్నివేదిని గట్టిరి. ఆ చిత్యాగ్నివేదిని దశరథుని ఋత్విజులగ్నిచయననిర్మాణ సమర్థులుగాన యథాశాస్త్రముగాఁ గట్టఁగా నది గరుడాకారము గలిగి బంగారముచే నెఱసిన రెక్కలు గలిగి సామాన్యముగాఁ గలిగియుండు నాఱుప్రస్తారములకంటె ¹మూడింత లెక్కుడై కాపుననే పదునెనిమిది ప్రస్తారములచేఁ బాలుపారుచుండెను. శాస్త్రవిహితములైన పశువులు, సర్పములును, పక్షులు, ²నా యా దేవతల నుద్దేశించి యథావిధిగ నాయూప స్తంభములకుఁ గట్టిరి. పశ్వాదుల వధించు కర్మమురాఁగా నప్పు డశ్వమేధీయమైన యశ్వమును, గూర్మము మొదలైన జలచరములను, మఱియు గ్రామ్యములగు తక్కిన పశుసమూహము నంతయు ఋత్విజులు శాస్త్రప్రకారమున వధకర్మములకు నియోగించినవారైరి. ఆ యూపంబులం దప్పడు మున్నూఱు పశువులును దశరథభూనాథుని యశ్వరత్నమును బంధింపఁబడినవి. ఆ వధప్రదేశమునఁ గౌసల్య యాయశ్వమునకుఁ బ్రదక్షిణముగా వచ్చి తానును దక్కిన రాజపత్నులతోడఁగూడి మూఁడు కత్తులచే (³బంగరు సూదులచే) సంతోషము నెలంగఁ గత్తివాట్లువేసెను. అట్లు గావించిన పిదప ధర్మసిద్ధిని గోరి కానల్యాదేవి యా శవము దాఁకవల

1. 'సహస్రం హిరణ్యకలైః ప్రతిదిన మగ్నిం ప్రోక్షతి' అను సూత్రమచోష్ఠన బంగరుకుసుకలచే నిండారిన రెక్కలు గలదని తెలియునది.

2. 'పట్టికయో భవతి' అన్నట్లుగా సామాన్యముగా నగ్నివేది యాఱు ప్రస్తారములు గల్గియుండును. అదియే అశ్వమేధమున 'త్రిస్తావోగ్నిర్భవతీత్యశ్వమేధే విజ్ఞాయతే' అన్నట్లు ముమ్మందుండుటగా విధింపఁబడినది గావున పదునెనిమిది ప్రస్తారములు గలిగియుండును; కాపుననే యష్టాదశాత్మకమనఁబడియె

3. 'ఇంద్రాయ రాక్షే నూకరో వరుణాయ రాక్షే కృష్ణః' ఇత్యాద్యహవాకములం దా యా పశువు లా యా దేవతలకుఁ బ్రతిపాదించఁబడుట తెలియునది.

4. 'సావస్థీభిః సూచీభిః పర్మయోఽశ్వస్యాసిపథాః కలయన్తి' అనుటంతేసి కత్తులనఁగా నెచట బంగరుసూదులుగా గ్రహింపనగు.

యుటకుఁ గుచ్చించుకొనక దిట్టమైన నెమ్మనముతో నా యశ్వముతోఁగూడ నొక రాత్రియంతయు వసించియుండెను. అప్పుడు దశరథుఁడు దక్షిణగా నొసంగఁగా హోతయు నధ్వర్యుఁడును, ఉద్ధాతయు, బ్రహ్మయు ననఁబడు ఋత్విజులు నలు వురును రాజు¹ మహిషిని, బరివృత్తిని, వావాతిను, దక్షిణ నాలవదియగు పాలా కలిని గ్రమముగాఁ బతులవలె బరిగ్రహించిరి. జితేంద్రియుండును బ్రయోగ చాతురీకలితుండును నైన యధ్వర్యుఁ డా యశ్వము బొడ్డు క్రింది క్రొవ్వు నెత్తి శాస్త్రక్రమమునఁ బఠనముసేసెను. అప్పుడు మహిషతియు నా వప యగ్ని యందు వేల్వఁబడుచుండఁగా దనపాపంబులు దూల నా హోమ కాలంబు తప్పక శాస్త్రంబుచొప్పన దాని పొగవాసన నాఘ్రాణించెను. మంత్రవంతులగు ఋత్వి జులు పదునార్వరును నా యశ్వంబు నంగము లన్నిటి నగ్నిహోత్రమునందు యథావిధిగా వేల్చిరి. ఇతర యాగంబులందు హవిస్సు జువ్వికొమ్మలయందు నటికి సంస్కరింపఁబడుచున్నది. అశ్వమేధయజ్ఞంబునందు పశువులవలని హవిర్యాగము పృబృలితీగఁచాఁపలయందు నటికి సంస్కరింపఁ దగును. కల్పసూత్రముం బట్టియు, దానికి మూలభూతంబైన బ్రాహ్మణవాక్యములచేతను నశ్వమేధము మూఁడుదినముల యజ్ఞ మని లెక్కింపఁబడియున్నది. అశ్వమేధము మొదటిదినము చతుష్టోమమనియు, రెండవదిన ముక్త్యమనియు, నవ్వలి మూఁడవది యతిరాత్ర మనియు గణింపఁబడినవి. ²ఇతర శాస్త్రములలో మఱియును బెక్కు యాగ ములు విహితములై కానిపించుటంజేసి యనియునుం జేయింపఁబడినవి. అవి జ్యోతిష్టోమంబును, నాయుర్యాగంబును, సతిరాత్రంబు రెండుమాటులును, నభిజిత్తును, విశ్వజిత్తును, సప్తార్యామంబును మహాయజ్ఞంబొకటియు, నా


1. 'కృతాభిషేకా మహిషీ పరివృత్తి రుపేక్షితా । వావాతా భోగినీ పాత్రప్రదా పాలాకలీ మతా' అన్నట్లు పట్టాభిషిక్తయైన భార్య మహిషి. రాజు భోగించి యుపేక్షించిన దాని పరివృత్తి. రాజవేశ్య వావార. రాజనకు బాత్రయుసంగునది పాలాకలి. లేక రాజనకు క్షత్రియజాతి భార్య మహిషి, వైశ్యజాతిభార్య వావాత, శూద్రజాతిభార్య పరివృత్తి యని కొందఱి మతము. ఈ నలు వురును హోత, అధ్వర్యువు, ఉద్ధాత, బ్రహ్మ యను నలువురు ఋత్విజులకు వరుసగా రాజు దక్షిణ యాయండగును. ఆ ఋత్విజులును నా కన్యకలకుఁ బ్రలినిధియగు ద్రవ్యమును రాజువలనం బుచ్చు కొని వారల మరల నిచ్చివేయవలయును.

2. త్రివృక్ష, సంపదక, సప్తదక, ఏకవింశములను నాజుగు స్తోమములతోఁగూడినది యగ్ని ఘోమ మనఁబడును. దాని ననుష్ఠించు ప్రథమదినము చతుష్టోమమనఁబడియె. ఇరువదియొక్క ఉక్త్య ములతోఁ గూడినదిగాని జ్యోతిష్టోమముయొక్క రెండవసంస్థ ఉక్త్య మనఁబడును. దాని నను స్థించు రెండవదినమును ఉక్త్య మనంబడియె. సర్వస్తోమ మతిరాత్ర మనంబడు. దాని ననుష్ఠించు మూఁడవదిన మతిరాత్రమునాఁబడె. ఇట్లు అశ్వమేధపు మూడుదినములందు వరుసగా నీ మూడే ఘోషంబుగనవయు్య కాస్త్రాంతరమున విధింపఁబడిన, తక్కిన క్రతువు లనేకములనుగూడ రాజు చేయించినాఁడు.

మూఁడు దినముల కవ్వలినాళ్లయందుఁ గావింపఁబడినవి. దాతృత్వమునం బొగడ్డ గన్నది యిట్లొకకులము. అట్టిదానిని వర్ధిలంజేయు దాతయగు భూనేత హోతకుఁ దూర్పుదిక్కునఁ గల దేశమును, సద్వర్ధునకుఁ బడమటి దెనయందలి దానిని, బ్రహ్మకు దక్షిణదిశలోనిదానిని, యుద్ధాతకు నుత్తరాశయందుఁ గల దానిని నొసంగె. ఈ దానం బాతఁడు కల్పించినది కాదు. తొల్లి స్వయంభుఁ డైన బ్రహ్మ గావించిన యశ్వమేధమహాయజ్ఞంబునందు నిట్టి దక్షిణ విధింపఁ బడినది. ఇట్లా పురుషసింహుఁడు శాస్త్రవిధానమున యజ్ఞమును సమాప్తి నొందించి యా క్రతుఫలము వర్ధిల్లుటకై భూతలంబంతయు ఋత్విజులకు దానము సేసె. అట్లు చేయుటంబట్టి ఋత్విజులందఱును కల్పవదూరుండై యేవారుచున్న యా భూపాలునిఁ జూచి “రాజా ! ఈ మహిమండలమంతయు నీ ప్రెక్కండవె పాలింప నర్హుండవు. భూమితో మాటోటులకుఁ బనియేమి ? మేము దానిం బాలింపఁజాలమే కదా ! ఏలన మే మెప్పుడును వేదాధ్యయనంబులు సేయుట యందే యాస క్తులమై యందుముగాన భూమిపాలనం బెఱుంగము. నీకో యది సహజము. ఈ భూమండలమునకు మాఱుగా దీనివెల యిప్పు. ‘అమూల్యంబైన భూతలంబునకుఁ బ్రతిగా వెలయేమి యిత్తు’ నని శంకింపవలదు. నీ వేదేని కొంచె మిచ్చినను జాలును. సరోత్తమా ! మిక్కిలి మేలయిన రత్నముగాని మంచి బంగారుగాని, గోవులనుగాని, మఱి దగ్గఱ నాయితముగానున్న దేనినిగాని, మాకు నొసంగుము. ఈ భూమిచే మాకుఁ బ్రయోజన మేమియు లే” దనిరి. వేదవిదు లగు నా విప్రు లిట్లు సెప్పఁగా విని మనుజుపతియు వారలకు గోవులఁ బదిలక్ష లను, బదికోట్ల బంగారమును, దానికి నలుమడుంగుల (నలువదికోట్ల) వెండియు దానముసేసెను. అంత ఋత్విజులందఱును జేరి తమకు మొత్తముగా వచ్చిన ధన మును బంచివెట్టుటకై ఋశ్యశృంగమహామునికిని మతిమంతుఁడగు వసిష్ఠమహర్షి కిని సమర్పించిరి. పిదప వారెల్ల ఋశ్యశృంగ వసిష్ఠుల మూలమున శాస్త్రవిహిత ప్రకారమున ధనమంతయుఁ బంచికొని మిక్కిలి సంతుష్టులై ‘మాకెంతయుఁ బ్రీతియైన’ దని చెప్పిరి. పిదప యజ్ఞదర్శనార్థము వచ్చిన యభ్యాగతులగు బ్రాహ్మ ణులకెల్ల నపుడు మిక్కిలి యక్కఱతో జంబేటి మేటిజాతువా బంగారును గోటుల కొలంది నొసంగె. నిరుపేద యగు నొక పాఱువాఁడు రఘుకులతిలకుఁ డగు నా దశరథు నుత్తమంబగు చేతికడియంబును యాచింపఁగా దానినే యతని కొసం గెను. ఇట్లు యథేష్టముగా దక్షిణల నొసంగుటచేత బ్రాహ్మణులందరును వ్రీతు లైరి. వారలను మిక్కిలియుఁ జేష్ఠించు నా భూమిఁగారును నుబ్బువెల్లునఁ గన్నులు తబ్బిబ్బుగొన నందఱికి నమస్కారముసేసె. మిక్కిలి యుదారుండును, మనుజులందెల్ల మహావీరుండును నై, తమకుం బుడమిపయిం జాగ్రిలవడియున్న య స్మరపాలున కా బ్రాహ్మణులు విధ్యుక్తముగా నాశీర్వాదములు సేసిరి. ఆ

యజ్ఞమో పుత్రోత్పత్తి ప్రతిబంధకములైన పాపముల నెల్లఁ దూలించుననియుఁ, బుత్రుని గలిగించి తన్మూలమున స్వర్గమును బ్రాప్తింపజేయునదియు, మహారాజులకేని చేయనలవిగానిదియు నీడుంజోడు లేనిదియు నై విలసిల్లు. అట్టి యజ్ఞము నా రాజు చేయంబడసి కడుంబ్రీతి నొందినవాడయ్యె. పిదప దశరథుఁడు ఋశ్యశృంగుని జూచి 'సువృతా! మదీయవంశవృద్ధికరంబగు కర్మము నీవే చేయఁదగుదు' వనియె. వల్లెయని యా ద్విజవల్లభుఁడు భూవల్లభుని జూచి 'రాజా! నీకుఁ గులోద్ధారకులగు కుమారులు నలువులు గలుగుదు' రనియె. రాజేంద్రుండును నాతని మధురవాక్యంబు విని యతనికి నక్కఱమెయి జాఁగి మ్రొక్కి మిక్కిలియు హర్షంబునఁ బొంది యా ఋశ్యశృంగుని మరలఁ బుత్రార్థము పురికొలిపినవాడయ్యె.

ఇది పదునాల్గవ సర్గము



పదునైదవ సర్గము

—◆— దేవతలు విష్ణుదేవునితో రావణుని దుండగములు చెప్పట —◆—

ఋశ్యశృంగుఁడు మేధావియు సథర్వవేదవిశారదుండు నగు. కాన తాను రాజునకుఁ బ్రతిజ్ఞ జేసినపిదప 'ఇతనికిఁ బుత్రుఁడుగలుగుటకై కర్మమేమి యాచరింపఁ దగు'నని యొక్కింతసే పాలోచించి మతిమంతుండుగాన యంతలోఁ దగిన యుపాయము తలంపునకుఁ దెచ్చుకొని రాజును జూచి 'నేను నీకుఁ బుత్రుఁడు గలుగుటకొఱకు శాస్త్రసిద్ధంబును బుత్రోత్పత్తినిమిత్తంబును సథర్వశిరంబు నందలి మంత్రములచే నొడఁగూర్చు దగినదియునైన యొక యాగంబును యథావిధిగఁ గావించెద' నని చెప్పి, యంతఁ బుత్రోత్పత్తినిమిత్తమైన యాయజ్ఞమును నుపక్రమించి విధిదృష్ట విధానంబున సన్నియందు వేలిమి గావించె. అంత దేవతలును, గంధర్వులును, సిద్ధులును, బ్రహ్మదేవుండును, మహర్షులును నా యాగమునఁ దమ తమ క్రమముచొప్పున హవిర్యాగములు పుచ్చుకొనుటకై యొక్కటిగాఁ గూడిరి. అటు దేవత లందఱు నా యశ్వమేధయజ్ఞమున వరుసగా నితరుల కదృశ్యులయి కూడి లోకకర్తయగు బ్రహ్మను జూచి యీ గొప్ప మాటను జెప్పిరి. "భగవానుడా! రావణుఁడను రాక్షసుఁడు నీ ప్రసాదమునం జేసి యెసలారు సవార్యవీర్యమున మమ్మందఱిని గొందల పఱుచుచున్నాఁడు. వాని మేము శాసింపఁజాలకున్నారము. తొల్లి నీవు వానియెడఁ జాల బ్రీతుఁడవై మాచేనెల్లఁ జాపులేకుండునట్లు వరమొసంగితివి. నీ యొసంగినవరమును బూజించుచు మేమును వాఁడు పెట్టుచున్న కాటియలన్నియు నోరుచుకొనుచున్నారము. వాఁడు మూఁడులోకములును జీకాకుపడ వెఱపించుచున్నాఁడు. ఉన్నతులగు లోకపాలురతో ద్వేషించుచున్నాఁడు. వీరిని వారి నన నేల? దేవతలకెల్ల రాజగు నింద్రునంతవానినే నిరసించి స్థానమునుండి తొలఁగింపఁ జూచుచున్నాఁడు.

నీ పునంగిన వరమువలన మయిమఱచి యెదిరింపరాని యురవడితో ఋషులను
 యక్షులను గంధర్వులను రాహుప్రముఖులైన యసురులను భూసురులను
 మీఠి కారించుచున్నాడు. వాడు క్రీడాపర్యతాదులందుఁ దిరుగాడునపుడు
 సూర్యుడు వేడిగా నెండగాయఁడు. పూదోటలందు విహరించునపుడు వాయువు
 వీచినచోఁ బయిని బువ్వులు రాలునోయని వెఱచి వానికెలన లెస్సగా వీవఁడు.
 కరడుల తండంబుల సలిరేఁగుచుండు సముద్రుండేనియు వానిని జూచి యసియాడ
 కయు నూరకుండు. కడు బెడిదముగాఁ బాడనూపు నారక్కసునివలన మిక్కి
 లియు మాకు భయమయ్యె కాన, వానినిఁ జంపఁదగు నుపాయము నీకుఁ జేయఁ
 దగు.” ఇట్లు దేవతలెల్లఁజెప్పఁగా విని బ్రహ్మయు నాలోచించి యంత వారితో
 “బలారె ! దురాత్ముఁడైన యా రావణునిఁ జంపుట కుపాయం బిది నాకుఁ
 దోచినది. అది యెద్దియన, వాడు గంధర్వులకును, రాక్షసులకును, దా నవ
 ధ్యుడుగాఁ గోరి నాతోఁ జెప్పెను. నేను నట్లే కాని వ్తుంటిని. ఆ రాక్షసుఁ
 డట్లు వర మడుగునపుడు లన కవమాన మగునని తలఁచి మనుష్యులను జెప్పఁ
 డయ్యె. కాన, మనుష్యులకును నవధ్యుడుగా వరము వేడినవాడు గాఁడు. కనుక
 వాడు మనుష్యునిచే చావందగునుగాని వానిని జంప మఱియొక్కఁడులే”
 డనియె. బ్రహ్మదేవుడు వాక్రుచ్చిన యీ ప్రియవాక్యము విని దేవతలును
 మహర్షులును మిక్కిలియు హర్ష మునొందిరి. ఇట్లు వారు రక్ష నపేక్షించుచుండుట
 విష్ణుదేవుఁ డెఱింగె. సర్వాంతర్యామియై వ్యాపించియుండు నా దేవునికిఁ దెలియ
 రాని దేది ? ఆ శ్రితరక్షకు సమయము దొరకొనుటవలని సంతసంబున నెంతయుఁ
 గాంతి దీపింప రక్షణోపకరణములైన శంఖ చక్ర గదలను గేలం దాల్చి పచ్చని
 వలువం జాటి యా జగత్పతి వైకుంఠంబుననుండి దశరథుని యజ్ఞపాటమునకు
 వేంచేసినవాడయ్యె. ఇట్లు విచ్చేసి యచ్చటనున్న బ్రహ్మతోడఁ గలసి యాశ్రిత
 రక్షకై చేయంగల కార్యంబునం దెచ్చరిక కలిగియుండ, దేవతలందఱు నా దేవు
 నెంతయుఁ బ్రస్తుతించి, ప్రణతులై యిట్లనిరి. “విష్ణుదేవా ! లోకములకు
 హితముసేయుటకై నీవు నీహంతనే యెప్పుడు నాయితపడి యుండువాడవు.
 అట్టి నిన్ను లోకరక్షణమునకై కఱవవలసిన దేదియు లేదుగాని, యందులకై
 కేవలము పురికొలుపుచున్నారము. పురికొలుపు కార్య మేమనఁగా, సకలధర్మముల
 నరసి మహాదాతయై, మహర్షింబోలెఁ దేజరిల్లు ప్రభుండును, అయోధ్యావిభుండు
 నైన దశరథమహీనాథునకు హి శ్రీ కీర్తులతో సరివచ్చు నతని మువ్వరిభార్యల
 యందు నీవు నిన్ను ¹నాలుగువిధములు గావించుకొని నలువురు గొడుకులు గవ్తు.
 అట్లా దశరథుని భార్యలయందు నీవు మనుష్యుండవై పుట్టి, వీర్యబలంబునఁ

1. నాలుగువిధములుగా నవతరింపు మనుట రావణుని, ఇంద్రజిత్తుని, లవణాసురుని, గంధ
 ర్వునిని వరుసగాఁ జంపుటకొని కని తెలియునది.

బయిబయి బాదలుచున్న లోకకంటకుడును, దేవతల కవధ్యుడును నైన రావణుని రణమునం జంపుము. మూర్ఖుడైన యా రాక్షసుడు వీర్యాతిశయజనిత దుర్వారగర్వమున దేవతలను, గంధర్వులను, సిద్ధులను, మునిప్రవరులను బీడించుచున్నాడు. మతియు ఋషులను, నందనవనమున దంపతులుగా విహరించుచు గ్రీడించుచుండిన గంధర్వులను, నప్పరసలను గ్రూరుడై కాటియవ్వెత్తెను. కాన వాని నవశ్యమును జంపందగు. వాని పథముకొఱకు యక్ష గంధర్వ సిద్ధులును, మునులును, మేమును నీకడకు వచ్చి యెంతయు నిన్ను శరణు జొచ్చితిమి. 'బ్రహ్మ రుద్రాదు లుండ నన్నొక్కనినె శరణుజొర నేల' యనవలదు. దేవా! నీవే మా కందఱికిని బరమగతి. ఎట్టి శత్రునేని గ్రాచంజాలు నీకన్న మతియు దిక్కు మాకుఁ గలుగునే. కాన నీ యాశ్రితులైన దేవతలకుఁ బగతులైన రక్షసులఁ జక్కాడ నరలోకంబున నవతరింప నవధరింపు" మనిరి. దేవత లిట్లు దన్ను బ్రార్థింప, దేవదేవుండును, దేవతాశ్రేష్ఠుండును గావుననే సర్వలోక సమస్కృతుండునైన విష్ణుఁడు నచ్చట గుమిగూడివచ్చి తన్ను శరణుజొచ్చిన బ్రహ్మ మొదలగు దేవతలనెల్లఁ జూచి 'దేవతలారా! భయపడవలదు. మీకు శుభంబగు. ఏలన నేను సకలపితార్థంబుగాఁబూని, క్రూరుండును, దురాత్ముండును, దేవతా భయంకరుండు నగు రావణుని వాని పుత్రులను బౌత్రులను మిత్ర మంత్రి జ్ఞాతి బాంధవులను యుద్ధమునఁ జంపి ధర్మ సంస్థాపనంబు పొంటె నీ పంటవలఁతిని బాలించుచుఁ బదునొక్కండువేల యేండ్లు పసింపువాఁడ' ననియె. సృష్టి సీతి లయంబులఁ గ్రీడించుచు సకలాత్మ శేషియై వెలుంగు విష్ణున కిదియెంత ? ఇట్లు దేవుఁడు దేవతలకు వర మొసంగి వారు వేడినట్లు మనుష్యలోకంబునఁ దాను బుట్టుటకుఁ దగినపట్టు చింతించె. అట్లు చింతించి పిదప నప్పుద్దుదళాక్షుఁడు తన శరీరము నాలుగుదెఱంగులుగాఁ జేసి యపుడు దశరథమహారాజును దండ్రిగా నిచ్చగించె. అంత గంధర్వులు, ఏకాదశరుద్రులును, దేవతలును, నప్పరసలును, దివ్యాత్మ స్వరూప విషయ బంధురంబులగు స్తుతి ప్రబంధంబుల నమృధుసూదనుని నిట్లని ప్రస్తుతించిరి. 'దేవా! ఆ రావణుడు పుట్టుక మొదలుగా మిక్కిలి దర్పించి యుండువాఁడు. వేండ్లమైన వాఁడిమగఁటిమిచేఁ దీర్చింపుచు నుండువాఁడు. అటమీఁద వరదానంబునం జేసి దర్పంబు మిక్కిలియుం బెరుగ సురవిభునంతటి వానితోఁ బగగొని జగంబులెల్లఁ గుర్రోయని మొఱయిడఁ గారించుచున్నాఁడు. ఎవరి నెట్లు చేసినఁ జేయుఁగాక. అడవియం దాకులలములు మెసవి యుబుసు పుచ్చు తాపసులను దూలించుచు దన పేరు చెప్పిననంతనే వారిని గడగడ వడఁ కించుచుండునన నిక వాని దుండగ మిట్టిదని చెప్పవలయునా? వాని నీకు దండింపకుండఁ దగదు. కాన, వాని మొదలంట రూపుమాపుము. దేవతాపతీ! వాఁడి మగంటిమింజేసి జగంబులనెల్లఁ గారించు నా రావణునే వాని బలగము

తోను బంధుగులతోను జముని వీటికి విందులు గావించి నిత్యమై మమబోటుల కందరాని మాటై రాగజ్వేషాది పాపరక్షితమై యుండు నీ లోకంబునకు మనంబు తుండుడకుమాని మరల పేంచేయుము ' అనిరి.

ఇది పదియేనవ సర్గము

పదియావ సర్గము


విష్ణువు దేవతలు చెప్పినట్లు మనుష్యరూపంబునఁ బుట్టి నియ్యకొనుట

అంత సృష్టి నీతి లయములు లీలలుగాఁ గ్రీడించుచు నిఖిలాంతర్యామియై వెలుగు నా విష్ణుదేవుఁ డాశ్రితపరతంత్రుఁడు గాన సురవరులు తన్ను నియోగించినందుల కియ్యకొని రావణుని వధించునుపాచు మెరింగినవాడయ్యు సురలను బహుకరించుటకై వారింకూర్చి మధురంబుగా ' దేవతలారా ! ఋషికుంట కూడును దురాత్ముడు నగు రావణుని నే యుపాయముగొని చంపవచ్చు ' నని యడుగఁగా నా దేవతలందఱు నవ్యయుడగు నా దేవునిఁ జూచి " దేవా ! మనుష్య దేహముఁ దాల్చి రణమున రావణునిఁ జంపుము. 'మనుష్యదేహమే తాల్పు నేల ?' యన్నచో వాడు బహుకాలము బ్రహ్మనుకూర్చి యుగ్రతపము సేసె. బ్రహ్మ లోకులకెల్లఁ దోలుతంబుట్టి యా లోకుల నెల్లఁ బుట్టించు దిట్టయై యెట్టి వరముఁ గోరిన నియ్యంజాలు సమర్థుఁడు గాన, యా తపమునకు సంతసించి మనుష్యులు దక్కఁ బలువిధములైన తక్కిన భూతంబులవలన నీకు భయము గలుగదని యారక్కసునకు వర మొసఁగె. అట్లతఁడు తొల్లి వరమిచ్చునప్పుడు మనుష్యులొక మాత్రమని వారినిగూడ గణించినవాడు గాఁడు. ఇట్లు పితామహులవలన వరము వడిసి వాఁ డతిగర్వితుఁడై ముల్లోకములఁ జీకాకుపఱుచుచు మెఱుంగుఁబోండ్లఁ బట్టి బలిమిం గొనిపోవుచున్నాఁడు. వరంతపా ! అక్కారణంబునం జేసి వానికి మనుష్యుల వలననే చావు గనుపట్టుచున్న " దనిరి. ఇట్లు వారలు పలికిన పలుకులు విని, సర్వాంతరాత్ముడగు నా విష్ణుదేవుడు మనుష్యరూపమునఁ దా నవతరించుటకై యప్పుడు దశరథరాజును దండ్రిగా నిచ్చగించినవాఁ డయ్యె. అక్కలంబున మహాకాంతిమంతఁడును, జితారియు నగు నమృహీకాంతఁడును అపుత్ర కుండుగాన పుత్రులఁ బడయఁగోరి పుత్రోత్పత్తికరమైన యజ్ఞ మొకటి యజించిన వాఁ డయ్యె. 'విష్ణుదేవుడును మనుష్యరూపమున నవతరింప నిశ్చయించి పితామహుతో ' పనివినియెడ ' నని సురలును మహర్షులును పూజ లొనరించుచుండ సంతర్ధానము నొందె. అంత యజించుచున్న దశరథుని యాహవనీయాగ్నినుండి యొక పెనుభూతము కాంతివెల్లునఁ గన్నులు మిఱుమిట్లుగొలుపుచు బయలుదేఱె. అదియు నెంతయు వీర్యమును బలమును గలిగి, నలుపు నెఱుపును గలసిన నలువ గట్టి, కట్టెట్టి మొగంబుతోడఁ జూపట్టె. మఱియు నది భేరిధ్వనివంటి

యెలుంగు సెలంగ సింగంపు నునువెండ్రుకలను బోలిన లోమంబులును విార్వమే
లును తలవెండ్రుకలును గ్రాల, శుభలక్షణ లక్షితంబై, దివ్యాభరణాన్మరిత
పర్వతశిఖరము వడువున బొడువుగలిగి మత్తిలి నబెబ్బులివలె వెఱపు గొలుపుచు,
మేఘగుండల మెఱుంగులు దుఱుంగలిచుండజేసి వేడవెఱుంగుబోలె జూపట్టుచు,
మండుచున్న యగ్ని సెగవలె మిగుల వేండ్రమై తీర్చించె. ఇంతేకాక చుది,
వెండిమూత పయిగలిగి, దివ్యపాయసముచే నిండాని మాయామయబో
యన్నట్లు వింతగొలుపుచున్న యొక యావరంజిపాత్రమును, గడుం బెద్దదిగాన
రెండు బుజములచే ముక్కున యిల్లాలింబోలె చిక్కం బట్టికొని పొడతెంచి దశ
రథుని జూచి 'రాజా ! ఇట వచ్చిన నన్ను బ్రజాపతియొద్దనుండి వచ్చిన పురు
షునిగా నెఱుంగు' మనియె. అంత నప్పుడు దశరథుడును గేలుమోడ్చు గీలించి
'భగవంతుడా ! నీకు స్వాగతం బగు గాక. నేను నీకేమి నేయదగునో యానితి'
వ్చునియె. పిదప నా ప్రాజాపత్య పురుషుడు మరల రాజును జూచి "రాజా !
నీ వశ్వమేధముచేతను బుత్రకామేష్టిచేతను దేవతల సర్పించితివి. కావున నీ కిపు
డీ పాయసము ప్రాప్తించినది. నృపాత్తమా ! ఈ పాయసము విష్ణుదేవునిచే
నిర్మితమైనది. సంతానకరము ధనవ్రదమును నారోగ్యవృద్ధికరమును నగు.
కాన, దీని గైకొని నీకు సజాతీయులైన (క్షత్రియ జాతలైన) భార్యలకు 'భుజింపు' డని చెప్పి యిమ్ము. ఆ ట్లిచ్చితివేని నీ వెవరికొకరు భుజించెనపై యా పుత్రులు
వారియందు బడయును" వని చెప్పె. ఎల్లెయని యూ రాజును మది నుల్లసిల్లి
దేవదత్తమును దేవాస్త్వపూర్ణము నైన యా సువర్ణ పాత్రమును నొడలం గయి
కొని యద్భుతమును బ్రయదగ్ధనంబు నైన యూ భూతంబునకు మొక్కి
మిక్కిలియు మునంబుపొడల దానిని వలగొనియె. పిదప దశరథుడు దేవనిర్మిత
మైన పాయసమును బడసి వెన్నిధిగన్న పేదవలె జాలఁ బ్రీతినొందినవా
డయ్యె. అంత నద్భుతాకారంబై మిక్కిలియుఁ గాంతి వెంపారు నా భూతంబును
బాయసంబు నొసంగువని నెఱవేర్చి యా యగ్నియందే మఱుంగయ్యె. అ వ్వుహీ
కాంతుని యంతఃపుర కాంతాజనము నుబ్బుసాంపునఁ బెంపారు నునుఁ గాంతులం
దభుకొత్తుచు, శరదృతువున నే కలంకయు లేని చెలువంపుఁ జందురుని కిరణంబు
లచేఁ బురణించు నాకాశమువలెఁ బ్రకాశించె. రాజ సంతఃపురము సొచ్చి
కానల్యాదేవిని జూచి 'నాకుఁ బుత్రోత్పత్తికరంబైన యీ పాయసమును బుచ్చు
కొను' మని చెప్పి, యొప్పారు పుత్రులం బడయఁగోరి యప్పాయసంబులో సగము
కానల్య కొనంగ. ఆ మిగిలిన సగములో సగము (మొత్తమునందు నాలవపాలు)
సుమిత్ర కిచ్చె. సుమిత్ర కియ్యఁగా మిగిలినదానిలో సగము (మొత్తమునం
దెనిమిదవ పాలు) కై కేయి కిచ్చె. మిగిలియున్న యెనిమిదవపాలు, మరల కై కేయి
కిచ్చినచో నదియును సుమిత్రయును భాగములందు సమాన లగుటయు, సుమిత్ర

వెళ్ళిన భాగ మెక్కుడుగా నామె కుండవలయుటయు విచారించి యమృతము లో జవులు గొలుపుచుఁ జెలువారు నా మిగిలిన పాయసంబును మరల సుమిత్రకేయిచ్చినవాడయ్యె. ఇట్లు రాజభార్యలకుఁ బాయసంబు వేటువేట పంది యిడఁగా నా రాజకాంతారత్నములు దానిం గయికొని యుల్లంబు లెంతయుఁ బల్లవింప తమ పిన్న పెద్ద యంతరువులకుఁ దగినట్లు దానిం బంచి యిచ్చుటంజేసి రాజు తమ్ము బహుశరించెనని తలఁచిరి. పిమ్మట నమ్మత్తకాళినులు మహీశుఁ డిచ్చిన మేలిపాయసమును వేటువేట భుజించి యగ్నిని సూర్యునిం బోలు తేజంబున రాజిల్లుచుఁ గొండాకకాలము కడచనఁగా నవుడు గర్భంబులు దాల్చిరి. అంత భూకాంతుఁడు దనకాంతలకు చూలు దలసూపుటఁ గనుంగొని స్వస్థచిత్తుఁడై స్వర్గంబున సురవరసిద్ధర్షి గణపూజితుండు రాజిల్లు నింద్రునివలె, సంతసంబు నొందియుండె.

ఇది పదియాటవ సర్గము



పదునేడవ సర్గము

—◆— దేవతలు తమతమ యంశముల వానరాదులఁ బుట్టించుట —◆—

విష్ణుఁడు మహాత్ముడగు నమ్మహీనాథునకుఁ బుత్రుఁడై యవతరింపఁబూనఁ గా భావికార్యజ్ఞుడగు బ్రహ్మయు దేవతలనెల్లఁ జూచి యిట్లనియె. 'విష్ణుదేవుఁడు దా నాడినమాట దప్పక మనుజుఁడై యవతరించి మహావీరుఁడుగాన మనకందఱికిని హితముసేయుటకుఁగా లోకకంటకుని రావణుని గీటణించువాఁ డగు. కాన, యమ్మహాత్మునికిఁ గింకరులై తోడుపడుటకుఁ దగిన కడిందిబలము గలవారై కపట రాక్షసులతోఁ బోరుటకుఁ గావలయునట్టి కామరూపంబులు దాల్పంజాలినవారిని మీరు సృజింపుఁడు. మఱియు వారు విచిత్రశక్తులఁ దెలిసినవారును, శూరులును, వాయుసమాన వేగశీలరును, యుక్తిశాలులును, బుద్ధిసంపన్నులును, విష్ణుదేవునిం బోలు పరాక్రమము గలవారును, బరులకుఁ జంపఁ దరముగానివారును, జతురుపాయకుశలులును, రూపముల సింగంబులవలెఁ బోలుచువారును, సకలాస్త్రశక్తియుతులును, అమృతం బాహరించినవారివలె మరణదూరులు నై యుండఁదగు. 1. అప్పరఃకాంతలలో మేలుబుత్తులైనవారలందును, గంధర్వకామినుల దేహములందును, యక్షపన్నగుల కన్నియలందును, ఋక్షవిద్యాధర కాంతలయందును, కిన్నర పన్నగ వేణుల గాత్రములందును, వానరవనితల తనువులయందును, బుత్తు

1. దేవతలకుఁ బార్యతీకాపంబునంజేసి స్వత్కేత్రములందుఁ జుత్రోల్పాదసము కలుగదు. కావున యప్పరఃప్రభుకు రిట తేత్రములుగాఁ జెప్పఁబడిరి. రావణుఁడు దిగ్విజయకాలమున కైలాసమున నందిని జూచి కోఁతి యని యపహసింపఁగా 'వావంటి బలవంతులైన కోతులచేత నే నీవు నశింతు'వని యతఁడు కాపము పెట్టియున్నవాఁడు గాన తచ్చాపానుగుణముగా తుత్తులను వానరాకారంబుల సృజించునట్లు బ్రహ్మ నియోగించినాఁడని తెలియునది.

లను మిముంబోలు పరాక్రమవంతుల వానరరూపంబుల సృజింపుడు. పూర్వమే నేను నాయంతకు జాంబవంతుం డను నెలుగుబంటిమిన్నను సృజించియున్నవాడ. నే నాపులింపఁగాఁ తోడనే నా నోరినుండి యతఁడు వైడమినాఁ' డనియె. బ్రహ్మ దేవుఁ డట్లు చెప్పఁగా నతనియానతి నందఱు గఱియింపని వానరరూపములఁ బ్రసిద్ధులయిన పుత్రులఁ బుట్టించిరి. మహాత్ములగు ఋషులును, సిద్ధవిద్యాధరులును, ఊరగులును, జారణులును మిక్కిలి వీరులగు వానరకుమారులను బుట్టించిరి. ఇంద్రుఁడు మహేంద్రవర్చతమువలె ధృతివెంపు సొంపారు వానరచక్రవర్తిని నవ్యాహతవిక్రమునిం గాంచెను. నూర్పుఁడు పగతుర నూటాడించు తన మేటిమగఁటిమికిం దగిన వానిని సుగ్రీవునిం బుట్టించె. బృహస్పతియు నఖిలవానరముఖ్యులలోపల నెంతయు నెనలేని బుద్ధిమంతుండగు మహావానరునిం దాఁడుం డనువానిం గలిగించెను. కుబేరుండును దన్నుంబోలె శ్రీమంతుండగు గంధమాదను డను వానరునిం గాంచెను. విశ్వకర్మయు సర్వకార్యనిర్మాణచణుండుగాన గొప్పవాఁడగు నలునిం గలిగించె. అగ్నికి నగ్నితుల్యంబగు తేజంబున విరాజిల్లు శ్రీమంతుఁడు నీలుం డను సుతుండు పుట్టె. వాఁడు తేజంబునను, యశంబునను, వీర్యముననుం దక్కుంగల వానర వీరులనెల్ల నతిశయించినవాఁ డయ్యె. రూపంబును ధనంబు సొంపునఁ జెంపారుచు మిక్కిలి పొగడ్తగాంచి మించు నశ్వలు తమంత మనస్సుచేతనే మైంద ద్వివిదులను గనిరి. పరుణుండు సుషేణుండను వానరశిఖామణిని గాంచె. పర్వన్యనకు మహాబలుఁడైన శరభుఁడు ప్రభవించె. శ్రీమంతుండగు హనుమంతుండు వాయువు సుతుండు. అతని దేహము వజ్రకఠినము. వేగమున నతఁడు గరుడునిం బురుడించు వాఁడు. వానరతల్లజులలో నెల్ల మిక్కిలి బుద్ధియు బలిమియుఁ గలవాఁడు. ముఖ్యులైన యీ వానరులే కాక మఱి యపార బలాధ్యులును వీరులును విక్రమశాలురును గామరూపులు నగు వానరులు రావణుం బొరిగొన నురవడించువారు వెక్కువేవురు సృజింపఁబడిరి. మఱియు దృఢశరీరులై మేరు మందర గిరులం బోలి మహాబలంబునఁ జెలంగు నెలుంగులును గోతులును గొండముచ్చులును జెచ్చెర (మానససృష్టింజేసి) జనించిరి. ఆ యీ దేవతలకుఁ గల రూపములును వేషములును బరాక్రమములును వారివారి పుత్రులకును వేఱువేఱి తప్పక కలిగినవి. మొగము మాత్రము వానరాకారం బయ్యు శరీరసంస్థానాదులందెల్ల ఆ యీ వనచరులు తమతమ పితలంబోలి విలసిల్లిరి. పరాక్రమంబునఁ బొగడ్తగన్న కొందఱు వానరులు కొండముచ్చు చెలువలయందుఁ గలిగిరి. కొందఱెలుంగు వెలందులందు జనించిరి. మఱికొందఱు కిన్నరకాంతలందుఁ బుట్టిరి. కీర్తిమంతులగు దేవతలును, మహర్షులును, గంధర్వులును, గరుడులును, యక్షులును, నాగులును, గింపురుషులును, సిద్ధవిద్యాధరులును, ఊరగులును, మఱియుం బెక్కుండు నక్కజంపు ముదంబున నచ్చరమిన్నలందును, విద్యాధరకన్యలందును, నాగకన్యలందును, గంధర్వకాంతా

శరీరంబులమందును, విష్ణుసవతారకాలమున వేలకొలదిని వసచారులగు వానరల మహాకాయులం బుట్టించినవారైరి. అందఱును గామరూపబలసంక్తులను, గామగమనులును, దర్పబలంబుల సింహశార్దూల సవృకులును నగుదురు. అందఱును శిలలుగొని కొట్టి షగర సుల్లంబెట్టుదురు ; మ్రాకులం చాల్చి చీకాకు పఱతురు. అందఱిని గోళ్లును గోఱపండ్లునే యాయుధములు. శిలలును వృక్షములును దప్ప నస్త్రములు ప్రయోగించువారుగారు. కాని దేవాంశజనితులగుటంజేసి యస్త్రప్రయోగోపసంహారముల యుపాయంబు అందఱు నెఱింగినవా రగుదురు. వారు వెనుఁ గొండలనై నఁ గడల్పఁ గలరు ; కడిందిమ్రాకులను బెల్లగింపఁగలరు ; ఉరవడిచేఁ గడలిని గూడఁ గలంచివైవఁగలరు ; పుడమి నడుగులచే బ్రద్దలు వాపఁగలరు ; మహాసముద్రంబును జెంగున లంఘింపఁగలరు ; ఆకసంబునకుం బ్రాకఁగలరు ; మబ్బులనుం బట్టుకొనఁగలరు ; మత్తిలి యడవులను బరుగువాఱు నేనుంగులనుం బట్టఁగలరు ; ఆర్పులచప్పుడుచేతనే పడులం గూల్చుగలరు. ఇట్లు కామరూపులును, మహాధీరులు నై యేవారు వానరసేనాధ్యక్షులు నూఱులక్షులు పుట్టిరి. వారి మొదలైన యా వానరచమూపతులు వానరసమూహములందు సేనాధిపతులలోనుం బ్రధానులై యుండిరి. ఇంతియకాక వారు పరాక్రమశీలురగు వానరులనుం గనిరి. కొందఱు వానరులు, ఋక్షవంత మను కొండనెత్తములందు వేల కొలది నివసించియుండిరి. మఱికొందఱు నానావిధములైన కొండల నడవుల నాశ్రయించిరి. ఈ వానరోత్తములందఱును నింద్రసుతుండై (రాజై)న వాలిని, సూర్యకమారుండై (యువరాజై)న సుగ్రీవుని, (మంత్రులైన) నలుని నీలుని హనుమంతుని, మఱియు దక్కిన వానరసేనాపతులనుం గొలుచుచుండిరి వారెల్ల గరుడునకుంగల బలంబున వ్రాలుచు, యుద్ధములందు నేర్పరులై, దర్పంబున సింగంబులను బెబ్బులులను బెనుఁబాములను బాములబెట్టుచు నిచ్చలు తిరుగుచుండిరి. మహాభుజుండను బహువిక్రమ విరాజితుండు నగు వాలి తన బాహు బలంబున నా యెలుంగుగొడ్డలను గొండముచ్చులను గోతులను బాలించుచుండె. మఱియు వారు వివిధములైన యాకృతులు గలిగి వేఱువేఱు తమ్ము గుఱుతుగొసంజేయు లక్షణంబులతోఁ గూడినవారై యా పుడమినిగల గొండలు నడవులు సముద్రంబులందలి దీవులు సంతట నెఱసి పఱలుచుండిరి. ఘోరములగు వారి కాయములను రూపులను జూడఁగాఁ గడింది మబ్బులగుంపులో వెనుఁ గొండకొమ్ములో యసం జూపట్టిరి. అట్టి మహాబలులగు నా వానరచమూపాలురు రామునకు సహాయము చేయునిమిత్తము నిఖిల భూతలమంతయు వ్యాపించి యుండిరి.

ఇది పదునేడవ సర్గము



పదునెనిమిదవ సర్గము

శ్రీరామావతారము

—●—●—●—●—●—●—
 { రామాదుల జననము-విద్యాభ్యాసము- }
 విశ్వామిత్రుడు వచ్చుట

మహాత్ముడగు దశరథుని యశ్వమేధయాగము పుత్రకామేష్టితోఁగూడ నెఱవేఱె. సురలును తమతమ హవిర్భాగములను బుచ్చుకొని వచ్చినదారిని వెడలిపోయిరి. రాజును దీక్షకొఱకుఁ బూనిన నియమమును దీర్చి పత్నులతోడఁ గూడి, భృత్యులు సైన్యములును వాహనములును బలసికొలువఁ బురముఁ బ్రవేశించువాడయ్యె. ఆ యజ్ఞమునకు వచ్చిన రాజులందఱు దశరథునిచే దమ తమకుఁ దగిన పూజ లంది ముదమునొంది మునిశ్రేష్ఠుడగు వసిష్ఠునకు మ్రొక్కి నిజదేశములకుం బోయిరి. ఆ యయోధ్యాపురముననుండి తమతమ పట్టణములకుం బోవుచున్న శ్రీమంతులగు భూకాంతుల సైన్యము లా రాజన్యులచే సీయంబడిన యచూల్యపస్త్రాగులచే శుభ్రములై సంతోషమునఁ బ్రకాశించినవి. అట్లు రాజులందఱు వీడకొని పోవఁగా నపుడు శ్రీమంతుడగు దశరథుడును, బ్రాహ్మణోత్తమ పురస్కరముగాఁ బురముఁ బ్రవేశించె. అంత నా రాజుచే జక్కఁగాఁ బూజితుండై ఋశ్యశృంగుడు శాంతాదేవితోఁగూడి, ధీమంతుడగు గోమహాదుడు నిజభృత్యులతో వెంటబడిచిరాఁగా, బయనమై పోయెను. ఇట్లు రాజా బ్రాహ్మణోత్తమలనందఱిని వీడకొలిపి గోరిక లీడఁగఁ గొడుకు లెప్పుడు పుట్టుదురో యని చింతించుచు సుఖింబుండె. అశ్వమేధయాగము ముగిసి యొక సంవత్సరము గడిచినదయ్యె. అంతఁ గౌసల్యాదేవి పండ్రొడవదియగు చైత్రమాస మున నవమీతిథిని బునర్వసు నక్షత్రమునందు సూర్యాం గారిక శని బృహస్పతి శుక్ర లైదుగురును దమతమ యుచ్చస్థానంబులైన మేష మకర తులా కర్కటక మీనంబులం దుండఁగా, నందు బృహస్పతి చంద్రునితోఁ జేరియుండఁ గర్కటక లగ్నంబునందు, నకల జగన్నాయకుడును, సర్వలోక సమస్కృతుడును, సమస్త శుభలక్షణ లక్ష్మీతుడును, ఇత్యైకువంశ వర్ధనుడును, మహాభాగ్యవంతుడును, విష్ణుదేవు నర్ధాంశంబును నైన రాముడను పుత్రఃలామునిం గాంచెను. కౌసల్యాదేవియు మిక్కిలి తేజంబు రంజిల్ల, వజ్రరేఖఁ గేలందాల్చియున్న యా పుత్రునిం గాంచి, వజ్రంబుదాల్చిన దేవేంద్రునిగన్న యదితీయుంబోలె, నెంతయుం బ్రకాశించినదయ్యె. అంత సత్యపరాక్రముండగు నా దశరథుడు గైకేయియందు ప్రత్యక్షవిష్ణుదేవుని చతుర్థభాగంబును దదీయ నకల కల్యాణగుణ యతుండు నగు భరతుం డను సుతునిం గాంచె. పిదప వీరులును నకలాస్త్రములం దారి తేటిన వారును విష్ణుపు నాలవ యెనిమిదవ యంశములుగూడినవారు నైన లక్ష్మణ శత్రుఘ్ను లను కుమారుల సుమిత్రాదేవి గనియె. ప్రసన్నమతియగు భరతుండు

పుష్కమిని మినలగ్నమందు నువయించె. లక్ష్మణశత్రుఘ్ను లాశ్లేషానక్షత్రమునఁ గటకలగ్నమందుఁ సూర్యుఁ డుదయించి యుండఁగాఁ (మధ్యాహ్నము నందుఁ) బుట్టిరి. ఇట్లా మహీపాలునకు ననురూపులై గుణవంతులు నై కాంతి వెల్లునఁ బూర్వభాద్రా నక్షత్రంబులు నాలుగుంబోలె మిక్కిలియుఁ దులకింప మహాత్ములు నలువురు గొడుగులు జనియించినవారైరి. అయ్యననరమున గంధర్వులు మధురముగాఁ బాడిరి; అప్పరోగణంబు లాడిరి దేవదుందుభులు మొరసె. అమరు లాకసంబుననుండి పువ్వులసోనలు గురిసిరి. ఆయోధ్యయందును జనులు గ్రీక్కిటిగా నెఱసి సంతోషంబు నిండ్లార నమృహోత్సవంబుఁ గొనియాడిరి. నలు గడ జనబృందంబు గ్రందుకొన, నట నర్తకులు రసభావంబు లొకపక్కంబున నభినయింప, నొకచాయ గాయకులు పాడ, నొకదెస వాద్యశిల్పులు పలువిధ ముల వాద్యముల వాయింప, మఱియొక్కచక్కని తరులగు సూత వంది మాగధుల స్తుతివాక్యంబులు బలసికొన, రాజమార్గము లెంతయు మ్రోగుచుండె. రాజును జౌరాణికులైన సూతులకును, వంశావళిం గీర్తించు మాగధులకును, స్తుతిపాఠకులగు వందిజనులకుఁ దగు పారిశోషికము లొసంగె. బ్రాహ్మణులకు గోవులను ధనమును వేలకొలది నిచ్చె. పిదప లక్ష్మణుండు పుట్టిననాటికిఁ బదునొకండవ దినము, ¹అనఁగా రాముండు పుట్టినది మొదలుగాఁ బండ్రెండవ దినము గడవఁగాఁ బదుమూడవ దినమునందు రాజు కొడుకులకు నామకరణము సేయువాఁడై యందులకుఁ బరమప్రీతుండగు వసిష్ఠునిచే మహాత్ముండైన జ్యేష్ఠునకు రాముండనియు, కైకేయి సుతునకు భరతుండనియు, సుమిత్రాదేవి నూనులలో నొకనికి లక్ష్మణుండనియు, మరియొకనికి శత్రుఘ్నుండనియు నామములు గావించెను. ఇట్లు గావించి యతఁడు పట్టణములను బల్లెలను నుండు బ్రాహ్మణులకు భోజనములు పెట్టించి వారలకుఁ గొలఁదిలేని రత్నజాలము లనేకము లొసంగెను. పిదప గుమారులకు జాతకర్తాది సమస్తకర్తములను జేయించినవాడయ్యె. ఆ కుమారులలో వయస్సునఁ బెద్దవాడగు రాముండు ధ్వజమువలె నిజకులముఁ బ్రకాశింపఁజేయుచుఁ దండ్రీకి నెంతయు సంతసంబుఁ గూర్చుచు బ్రహ్మదేవునివలె సకలప్రాణులకు

1. మూలంబున 'ఏకాదశాహస్' అనుటచే పదునొకండవదినము గడవఁగా పండ్రెండవ దినమున నామకరణము జరిగెనని యున్నది. త్సత్రియులకుఁ బండ్రెండవదినమును సూతక మని శ్రుతియుఁ, బదుమూడవదినంబున నామకరణం బని స్మృతియుఁ బెప్పటంజేసి పదునొకండవదినము గడవఁగా పండ్రెండవదినమున నామకరణము సేయుట విరుద్ధ మగును. కావున నిట 'ఏకాదశాహస్' (పదునొకండవదినము) అనఁగా లక్ష్మణుండు పుట్టినది మొదలుకొని పదునొకండవదినముగా గణించుకొనవలయును. అప్పుడు రాముండు మందునాడు పుట్టినవాఁడు గాన, అతఁడు పుట్టినది మొదలుకొని పండ్రెండవ దినమగును. అది గడవఁగాఁ బదుమూడవదినమున నామకరణము జరిగెననుట ఉపపన్నమగును.

బ్రియుండై యుండె. కుమారు లందఱును వేదంబుల నభ్యసించి ధనుర్వేదంబునను విశారదులై శూరులై లోకహితాచరణపరాయణులై వేదార్థముల నెఱుంగుటం జేసి జ్ఞానసంపన్నులై, ఆ జ్ఞానమువలనఁ గలుగు నకల కల్యాణగుణముల పెంపున సొంపారుచుండిరి. వారలలోపల రాముఁడు మిక్కిలి తేజమున రాజ్యలుచు నెందును డిందువడని పరాక్రమంబును గలిగి కందులేని నునుఁ జందురుండునుం బోలె లోకు లకుఁ గన్నుల విందులు గావించుచుండె. మఱియు సతండు గజముల మూఁపులెక్కుట యందును, తురంగముల నారోహించుట యందు, యుద్ధంబుల రథములను మెలపు మెలకువలయగుదును, అసమానుండని యందఱును బొగడ నెగడుచు విలువిద్య యందు నారి తేజి, పితృశుశ్రూషాపరుండై యొప్పుచుండె. రామునికిఁ గైంకర్యంబు నేయు సొంపు నెప్పుడు సంపాదించుచు లక్ష్మణుఁ డుండు. అతఁడు తనకుఁ బెద్దన్నయు నకల జగదభిరాముండు నగు రామునకుఁ బిన్ననాఁడనుండియు నెప్పుడును మిక్కిలి నెయ్యంబు తీయ్యంబుఁ జూపుచుండు. మఱియు నా లక్ష్మీసంపన్నుఁ డా రామునకు నిజ శరీరముకంటెను సర్వవిధంబుల నతి ప్రియకరుండై యాతనికి మేలి వెలుపల నున్న మఱియొక ప్రాణమో యనఁ దగియుండె. పురుషలలామున కా రామునకుఁ బ్రాణపదంబైన యా చిన్నతమ్ముఁడు లేనిచో నిదురరాదు తల్లి మృష్టాన్నముఁ దెచ్చి యుంచినను లక్ష్మణుండు లేక దానిని గుడువ నొల్లఁడు. ఎప్పుడేని రాముఁ డను గుఱ్ఱంబెక్కి వేటాడఁ బోయెనేని యపుడే లక్ష్మణుఁడు దానును విలుదాల్చి యాతని వెంటనె కంటికి తెప్పవలెఁ గాచుచుఁ బోవుచుండు. ఇట్టి లక్ష్మణునకు దమ్ముఁడుగాన శత్రుఘ్నుఁడు దాను నట్టి గుణంబులు గలవాడై భరతునిఁ గొలిచె. దానంతేని భరతున కతఁడు ప్రాణములకంటె నత్యంతప్రియుండై యుండె. ఆ శత్రుఘ్నునకు భరతుఁడు నల్లె యతిప్రియుండై యుండె. దశరథుఁడు మహా భాగ్యసంతులగు ప్రియపుత్రులు నలుపురం బడసి నలుపురు దిక్పాలకులచేత బ్రహ్మదేవుండునుంబోలె మిక్కిలి సంతసిల్లె. ఇట్లు దశరథునకు వారిని గన్నంత మాత్రచేఁ గలిగిన కేవల సంతోషమే కాదు. వారు వయసున మంచి శాస్త్ర జ్ఞానము గడించి నకలసుగుణముల రాణించుచుఁ బరాకుపడిచేసిన యకార్యంబుల యెడ సిగ్గును మంచి జ్ఞానవంతు లనియెడి కీర్తియుఁ గలిగి నకల లౌకిక కార్యముల యెఱుకయు దవ్వులంగను బుద్ధిఘోరవయుఁ బడసి మహిమంగాంచి యపారతేజ మున దీపించుచుండగాఁ జూచినయప్పు డతనికి బ్రహ్మలోకాధిపత్యము గలిగి సంతియ విశేష సంతోషమును గలిగె. వారట్లు తమ తండ్రి మెచ్చుటచే గర్వము పొచ్చి సోమరులుగాక పురుషసింహులుగాన మఱియు నినుమడిగా వై దికములగు స్మృతి పురాణదులం జదువుచు పితృశుశ్రూషయందు జాగరూకులై మీఁదు మిక్కిలి విలువిద్యం దగిలి కఱచుచుండిరి. అంత దశరథుఁడును బుత్రుల కయ్యై కాలములఁ జేయందగు ధర్మముల నెఱిగినవాఁడు గాన వారికి వివాహమునకుఁదగు

వయసు రాజుజూచి వారి మెట్లెక్కినిగుడించి పురోహితునిని బంధులనుం గూడి యాలోచించెను. అట్లమ్మహాత్ముడు మంత్రులతో నాలోచించుచుండఁగా మహా తపఃప్రభా సంపన్నుడగు విశ్వామిత్రుఁ డారాజుం ఖాడఁ గోరి యచటికి వచ్చి దౌవారికులను జూచి 'ఓరి ! కుశికవంశమున జనించిన గాధినుతుఁడు విశ్వా మిత్రుఁడు వచ్చె నని వేగ చెప్పు' డనియె. వారవాక్యము విని యందఱును మనమున భయమును సంభ్రమమును బిరిగొనఁ బురికొని రాజగృహమునకుఁ బరుగునం బోయి యిత్వోకుకులతిలకనకు రాజునకు విశ్వామిత్రుని రాక యెఱింగించిరి. అది విని యమ్మహాకాంతుఁడును సంతసిల్లి యెచ్చరికమీఁటఁ బురోహి తునింగూడి, బ్రహ్మదేవుని దేవేంద్రుఁడునుంబోలె, అమ్ముని నెదుర్కొని చని, కాంతిపెల్లునఁ దేజరిల్లుచు నియమంబుల వాడిమీఁ బోడిమిగన్న యా తిబిసి మిన్నం గాంచి మించు సొంపున మోము వికసింప నాతనికిఁ బురోహితునిచే నర్ఘ్య మిప్పించెను; అమ్మునియు శాస్త్రవిహితవిధానంబున జనవిభుఁ డొనఁగిన యర్ఘ్యముఁ గయికొని యాతనికి జూచి "రాజా ! సేమమా ? కోరినవన్నియు నొడంకూడి కొఱుపడక పయింబయిఁ బెరుంగుచున్నవా ? నీ భార్గ్యకర్తృబునంజేసి నీ పట్టణ మును, బొక్కనమును, దక్కంగల దేశమును, ఏ యుపద్రవము లేకున్నవిగదా ? నీ బంధువులకును మిత్రులకును గుశలమా ? సామంతులైన రాజు లందఱు నీకు నడఁగి మఱిగి యుందురా ? పగతురెల్ల గెలువంబడిరే కదా ? యజ్ఞ దేవతార్చ నాది దైవకర్తయులును, సతిధిసత్కార సామదానాది మానుషకర్తయులును జక్కఁగా ననుష్ఠింపఁబడునే" యని యడిగె. పిదప నమ్ముని వసిష్ఠునిం జేరఁగి యతనిని దక్కంగల వామాదేవాదియుషులను మహాభాగులను న్యాయముచొప్పున వారివారి కుశలం బరసె. ఇట్లు విశ్వామిత్రుఁడు బహుకారింప వారెల్ల మనంబు లుల్లసిల్లి రాజసభను బ్రవేశించి వారివారికిం దగునెడలఁ గూర్చుండిరి మహోదారుడైన యమ్మహావరుఁడును మేనం బులకలొత్త నా తాపసోత్తముఁ బూజించి సొంపు మెఛారఁగా "మునీశ్వరా ! పుత్రుల వివాహంబుగూర్చి చింతించుచున్న నాకు నీవు నీయంతఁ జనుదెంచుట యమృతము లభించినట్లును, నిర్జలదేశంబున వాన గురిసినట్లును, బిడ్డలు లేనివానికి సజాతీయయగు భార్యయందుఁ గొడుకు పుట్టినట్లును, బోయిన వెన్నిధి మరల దొరకినట్లును, మంచి యభ్యుదయకాలమున మించుసొంపు గలిగినట్లును అగునని తలంచెద. నీకు స్వాగతము. బ్రాహ్మణోత్తమా ! నీకుంగల వెనుఁగోరిక యేమి ? దాని నెట్లు జేయవలయు ? నా దాన మునకు నీవే మిక్కిలి యర్హుడవు. ఇట్టి నీవు నా యదృష్టవశమున నిచ్చోటికి విచ్చేసితివి. కాన యిప్పుడే నా జన్మము సఫలమయ్యె ; నా జీవనము సుజీవన మయ్యె. నీవు మొదట రాజర్షివై వెలసి పిదపఁ దపము పెంపున మిక్కిలియుఁ గాంతి దీపించుచు బ్రహ్మర్షివైతివి. కావున రాజర్షిగను బ్రహ్మర్షిగను మఱియుం

పాటింపక నా కొనంగఁ దగు. 'వీడు బాలుఁడే. వారల నెట్లు చంపునో' యన వలదు. నేను గావై యుండఁగా నీతఁడు దివ్యంబగు తన తేజమున వా రిరువురి నే కాదు, విష్ణుకారులగు రక్కసులనెల్ల జక్కాడ సమర్థుఁడు. మఱి యితనికి నుది యము లేక పలుచందంబుల నేను మే లొడఁగూర్తు. దానిచే నీతఁడు మూఁడు లోకంబులను బ్రభ్రాశించు ఁడగు. ఆ మారీచ సుబాహులు రాముని మార్కొని యొక్కింతయు నిలువలేరు. రాముండు తప్ప మఱి యెట్టి వాఁడి మగండును వారిని జంపునంత తేగుదారిగాఁడు. 'రాముఁ డెంతశూరుఁ డయ్యును వారును మిక్కిలియు వీర్యవంతులే కాన గెలువందరమా' యందువేసి, వా రెంత వీర్యగర్వితులై యున్నను బాపాత్ములు గావున నప్పాపమూలమునం జేసి కాలపాశమునకు లోనై యున్నవారు. కాన మహాత్ముఁడగు రాజశాస్త్రులునికి రామునికి వారొక సరకుగాదు సుమీ. రాజా ! కొడుకని గారాబము చూపవలదు. నా యీ మాట నమ్ముము. నే నిది ప్రతిజ్ఞ నేసి చెప్పెద. ఈ రాక్షసు లిరువురును జంపఁబడిరియే యెఱుంగుము. ఇది యెట్లు చెప్పఁగలిగితి నన, ¹ ఈ రాముండు మహాత్ముండనియు నెయ్యెడను

1. ఇందులకు 'అహం వేద్మి మహాత్మానం రామం సత్యపరాక్రమమ్ | వసిష్ఠోఽసి మహాతేజా యే చేమే తపసి స్థితాః' అని మూలము. ఇందులకు విశేషార్థము : (అహమ్) నేను-అనగా బహు గురువుల నుపాసించి, యోగబలంబున పరావరతత్త్వంబుల కలరూపు నెఱింగి, జటా కల్పలంబులు దాల్చి, తపంబునీయు సాత్త్వికుండనై, మోక్షకామేష్టి నేసి, ధర్మమోక్షంబులుమాత్రము గయికొన్న బ్రహ్మీయగు నేను అనుట. ప్రసిద్ధమై దానిని పరామర్శించుట 'అహమ్' అను సర్వనామ శబ్దముచేత ఈ యర్థము ఫలించినది. ఇట్టి నేను రాముని ఎఱుంగుదును; గాని నాకు వ్యత్యస్తముగా కర్మకుండనై, రాగద్వేషంబులు దాల్చి, సుసారమగుండగు రాజసుండనై, పుత్రకామేష్టింజేసి, ధర్మకామంబులు మాత్రము గయికొన్న కేవల క్షత్రియుండవగు నీవు ఎఱుంగఁ జాలవనుట. రాముని ఎట్టివానిగా నెఱుంగుదు ననఁగాఁ జెప్పుచున్నాఁడు. (మహాత్మానమ్) 'వేదాహమేతం పురుషం మహానైమ్' అను శ్రుతి చొప్పున అపరిచ్ఛిన్న మహిమగలవానినిగా; లేక 'లేజనాం హి న కయ స్సమీక్ష్యతే' అన్నట్లు బాల్యమందును నిరతికయ వైభవము గలవానినిగా; లేక అగ్నియనఁగా దేహమనియు సర్థము గావున 'మహాత్మానమ్' అనఁగా 'న తస్య ప్రాకృతా మూర్తిః' అను స్మృతి చొప్పున అప్రాకృత దివ్యమంగళ విగ్రహునిగా; లేక, 'అభయం సర్వభూతేభ్యో దదామ్యేత ద్ద్యోతం మయి' అన్నట్టి మహాస్వభావము కలవానిగా ననుట. ఇంకను ఎట్టి వానినిగా ననఁగాఁ జెప్పుచున్నాఁడు (సత్యపరాక్రమమ్) ఎప్పుడు నొక్కరూపమైయుండు పరాక్రమము గల వానినిగా, లేక, సత్యమవలన పరుల నాక్రమించు వానిని, అనఁగా, ప్రకటి సంబంధము వలనఁ దనకుఁ బ్రతికూలులై యుండుటను బలుమాటు నివర్తింపఁ బాలుపడియుఁ బ్రతికూలురు గా నే యుండిరే యట్టివారలకు చంపువానినిగా, లేక, 'మఖసుప్తః పరంతపః' అన్నట్లు పరా క్రమంబు చూపకయుండు నిద్రాది సమయములందును, ఆకారముయొక్క యాజ్ఞావ్యవస్థానువలన శత్రుభయంకరుడై యుండువానినిగా ఎఱుంగుదును. కార్యవశమున నే నొక్కఁడే యిట్లు చెప్పు చున్నానని తలఁపకుము. వసిష్ఠుఁడును జెప్పెడి ననుచున్నాఁడు. (వసిష్ఠోఽసి) నీకు ఆ ప్రత్యయఁడును

గడింది పరాక్రమంబు గలవాడనియు నే నెఱుంగుదు. నేనే కాదు. మహానుభావుండైన యీ వసిష్ఠుడు నెఱుంగు. మా యిరువురే కాదు. మఱియు ననవరత తపోనిరతులై యున్న యీ వామదేవాది మహర్షులందఱును నెఱుంగుదురు. వేయేల ? పుడమియందు నీకు మిక్కిలి ధర్మాభివృద్ధియు యశస్సవృద్ధియు స్థిరముగా నుండవలయునని కోరితివేని రాముని నా కీయం దగు. నాయొక్కని మాట వినియే యాయవలదు. వసిష్ఠుడు మొదలైన నీ మంత్రులందఱు ననుమతించి రేని పిదప రామునిఁ పంపుము. తామర తేకులను బోలు కన్నులు గలిగి చెన్నారు గారాముని రామునిఁ బెక్కుదినంబు లెడఁబాసి యెట్లుందునో యని వందరవలదు. బహు దినంబులు కాదు; పదిరాత్రులే నీ గారవంపుఁ గొమరుఁడు నాకుఁ గావలయు. కాన యంతవఱకు నేచింతయులేక నాకు నతని వేగ యొందగు. రఘుకులతలకా ! నాయజ్ఞకాలము మీఱిపోకుండునట్లు మునుముట్ట రామునిఁ బంపుము. నీకు శుభమే యగు. కావునఁ గొంచెమైనను మనమున శోకింపకు.” ఇట్లు మహాతేజుఁడగు నమ్ముని రాజు ధర్మాత్ముఁడుగాన ధర్మార్థసహితంబగు వచనంబు సెప్పి యూరకుండె. విశ్వామిత్రుఁ డిట్లు శుభముగఁ జెప్పినవాక్యము విని రాజేంద్రుఁడు తీవ్రంబగు శోకంబుపాలై వెఱచి మొగము విన్ననై యుండె. మనంబుపట్టగు హృదయంబును దద్దయుం బ్రద్దలు వాపు నమ్మునిమాట విని రా జపుడు కరంబు నొచ్చినవాడై సింహాసనముననుండి వడవడ వడంకె.

ఇది పందొమ్మిదవ సర్గము

—:—

ఇరువదవ సర్గము

◆◆◆ దశరథుఁడు రామునిఁ బంపుటకు విషాదపడుట ◆◆◆

రాజసింహుండు విశ్వామిత్రుం డట్లాడిన వచనంబు విని ముహూర్త కాలము ప్రాణములేనివాడుంబోలె నుండి, యంతఁ డెలివినొంది యిట్లనియె. “మునీంద్రా ! తామరలను బురుడించు కన్నులుగల నా చిన్నిరామునకు నింకను

కలాచార్యుఁడన, అపి శబ్దముచే నాకు విశోధియును అగు వసిష్ఠుఁడు ననుట. ఆ వసిష్ఠుఁ డెట్టివాఁడన-(మహాతేజాః) బ్రహ్మకుమారుఁడను యోగసిద్ధజ్ఞానుఁడు ననుట; లేక; ఎవ్వఁడు చెప్పఁగా నేను బ్రహ్మర్షి నైతి నో యట్టి ప్రభావసంపన్నుఁ డనుట. వసిష్ఠుఁడు నీ వాడు గనుక మన యిరువుర వివాదంబు — నతఁడు నీకుఁ బక్షపాతి గావచ్చున. కాన నతఁడట్లుండనీ — రాజవ్యారసంబంధము లేమిచే పక్షపాతము చూపని యితరులు నట్లే యెఱుంగుదు రనుచున్నాఁడు. (యే శేరీ) ‘శస్యధీరాః పరిజానన్తి యోనిమ్’ అన్నట్లు అవతారరహస్యవిదులగు వామదేవాదులకుట. వీరును నీకుఁ బ్రియపరులు గావచ్చును గాన వీరట్లుండనీ. శేవలపరమైకాంతులు నట్లే యెఱుంగుదురనుచున్నాఁడు. (శపసి స్థితాః) కాయకవ్యాపారములను వదలి నదా తపంబునందే నెలకొని యుండువారనుట. వీరందఱిని నేటనేఱి యడిగి యుండ అనుమతించినచో రాముని ఇమ్మా అని భావము.

1 బదియాతేండ్లును గావయ్యె. ఇప్పుడు పండ్రెండేడులు నడచుచున్నది. ఇంతటి కనుగాయ యెట్లు పోరనేర్చు ? నా యొడిని విడువకుండు కూన నన్నెట్లు విడనాడి యుండగలడు. ఇంతకు నాటలాడికొనుటకే కాని యుద్ధమునకు యోగ్యుడుగా గనుపట్టడు. మనుష్యులతోడను బోరాడి యెఱుంగఁ డన్న నిక నొక్కనితోఁ గాదు వెక్కండ్రు రాక్షసులతోఁ బోరాడఁ జాలుననుట నాకుఁ దోఁపకున్నది. అయినను నాయాడినమాట కల్గినేయను. ఇదే పూర్ణముగ నొక యక్షోహిణి యంతసేన నా పాలనకును ఆజ్ఞకును లోనై యున్నది. దీనితోడం బోయి నే నా రాక్షసులతో మార్కొనియెద. ఈ నా భటులు శూరులును బటుపరాక్రములు నై సకలాస్త్రములం దారితేరి యుండుటంజేసి యిరువురు రాక్షసు లననేల; బహు రాక్షసగణములతోడనుఁ బోరాడఁ జాలుదురు; కాని రామునిఁ దోడ్కొని పోవఁదగదు. నేనే విలుదాలిచి యీ సేనలకున్యెల్లఁ గావై యని మొన నిలిచి యుసురు నా మేనియం దుండువఱకు నా యసురలతో వెఱచఱువక మాఱుకొని యెద. నేనందులకు రాగా, దానంజేసి సీవ్రతకార్యము సురక్షితంబై నిర్విఘ్నముగా జరుగఁ గలదు; కాన రాముని దోడ్కొని పోవం దగదు. వీడు బాలుడు. కాన విలువద్యయందుఁ దేరుగడయైనవాడు గాడు. మఱియు శత్రువుల బలాబలంబులు నెఱుంగఁడు. అస్త్రబలంబును గలవాడు గాడు. ఇక యుద్ధమం దారి తేటినవాడును గాఁ డననేల ? రాక్షసులలో కపటయుద్ధకుశలులు. అట్టి వారితోఁ బోరాడుటకు నీ బుడుతఁడు మొదలంటఁ దగఁడనుట నిజమేకదా. రామునివిషయ మిటుండ, మునీంద్రా ! నా విషయ మికఁ జిత్తగింపుము. రామునిఁ బాసి యొక ముహూర్తము సేవైన నేను జీవించి యుండునోప. దీనిం బట్టియేని రామునిఁ దోడ్కొనిపోవ నీకుఁ దగదు. రఘుకులదీపకుండైన రామునే కొనిపోవఁ దలఁచితేనేని, చతురంగబలంబుతోఁ గూడిన నన్నును, వానితోఁగూడఁ గొనిపోయి. అఱువదివేల యేండ్లు గడచినవిషయ ఉపవాసాది వ్రతముల నంతో కష్టపడి యీ బుడుతవానిం గానక కంటి. ఇది తలఁచియేని నీకు రాముని దోడ్కొని పోవం దగదు. మఱియు నలువురు గొడుకులలోపల నాకు రాముని యందు మక్కువ మిక్కిలి యెక్కువ యగు. వాడే నాకు జ్యేష్ఠసుతుడు ; కడు భార్యకుడు. అట్టి రామునిఁ దోడ్కొనిపోవం దగదు. మునిపుంగవా ! ఆ రాక్షసుల

1. పదాతేండ్ల త్కలితమగుచుండే యుద్ధమునకు అర్హుఁడని కాస్త్రము. రాముడు ('హిన పాదకపర్షణి') పదాతేండ్లకుఁ దక్కువైన వయస్సు గలవాఁడనట చే యుద్ధమునకు అర్హుఁడుకాఁడని భావము. మారీచుడు రాణునితో 'బాలో ద్వాదశశ్లోకైశ్చ మృతాస్త్రశ్చ రాఘవః' అని రాఘవకు, విశ్వామిత్రునితోగూడ వచ్చివుడు, వయస్సు పండ్రెండేండ్లని చెప్పినాడు. కనుక 'హినపాదకపర్షణి' అనఁగా నాలుగేండ్లు తక్కువయైన పదాతేండ్లు - అనఁగా పండ్రెండేండ్లు గలవాఁడని యర్థము.

వీర్య మెట్టిది? వారెవరి కొడుకులు? వారల పేరేమి? వారల యాకారము లెంతటివి? వారికి నధిపతు లేవరు? కపటముద్ధకుశలులగు నా రాక్షసులకు రాముడుగాని, నా సైన్యములుగాని, నేనుగాని ప్రతీకారము నేయవలసిన దెట్లు? రాక్షసులు వీర్యగర్వితులు గావున నట్టి దుష్టాత్ముల రణంబున నే యుద్ధ పన్ని మార్కొనం దగు. మహాత్మా! ఇని యన్నియు నాకుం జెప్పవే” యనిన విశ్వా మిత్రుడు ‘రాజా! పులస్త్యమహర్షి వంశంబునఁ బుట్టిన రావణుం డను రాక్షసుఁ డొక్కఁడు గలఁడు. వాఁడు బ్రహ్మవలన వరముగాంచి యగ్గలంపు బలం బునను సవార్యం బగు వీర్యంబునను మించి వెక్కండ్రు రాక్షసులు బలసికొలువ ముట్లొకంబులను మిక్కిలి పీడించుచున్నాఁడు. వాఁడు సాక్షాత్తుజేరునకుఁ దప్పుడు; విశ్రవసుం డను మునికిఁ గొడుకు; రక్కసులకెల్ల నొడ మండు; మహా పరాక్రమవంతుఁడు. కాబట్టి వాఁడు ప్రసిద్ధుఁడే యగును గాన నీవును వానిని వినియుందువే కదా. అ మ్మహాబలవంతుఁడు దానై వచ్చి యజ్ఞములను జెఱుప నయితిగాని యప్పుడు, వానిచేఁ బురికొలుపఁబడి మారీచ సుబాహులను నిర్దళు రాక్షసులు మహాబలులు యజ్ఞంబులకు విఘ్నంబులు గావించు’రనియె ఇది విని యవుడు రాజ, “మునివరా! అట్టి దురాత్మునితో రణంబున మార్కొని నిలువ నేను శక్తుండను గాను. నీవు ధర్మజ్ఞుండవు. నాకు గురుండను దై వంబును నీవ. కావున నా కుమారునెడను, నీ నియోగంబు నేయ నోచని యల్పభాగ్యుండగు నా యెడను బ్రసన్నుండవు గమ్ము. దేవ దానవ గంధర్వ యక్ష పతగ పన్నుగులును ఆ రావణుని మార్కొని నిలువనోప రన నిక మానవు లెంతమాత్రము. వాఁ డక్కజంపు బరాక్రమవంతులనేని యుక్క డంచునట్టివాఁడు. కాన నే నొక్కండను గాని, బలంబులతోఁ గూడికాని, కొడుకులం దోడుసేసికొని కాని వానితోడం బోరాడనోడ; వాని బలంబులతోనేని తలపడంజాల. అమరులపలె బొడసూపుచు యుద్ధంబుల నారితేఱకున్న నా చిన్నారిగొమరునిఁ బున్నాచునరకః స్తారకుని నే నెట్లు నియ్యంజాల. మఱి, నీ యజ్ఞమును జెఱుపు సుందోపసుందకుమారులై న మారీచ సుబాహువులు యమునింబోలువారై యున్నవారు. కావున నీకు నా కుమారు నీయంజాల. మారీచ సుబాహు లిరువురును మిక్కిలి వీర్యంబు మీఱి యుద్ధముల గడిచేటి యున్నవారు. నేను నా మిత్రులందఱును నొక్కమొత్తంబుగాఁ గూడియు వారిలో నొకనితోనేని పోరాడగలనా?” యని చెప్పుటయు నా కౌశికుండు నింతం తనరాని ఖోపావేశంబు పయికిన యజ్ఞంబుఁ దొలుత సమిధలచే వేల్వంబడి పిదప నేయి ప్రాయఁగాఁ దడిసి దిగ్గురన సెగ లేనకొలుపుచు మండు నగ్నిహోంత్రంబుం బోలె బ్రజ్వలించినవాఁ డయ్యె.

ఇది యిరువదవ సర్గము.



ఇరువదియొకటవసర్గము

—◆— వసిష్ఠుడు విశ్వామిత్రుని మహిమఁ దెలిపి దశరథునిఁ దేర్చుట —◆—
 పుత్రస్నేహమున మహారాజు తొట్టుచుచుఁ జెప్పిన వాక్యంబులు విని
 విశ్వామిత్రుడు కోపాక్రాంతుడై 'నేను వేడిన యర్థమును జేయునట్లు నీవు
 మొదటఁ ప్రతిజ్ఞ సేసి, యప్పు డాప్రతిజ్ఞను విడువఁగోరితివి. పరమ భార్గవులైన
 రాఘవుల యిక్కులంబునకు నిటు లాడితప్పట తగునా? చెప్పి తప్పట నీకు నొప్పిద
 వగునేని చెప్పుము. నా వచ్చినదారిని బోయెదను. సత్యసంధమగు కాకుత్స్థవంశం
 బునఁ బుట్టినవాడవు చెప్పినమాట పొల్లుచేసి బంధువులఁ గూడి సుఖంబుండుము'
 అనియె. ఇట్లా ధీమంతుడు రోషసమాక్రాంతుడగుటయుఁ బుడమియైల్ల
 గడగడ వడంకె. అతం డేమిసేయునో యని దేవతల మనంబుల దిగులు దగిలె.
 అంత సువ్రత నిరతుండును మతిమంతుడు నగు వసిష్ఠుండు జగంబంతయు బెదరు
 గదరుటం జూచి రాజుతో 'భూపరా! నీ వాడితప్పని యిత్వైక్యకులంబున
 జనించినవాడవు; మఱియొక రూపుందాల్చిన సాక్షాద్ధర్మమో యనం దగు
 వాడవు; ధృతిమంతుండవు; వ్రతపరాయణుండవు; శ్రీమంతుండవు. ఇట్టి నీకు
 ధర్మంబు తప్పందగదు. ధర్మాత్ముం డని మల్లోకంబులనుఁ బ్రఖ్యాతి గన్న
 వాడవు. అడిగినమాట తప్పకండుట నిజధర్మంబు. దాని ననుష్ఠింపుము. అధర్మ
 మును గయికొనరాదు. ఇట్లు చేసెదనని యొప్పుకొని యట్లు సేయనివాడు దాను
 మున్ను చేసిన యశ్వమేధాది యాగంబులను, నిర్మించిన వాపీ కూప తటాకాదు
 లను నిష్ఫలములుగాఁ జేసికొనును. కాబట్టి రాముని ఋషి కిమ్ము. రాముఁ
 డస్త్రము కఱచిన నేమి? గఱవకున్న నేమి? కాశికం డతనికిఁ గావై యుండఁగా
 నగ్నిచక్రంబుచే నానరింపఁబడిన యమృతముంబోలె రాక్షసు లతనిని జెనకఁ
 జాలరు సుమీ. రూపొందిన ధర్మమే యితఁడు. ఇతండు వీర్యవంతులలోన మేలు
 బంటి. బుద్ధింజేసి లోకంబునం దతిశయించినవాఁ డితండు. ఇతఁడు తేజుబునకు
 మేలితెంకి. కాన యింతటి తపసి మఱియొకఁడు లేడు. సచరాచరంబు లగు
 మూఁడు లోకములను గల నానావిధంబులగు సస్త్రంబుల నన్నియు నీతఁ డెఱుంగు.
 ఇతం డెఱింగినన్ని యస్త్రంబుల నింతవఱ కెవ్వఁడును దెలిసికొన్న వాడఁడగుఁడు;
 ఇక నెవ్వరును దెలిసికొననుం జాలరు. యక్షవీరులును కిన్నరులును నురగులును
 మతెవ్వరును నేరరు. పరమభార్గవులైన భృశాశ్వనిపుత్రు లస్త్రము లగు
 దురు. తొల్లి కాశికఁడు రాజ్యము సేయుచున్నప్పు డతనికి భృశాశ్వం డా
 యస్త్రములన్నియు నొసంగినాడు. భృశాశ్వనికి దక్షప్రజాపతి పుత్రిక లిద్దరియం
 దా పుత్రులు పుట్టిరి. వారు నానారూపులను మహావీర్యవంతులు నై మిక్కిలి
 కాంతిం దేజరిల్లుచు జయంబు లొనంగుదురు. దక్షునికి జయ, సుప్రభ యని
 సన్నని కాఁదీగెలం జెన్నారు కన్నియ లిరువురు గలరు. వారిరువురు మిక్కిలియు
 వెలుంగునట్టి యస్త్ర శస్త్రంబుల సూటిం గాంచిరి. వారిలో మొదట జయ

కొలంది యిడరాని మహిమ గలవారును గామరూపులును అదృశ్యాకారులు నైన మేటి కుమారుల నేబండ్రి నసురసైన్యంబులం జెండాడుటకొఱకుఁ బడసి నదయ్యె. పిదప సుప్రభ యెదిరింపను గ్రిందుపఱుపను సలవికాని బలవంతుల నేబండ్రి కొడుకులఁ దానును గాంచె. ఆ యస్త్రంబుల నెల్లఁ బూర్ణంబుగ నీ కౌశికం డెఱుఁగు. వానినే కాదు ! ఈ సకలాస్త్రవిదుం డితకుఁ గని విని యెంఱుం గని యస్త్రముల వింతగాఁ బుట్టింపను నెంతయు సమర్థుండు. మహాశేజుండును సపారయశోవిరాజితుండు నగు విశ్వామిత్రుని వీర్యం బిట్టిది. కావున రాజేంద్రా ! రామునిం బంపుటకు సంశయింపవలదు. ఆ రాక్షసులనే కుశికాతజుండు దా నొక్కఁడే నిగ్రహింప సమర్థుఁడు సుమీ ! నీ పుత్రునికి హితము సేయుకొఱకై నిన్నుఁ జేరి యిట్లు యాచించుచున్నాఁడు గాని” యనియె. వసిష్ఠమహర్షి యిట్లు చెప్పఁగా, నా రఘువృషభుం డుల్లంబు కలంక దేటి పల్లవింప, మోమునఁ దెలివి దొలఁకాడ, రాముని పోకకు య్యకొని యతనిని విశ్వామిత్రునకు నొసంగ మదిం దలచినవాఁ డయ్యె.

ఇది యిరువది యొక్కఁడవ సర్గము

ఇ రు వ ది రె ం డ వ స ర్గ ము

— — — — —
 { విశ్వామిత్రుండు రామ లక్ష్మణులకు దోడ్కొని పోవుట ; }
 బల యబల యనెడు విద్యల నుపదేశించుట

వసిష్ఠుండు చెప్పిన మాటకు దశరథుండు సంతసము మొగంబున దొంతర గొన రాముని లక్ష్మణునితోడం బిలువఁ బంచెను. తల్లియు, దండ్రీయగు దశ రథుండును రామునికి మంగళాచారము నిర్వర్తించిరి. పురోహితుండగు వసిష్ఠుం డును మంగళసూక్తముల నతని నభిమంత్రించె. అంత దశరథుండు రాముని గారా బయు మీఱ నొడల మూర్కొని మది ముదంబు పొదల నతనిని విశ్వామిత్రున కొస గె. పద్మసత్రాక్షుండగు రాముండు విశ్వామిత్రుని జేరె. అపుడు వాయుపు దుమ్ముగొనక యిమ్మయి యింపారు చోకుల జల్లగా వీచె. మహాత్ముం డా రాముఁ డమ్మనిలలాముతోడఁ బయనంబుగాఁ దొడంగుటయుఁ బువ్వలవాసలు మిక్కిలియు నివ్వటలే. దేవదుండుభులు మ్రోగె. దశరథుని శంఖంబులును దుందు భులును బోరనఁ జెలంగె. విశ్వామిత్రుండు ముందటఁ బోయె. అతని వెనుక విలుఁ బూని రాముండు చనియె. రాముని వెనుకొని, కూడకులు నుదుటఁ దుంపెన లాడ విల్లు దాలిచి లక్ష్మణుండు నడచె. వారిరువురు వేఱువేఱ రెండేసి పొదులం దాల్చియుంటఁజేసి మూఁడు దలల సర్పంబులు రెంటింబోలి, వింటిని గేలఁ బూని, దశదిశలు వెలిగించుచు, సభంగ రూప వీర్యాదికంబులు సెలంగ మహాత్ముండగు విశ్వామిత్రుని, నశ్వినీ దేవతలు బ్రహ్మదేవునింబోలె, వెంబడించి చనిరి. అట్లు విండ్లఁ బూని చక్కఁగా సలంకరించుకొని, యుడువతోలు హస్తకవచంబును సంగుళీ

కవచంబును దొడిగి, కత్తులు చాల్చి, మిక్కిలి జిగి దళుకొత్త, నేకండు నొండని యా యన్నదముల్గులు చిన్ని రామలక్ష్మణులు మహాత్ముండగు విశ్వమిత్రుని వెంటఁ బోవుచు, సచింత్య మహిముండగు నీశ్వరుని వెంబడించిన యగ్ని కుమారులగు 1స్కంధ విశాఖులం బోలె విశేషకాంతిని విలసిల్లినవారైరి. అంత వా రొకటియు సజ యామడ నడచి సరయు దక్షిణతీరముఁ జేరిరి. విశ్వమిత్రుడు రఘుకులతలకుని 'రామా!' యని తీపారు పలుకునం బిలిచి 'బిడ్డా! జలము తీసికొనుము. కాలాతి క్రమము వలదు. సకల మంత్రస్వరూపంబైన బలయు సతిబలయు ననెడి విద్యలం గలుగొనుము. వానిని దెలియుటవలన నీ కలసటగాని దప్పిగాని కలుగదు. రూపం బును నూఱుపడదు. నిదురించునపుడు గాని యేమఱుపాటున గాని నిన్ను రాక్షసు లెదిరింపరు. ఆ రెంటిని నీవు జపించుచున్నయెడల బాహుబలంబునందు భూత లంబున నీ కెవ్వండు సాటి గలుగఁడు. బాహుబలంబునందే కాదు; మూఁడు లోకం బుల నే గుణంబునను నీకు సమానుండు గలుగఁడు. మఱి సౌందర్యంబునను, సామర్థ్యంబునను, సూక్ష్మార్థములఁ గనుఁగొను తెలివిన, గార్యాకార్యముల నిశ్చయించు బుద్ధియందును, నుత్తర పృథ్వీతరములయందును నీకు సముండు లోకం బున నుండఁడు. పలుమాట లేల? ఈ రెండు విద్యలను బడసినయెడ నీకు బురుడైన వాఁ డిప్పటికిని గలుగఁడు; ఇంక నెప్పటికిని గలుగఁడు. ఏలన, బలాతిబల లనెడి యీ రెండు జ్ఞానంబులకెల్ల మొదలి యిక్క. ఈ రెంటిని మార్గమునందుఁ బఠించుచు నడచినట్లయిన నీకు నాకలియు దప్పియుఁ గలుగవు. వీనిని గఱచినయెడ నీకు ససమానంబైన యశంబును జేకఱు. నివి బ్రహ్మదేవునిచే నిర్మింపఁబడినవి; కావున మహాప్రభావ సంపన్నములైనవి. నీవు మహాకకుత్స్థవంశంబునం బుట్టినవాడవు. ధార్మికుండవు. కావున నిట్టి విద్యల నొసంగుటకు నీవే తగినపాత్రము నీయంతటి వాఁడు మఱొకఁడు గలుగఁడు. మున్ను చెప్పఁబడిన సౌభాగ్యాది నానావిధ గుణములన్నియు నీయందు నమందముగా నున్నవి. ఇందులకు సందియము లేదు. అయినను ఓపంబు వెంపున నివి సంపాదించఁబడినవి గావున వీనిని సైత ముప దేశము గొందువేని యివి నీకు బహుఫలంబులు కలిగించును; తామును బెక్కు విధముల లోకమున విస్తరిల్లు' ననియె. అంత రాముఁడు జలంబులుగొని యాచ మించి, శుచియై సంతసమునఁ బరమాత్మధ్యానసంపన్నుండగు సమ్మనివరుని వలన నా విద్యల రెంటిని బ్రతిగ్రహించినవాడయ్యె. ఇట్లు రాముం డా రెండు విద్యలఁ బడసినవాడై, శరత్కాలంబున రేవెలుంగులం దుఱంగలించు భగవం తుండగు సూర్యుండుంబోలె, మహాపరాక్రమశాలియై తులకించె. పిదప గురువు

1. 'తనోఽభవన్మత్తుర్నూర్తిః తుజ్జేవ భగవాన్' ప్రభుః । స్కంధో విశాఖ శ్చాకశ్చ నైగమేదశ్చ పృథ్వీతః' అని భారతమందుఁ గువారుఁడు నాటగురూపములు చాల్చినట్లు చెప్పఁబడి యుండుట తెలియఁనది.

నకుఁ గావింపఁ దగు పాదసంవాహనాది పరిచర్యా కార్యంబులు విశ్వామిత్రుని కాచరించి తామును ఆ ఋషియు మువ్వరును నాటిరేయి యా సరయూతీరమున మిగుల సుఖంబుగా వసించిరి. అట్లా దశరథరాజతనూజులు సంగడిగా గడ్డిపఱపులు పఱచుకొని యొండొరుల ప్రక్కం బరుండి కాశికుని బుజ్జగింపు పలుకులకు నల రారుచుండ సుఖముగా నా రాత్రి తెల్లవాటె.

ఇది యిరువది రెండవ సర్గము

— యో —

ఇరువది మూడవ సర్గము

—◆◆◆ విశ్వామిత్రు డంగదేశ వృత్తాంతము సెప్పట —◆◆◆

రాత్రి తెల్లవాటఁగా విశ్వామిత్ర మునీంద్రుడు ¹పర్ణశయనంబునఁ బవ్వళించియున్న రామలక్ష్మణులను జూచి ²‘కౌసల్యానుపుత్ర ! రామా ! తోలునంబ

1. పూర్వసర్గమున ‘గడ్డిపఱపు’ అని చెప్పి, యిచట ‘అక్షపఱ’ పనుట విరోధముగాన పూరియు నాకులను రెంటిని గలిపి కావించిన పఱపుగా గ్రహింపఁదగును.

2. ఈ వాక్యమునకు ‘కౌసల్యానుప్రజా ! రామా ! పూర్వా సన్ధ్యా ప్రవర్తతే ! ఉత్తిష్ఠ సర కాద్దూ ! కర్తవ్యం దైవ మాస్మికమ్’ అని మూలము. ఇందుఁగల యర్థవిశేషము శివీ యనఁగా:— విశ్వామిత్రుఁడు రామలక్ష్మణుల నిరువుర వేక్షవను మేలుకొలుప వచ్చి ‘స మయా బోధితః శ్రీమహా సుఖనుప్తః పరతపః’ అన్నట్లు రాజుఁడు నిద్రపోవునప్పటి యొప్పదమును జూచి, యందు మనంబు దగ్గరి వచ్చిన కార్యంబు మఱచి, యితఁఁ గన్న కౌసల్య యేమిశపంబు నేసెనో యని యబ్బురపడు చున్నాఁడు. — ‘రామా’ సత్కీర్తన సౌందర్యముచే రమింపఁ జేయువాఁడా యనట. ‘కౌసల్యా’ నిన్నుఁగన్న కౌసల్యాదేవి. ‘సుప్రజాః’ నీయట్టి చెలువంపు కొడుకును గన్నందున మంచి కొడుకు గలది; లేక, విశ్వామిత్రుఁడు విస్మయపడి తనకుఁదానే చెప్పికొనుచున్నాడు—‘కౌసల్యా సుప్రజాః’ ఈతనిఁగన్న కౌసల్య సుపుత్రునిఁ గన్నట్టిది. లేక, ముసి దీనిచే రాముని సంబోధించుచున్నాఁడు. ‘కౌసల్యా సుప్రజాః’ కౌసల్యాదేవి సుపుత్రుఁడైన, ‘రామా’ రాముడా ! యని రామశబ్దమునకు విశేషణము. పరమరాముఁడు గాదని తెలుపుటకై కౌసల్యారాముఁడనఁబడినది. రాముఁడు కౌసల్య దశరథుల కిరువురును తపఃఫలముగా నవతరించియుండుటందేసి దశరథుండును సుపుత్రుని గన్న వాఁడై యుండఁగా ‘కౌసల్యా సుప్రజాః’ అని కౌసల్యమాత్రము సుపుత్రుఁడు గలదిగాఁ జెప్ప శేల ! యన ‘మాతృదేవో భవ పితృదేవో భవ’ అనుచో మొదట తల్లి నీ ప్రధానముగాఁ జెప్పుట చేతను ‘పితృశ్చతనూం మాతా’ అను స్మృతింబట్టియు కౌసల్యయే యిట చెప్పఁబడినది. లేక— విశ్వామిత్రుఁడు ‘అహం వేద్మి మహాత్మానం’ అని రాముని పరత్వమును దెలిపియు దశరథుఁడు శేవలము పుత్రునిగాఁ దలచి, పంపనొల్లక వసిష్ఠుఁడు తెలిపినపిదపఁ బంపినవాఁడయ్యె. కౌసల్య రామానియుండు మిక్కిలి వాత్సల్యము గలదయ్యె, అతనిని దోడనే సాదరముగాఁ బంపినదయ్యె. దశరథునికన్నఁ గౌసల్య కిట్టి యతిశయ ముండుటంబట్టి విశ్వామిత్రుండు మోదమంది కౌసల్యం జేర్కొన్నవాఁడు. మాతృవాక్య పితృవాక్యములు పొలింపఁ దగు నను ధర్మమును లోకంబునఁ బ్రవర్తిల్లఁజేయుటకై తానే దాని ననుష్ఠించుటంబట్టి రాముఁడు ‘సుప్రజాః’ యనఁబడియె. ఇట్లే ముని రాముని యితర కల్యాణగుణులందును క్రమముగా మగ్నుడగుట మాని మేలుకొలుపు

యైనది. పురుషశార్దూలా ! లెప్పు. పగటజేమందగిన దేవతారాధనకృత్యంబు నేయ
వలయు'ననియె. అప్పునివరుడు చెప్పిన పరమగంభీరవాక్యము వినివీరు లా రాజకుమారులు
జలకమాడి, యర్ఘ్యంబు విడిచి, పరమంబగు గాయత్రీమంత్రంబు జపించి,
సంధ్యోపాసనాది ప్రాతఃకాల కరణీయంబులు నిర్వర్తించి, తపోధనుండగు విశ్వామిత్రునకు
నమస్కరించి, మించు సంతసంబునఁ బయనంబునకుఁ బురికొనిరి. అట్లచటి
నుండి తరలి యా మహావీరులు మంగళకరంబగు సరయాసంగమంబునందు దివ్యం
బగు గంగానదిని గాంచి యందుఁ బెక్కువేల సంవత్సరములుగాఁ బెను తపంబు
సలుపుచున్న మహా ప్రభావభూషితులగు ఋషుల పుణ్యాశ్రమం బొకటిఁ జూచి
యేచిన సంతసంబున విశ్వామిత్రునిఁ జూచి 'మహాత్మా ! ఈ పుణ్యాశ్రమ మెవ
రిది ? ఇది దెవఁడు వసించు ? ఇది మాకు మిక్కిలి కౌతూహలము గలిగించు
చున్నది గాన వివర గోరెదము, చెప్పవే' యని యడిగిరి. మునివరుండును వారడిగిన
మాట సొంపునకు నవ్వి యిట్లనియె. 'రామా ! ఇది మున్నెవరి యాశ్ర
మమో చెప్పెద వినుము. కాముఁడని పండితు లాడు ¹ (కందర్పఁడు) మన్మథు
డు ముందాకారము గలవాఁడై యుండె. ఆ దుష్టుఁడు, మహాత్ముండగు శివుఁడు
పార్వతిం బెండ్లియాడం గలవాఁడై యెడతెగని నియమంబున సమాధి నొంది
తపంబు సలుపుచు, నియ్యాశ్రమంబునకు దేవతలతోడఁ గూడి రాగా, నపు
డాతని మార్కొనియె. ఆ దేవుండును వానిని హంసాకారమున నిరాకరించె. ఆ

చున్నాఁడు. 'రామ' ఈ శబ్దముచే నిద్రించునప్పటి యుప్పదము సూచితము. 'పూర్వ సంధ్య
ప్రవర్తతే' పూర్వసంధ్య దివాకరుని గన్నట్లు రామదివాకరుని నిన్నుఁ గౌసల్య గన్నట్లు. లేక,
తల్లిఁబోలె పూర్వసంధ్యకు సుపచారము నేయుచునుట. లేక, పూర్వసంధ్య జరుగుచున్నది ;
ఇప్పుడు సూర్యున కెట్లు మంచోడులైన విరోధుల నిరసించు ననుచుమో, యట్లే నీకును విరోధి
నిరసనమయి మయ్యె ననుట. లేక, ఆంధకారము పోయి పూర్వసంధ్య వచ్చినట్లు నా యజ్ఞానాంధ
కారము పోయి భగవంతుండ పగు నీ సాక్షాత్కారము గలిగినది. నేఁడు నాకు సుప్రభాత మనుట.
'శ్రుతిష్ఠ' లెమ్మ. నీవు నిదురించునప్పటి యుప్పదమును జూచితిని. ఇంక మేలుకొన్నప్పటి చెలువ
మును జూడఁగోరెద ననుట. 'సరశార్దూల' నీవు పురుషశ్రేష్ఠుఁడవుగావున 'యద్య దాచరితి శ్రేష్ఠ
స్తత్తదేవేతతో జనః' శ్రేష్ఠుఁ డని యేది యాచరించుకో యితరజనులు నది యదియే యాచరింతు
రన్నట్లు, ఇతరులకు విహితమున తెలియుటకై సంధ్యోపాసనమును నీవు చేయవలయు ననుట. అక్రి
తులయొక్క విరోధులను నిరసించుటయే స్వభావముగాఁ గల పురుషశ్రేష్ఠుఁకి నీకు నిదురించుట
కును దీక్షిక గలదాయకము. లేక, నా యజ్ఞము నిర్వహింపఁ జాలువాఁడా యనుట. లేదుటకు
ప్రయోజన మేమనగాఁ జెప్పుచున్నాఁడు—'కర్తవ్యం దైవ మాహ్నికమ్' దేవునిచే విహితమైన
నిత్య కర్మమును జేయవలయును. లేక, దేవర యజ్ఞాహూతమైన కర్మమును నేను జేయవలయును.
దాని నీవు స్వీకరింపు మనియు నర్థము.

1. 'కందర్పక' అనగా కుత్సితమైన దగ్ధము. ఇది మున్ను ఆకారముగలిగియుండె. దాని నే
పండితులు కాముఁడని చెప్పెదరు. అని వ్యాఖ్యానాంతరము.

ముక్కుంటి కంటి మంటను మాడిన యా పలుగాకి యొడలినుండి వీడి యవ
యవము లన్నియు విశేర్ణములై నవి. అట్లమ్మహాత్ముండు వానిని నీటు గావింపఁగా
వాని దేహంబును రూపతః పరమేశ్వరుని వెనుకొపంబువలనఁ గాముం డీరీతిని
శరీరము లేనివాఁడై యది మొదలుగా ననంగుఁ డని నలుగడల పేరు వడసిన
వాఁడయ్యె. వాఁ డెచ్చట సంగములు విడిచెనో యా దేశ మంగదేశ మని పేరు
గాంచి సిరుల వహించె. ఆ స్థాణుని యాశ్రమం బిది. ఇందున్న యీ మునులు
తోల్లింటినుండి క్రమముగా నాతని శిష్యులై యున్నవారు. కావున వీ రెప్పుడును
ధర్మపరాయణులై పాపం బేమియు నొందక యుందురు. శుభదర్శనా ! ఈ రాత్రి
యంగ దేశంబున నీ పుణ్యనదుల నడమ వసించి, కేపు గంగానదిని దాటుదము.
ఇత స్నానంబు చేసి జపంబులు సలిపి హవ్యంబులను వేల్చి, పరిశుద్ధులమై పొల్చుచు
నా యాశ్రమంబున కందఱును బోవుదము.' ఇట్లు వారు మాటాడుకొనుచుండఁగా
నందలి మునులు తపోమహిమచే దవ్యలం గనుఁగొను తమ జ్ఞానదృష్టింజేసి
వారిని వారి రాకకుఁ గారణము నెఱింగి యెంతయు సంతసిల్లి మేనం బులకలొత్త
గాధిన త్తమునకు నర్ఘ్యపాద్యంబులు నాచమనీయంబు నొసంగి కందమూలాదు
లారగింప నిచ్చి పిదప రామలక్ష్మణులకు నతిథిపూజలు గావించిరి. విశ్వామిత్రుం
డును వారి కుశలంబు లడిగె. వారును దమ యతిధుల నమ్మువ్వర నానావిధ కథల
రంజిల్లఁ జేయుచుండిరి. అంత మలుసంజ కెంజాయ చూపట్టఁగా విశ్వామిత్రుఁ
డాదిగాఁ గల ఋషులును రామలక్ష్మణులు నేకాగ్రచిత్తులై తమతమ కొలఁదిని
సందేవార్చి గాయత్రి జపించిరి. అంత నందు వసించు సుప్రతులగు తాపసులు
తమ్ముఁ దోడుకొనిపోవఁగా వారు కాముండు దహింప బడుటంజేసి కామాశ్రమ
మని పేరుగల యా స్థలమునకుఁ జని యపు డందు సుఖంబుగా వసించిరి. ధర్మాత్ముం
డును మునితలకుఁడు నగు విశ్వామిత్రుండు ఆ యాశ్రమ మహిమను గుఱించి
రమణీయములగు కథలను జెప్పుచు, నా చెలువపు రాజకుమారుల నలరించిన
వాఁడయ్యె.

ఇది యిరువదిమూడవ సర్గము



ఇరువదినాల్గవ సర్గము

—●— { మలద కరూశ దేశముల వృత్తాంతము; } —●—
తాటకావనమునకుఁ బోవుట

అంతఁ దెలతెలవాఱఁగా నా యరిందములు తత్కాలకరణీయములు నిర్వ
ర్తించి విశ్వామిత్ర పురస్కరముగా గంగాతీరమున కరిగిరి. అందున్న మునులు
వాడి నియమంబులఁ బోడిమిగన్న మహనీయులు. వార లందఱును శుభంబగు
నొక యోడను దెప్పించి విశ్వామిత్రుని జూచి ' రాజపుత్రులను దోడ్కొని నీ వీ

యోడ నెక్కి శుభముగా దారిని పయనము గమ్ము. కాలవిలంబము వల' దసిరి. 'వల్లె' యని విశ్వామిత్రుడును వారిని బూజించి రాజసుతులతోడ సముద్ర గామిని యగు నా నదిని దాటుచుఁ దజ్జలంబుల నడిమికిఁ బోవఁగా నయ్యెడ అల లొండొంటిని బిట్టుగా మోఁదెడి యురవడిచేఁ జెచ్చు పెరుగుచున్న వెనుచప్పు డను రాముఁడు నతని తమ్ముడును వినిరి. రాముఁడు మునివరుని జూచి 'మహాత్మా! ఇ య్యేటి నడుమ జలము లొండొంటితో బిట్టుగా మోఁదుటచేఁ బుట్టినదా యేమి యీ వెనుచప్పు' డని యడుగఁగా నందులకు విశ్వామిత్రుడును గుతూహల మంది యా శబ్దమునకుఁ గారణం బిది యని నిశ్చయించి చెప్పఁబూని 'రఘుకుల తిలకా! కైలాసపర్వతమున బ్రహ్మదేవుఁడు తన మనస్సుచే నొక సరస్సు నిర్మించెను. కావున నది మానససరస్సు నాబడు ¹ఆ సరస్సునుండి ప్రవించి, యా సరయూ నది అయోధ్యాపురంబు నావరించి ప్రవహించుచున్నది. ఆ బ్రహ్మసరస్సున నుండి యది వచ్చిన దగుటంజేసి సరయువు నాబడియె. గంగానది నెదిరి పఱి తెంచు నా సరయూజలంబుల కలగుండుచేఁ గలిగిన దీ వెనుచప్పుడు. కాన నియత చిత్తుండవై వీనికి నమస్కరింపు' మనియె. ఆ ధార్మికు లిరువురు నా రెండు నదు లకుఁ బ్రణమిల్లి గంగానది దక్షిణతీరంబు సేరి, యవ్వలఁ జాలుకని నడల నడచి సోయి యచ్చట ఘోరముగాఁ బాడతెంచుచున్న వనంబును నిర్జనం బైన దానిని జూచి మునితోడ 'ఔరా! చొరరాని యీ వనం బేమి! నలుగడల నీలపురుగులు గీపెట్టుచున్నవి. జెట్టిదములైన క్రూరమృగంబు లంతటఁ దిరుగాడుచున్నవి. శకుంతంబులను మఱియు నానావిధ పక్షి సంతతులును బిట్టుగాఁ గూయుచున్నవి. సింహ శార్దూల వరాహంబుల భయంకర శబ్దంబులు వినఁబడుచున్నవి. గజంబులు నందంద క్రొచ్చుచున్నవి. ఇనుమద్దిచెట్లును చండ్రుచెట్లును ఏఱుమద్దులును బిల్వ చెట్లును దువ్వుకులును కలిగొట్టుచెట్లును గంగరేగులును క్రిక్కిరిసియున్నవి. ఈ దారుణవన మెవరిది?' యని యడుగఁగా మహాతేజుండగు నమ్మునిపుంగవుండు 'వత్సా! కాకుత్స్థకులతిలకా! ఈ దారుణవన మే ప్రాణిదో చెప్పెద వినుము. తొల్లి యిది దేవనిర్మితంబులై దేవలోక సదృశములును ధనధాన్య సమృద్ధములు నగు మలద కరూశము లను రెండు దేశములుగా నుండినవి. మున్నీంద్రుఁడు వృత్రా నురుని వధింపఁగా దోడనే యా వేయుగన్నుల ప్రోడను బ్రహ్మహత్య యావేశించె.

1. సరయువు బ్రహ్మనిర్మితమైన మానససరస్సునఁ బుట్టి అయోధ్య పడమటిభాగంబునఁ బాఱి, దాని యుత్తరపుదిక్కున జాట్టుకొని తూర్పుదిక్కున వచ్చి, యచ్చట అంగ దేశమునందు గంగతో సంఘమించుచున్నది. ఆ రెండు నదులు గలియఁచోట ఘాట్వాక్రమ మున్నది. కాబట్టి సరయువుతోఁ గూడిన గంగానదిని దాటునపుడు సరయూజలము రెక్కగుటచే గంగయందుఁ బాఱు తెంచి పడఁగా ఆ శబ్దము పుట్టినదని తెలియును.

కనుక నాతని కశుచిత్వంబును నాఁకలియు మిక్కిలి పయికొనియె. దేవతలును ద్రవోధనులగు ఋషులును, ఆ యింద్రుని గంగానది పుణ్యతీర్థంబుల నభిషేకించి పిదప మంత్రపూతంబులగు కలశజలంబుల స్నాతుని. గావించి యశుచిత్వమును అఁకలిని విడిపించి యింద్రశరీరజనితంబులైన యా మలంబును గారూశం బను నీ దేశంబున నుంచి యంత సంతసించినవారైరి. ఇంద్రుఁడును మలదకరూశములు విడిచి తాను బరిశుద్ధుండు కాఁగా మిగుల సంతసించి యా దేశంబుల నుద్దేశించి 'నా దేహము మలంబును గరూశమును దాల్చుటంజేసి యీ జనపదములు ధనధాన్యసమృద్ధి నభివృద్ధి నొంది మద్దేహ మలమును ఖండించుటంజేసి మలదంబునయు, నా కరూశమును గ్రహించుటంబట్టి కరూశమనియు జగ్గంబునఁ బ్రసిద్ధినిగాంచఁ గల' వని యను త్తమంబగు వరం బొసంగె. ఆ ధీమంతుండా దేశంబుల నట్లు పూజించుటఁ గని దేవతలు 'బాగు బా' గని యాతనిఁ గొని యాడిరి. ఈ కారణమునుబట్టి యీ మలదకరూశ దేశంబులు పెద్దయుంగలము ధనధాన్యసమృద్ధిని బెంపు సొంపారి యుండె. అంతఁ గొంత కాలమునకుఁ దాటక యను పేరుగల యొక యక్షకాంత కలిగినది. అది పుట్టుకతోడనే వేయి యేనుంగుల కడిందిబలము గలదై కామరూపిణిగా నుండెను. దానిపలన నీకు భయంజేమియుఁ గలుగకుండుఁ గాక. దానిని ధీమంతుండగు నుందుండు వెండ్లి యాడెను. దానికిఁ బరాక్రమ్యబున శక్రునిఁబోలు మారీచుండను రక్కసు డు పుట్టె. వాఁడు వట్టువలగు బుజములు నడయ్యుమగు కీర్యమును గలిగి, వెడంద మొగముతోడను వెను శరీరంబుతోడను భయంకరాకారుఁడై పొడసూపుచు నెప్పుడుఁ బ్రజలను దిగులుపాలు సేయుచున్నాఁడు. దుష్టచారిణియగు తాటకయు నీ మలదకరూశ దేశంబుల నెప్పుడు నాశము సేయుచున్నది. అది యిట యొకటియు నట యామడదూరంబున మార్గము నడ్డగించి కాపున్నది. అది యున్న వనంబునకుఁ బోవు మార్గముననే మనము పోవలయు. నీవు నిజబాహుబలమును బూని యీ దుష్టతాటకను జంపుము. అట్లు చంపి నా పంపున నీ దేశంబును మరల నెప్పటి వలె నిష్కంఠకము గావించుము. ఈ దేశ మిట్టి పుణ్యక్షేత్ర మయినను ఎవ్వరికిని జక్కని యా యక్షిణి దీనిని ఆవరించి నిర్జనము గావించుటచే నెవ్వరు నిచటికి రా నోపరైరి. ఈ వనం బెట్లు భయంకరమయ్యెనో, ఏ విధమున నిర్జనము గావించఁబడినదో, ఏల యిప్పటికిని నా చొప్పుననే యున్నదో, యా వృత్తాంత మంతయు నీకు సొంతముగాఁ జెప్పితి' ననియె.

ఇది యిరువదినాల్గవ సర్గము



ఇరువదియైదవసర్గము

◆◆◆ తాటకా వృత్తాంతము ◆◆◆

అప్రమేయప్రభావుడైన యమ్మనిసత్తముని యుత్తమవాక్యంబు విని పురుషలరాముండు రాముండు 'మనీంద్రా! యక్షు లల్పనీర్యులని వినబడు. అట్టివారిలో నొక యబలయైనది వేయిగజముల బలము గలిగియుండుట యెట్లు? వినిపింపవే' యనగా విశ్వామిత్రు డిట్లనియె. 'ఒక యబలయగు తాటకకు నింత మేటి బలము గలుగుటకుఁ గారణంబు వినుము. దానికి వరదానమున బలము గలిగినది. కాబట్టి యబలయైనను బలవంతురాలై యున్నది. తొల్లి పరాక్రమ శాలియగు సుకేతుఁడను గొప్ప యక్షుఁ డొకఁ డుండెను. అతఁడు సదాచార సంపన్నుఁడయ్యి సంతానహీనుఁ డగుటంజేసి సంతతిని బడయుటకై వెను తపము గావించె. అప్పుడు పితామహుఁడు కడుంబ్రీతుండై యా యక్షపతికిఁ దాటక యను మేటికూతు నొసంగి, యా కిన్నియకు, వేయింటి యేనుంగుల బలంబును నిచ్చెను; కాని య మ్మహాయశుని కొక కొడుకును గృహసేసినవాఁడు గాఁడయ్యె. అట్లు పుట్టి పెరుగుచు నానాట రూపును నెలపరువంబును మీఱుచున్న యా కిన్నియను నా యక్షులమిన్న యుర్జ్వనందనుండగు సుందునికిఁ బాగఁడొందు నిల్లాలుగా నిచ్చి పెండ్లి గావించె. అంతఁ గొంతకాలంబున కా యక్షకాంత యప్రతిముండగు మారీచుండను పుత్రుం గాంచె. వాఁడు శాపమువలన రాక్షసుఁ డయ్యె. శాపహేతువు వినుము. సుందుఁ డగస్త్యునిచే జావఁగా నా తాటక కొడుకుంగూడి యా ఋషిని మాఱుకొని చంపం దలఁచి యురవడిఁగొని గర్జిల్లుచు నమ్మనిపుంగవుని మ్రొంగఁ బాఱుతెంచె. అట్లు పఱతెంచుచున్న దానిని భగ వంతుఁ డగస్త్యుఁడు సూచి దానికుమారుని మారీచుని 'రాక్షసుండవు గ' మ్మని శపించి మఱియుఁ గోపంబు దీపింపఁ దాటకతో ' ఓసీ! ఈ రూపము విడిచి మనుష్యులను భక్షించుదానవై వికారమగు రూపమును మొగమును గలిగి యుండుము. ఇక నీకుఁ గ్రూరంబగు శరీరము గలుగుఁగాక' యని శపియించె. తాటకయు నా శాపమునకు నైఁపక క్రోధంబు వెల్లున మూర్ఛిల్లుచు నప్పు డగస్త్యుఁడు చరించుచుండిన యీ రవణీయదేశమును నిర్జనముగాఁ బాడుసేయు చున్నది. దుర్మార్గువు నడవడిని మెలంగుచు నీ యక్షిణి మిక్కిలియుం గ్రూరయై పరాక్రమంబున లోకంబునకుఁ జెట్టసేయుచున్న కట్టిఁడి గావున గో బ్రాహ్మణ హితంబుకొఱకు దీని నుఱుమాడుము. శాపంబు సోకియున్న యీ పలుగాకిని ముల్లోకములయందు నీవు దప్ప మఱియెవఁడును జంపం దెంపుసేయఁడు. రఘుకుల ప్రసూతుఁడవగు నీవ యిందులకుఁ దగుదువు. ఆడుదానిని జంపుట యెట్లని యసహ్యపడఁ దగదు సుమీ. నీవు పురుషరత్నంబవు. అందును రాచపట్టిని. చతు ర్దర్శముల హితముకొఱకు వలయు కార్యము రాజసూనునకుఁ గర్తవ్యము. ప్రజా రక్షణముకొఱకైన కర్తం, బది కూరముగానీ, యకూరముగానీ, పాతకము

గానీ దానివలన నపవాదము గలుగనీ, ప్రజలం గాను రాచపట్టి దానిని జేసియే తీయవలయు. రాజ్యభారముఁ బూనినవారి కిది సనాతన ధర్మము. అధర్మపరాయణ యగు నీ యక్షిణిని జంపుము. కకుత్స్థకులజు లధార్మికులఁ జంపుదురు. దీనియందు ధర్మమే కానిపించదు. కాన నీకుఁ జంపదగు. దుష్టాత్మలగు స్త్రీలనైనను జంపుట శిష్టాచారసిద్ధమే కాని మత్కల్పితముగాదు. తొల్లి పుడమి నెల్లఁ బాడునేయం బూనిన మంధర యనుదానిని విరోచనుకూతును నింద్రుండు చంపుట వినఁబడు చున్నదేకదా. మఱి భృగుపత్నియైన శుక్రునితల్లి తొల్లి జగంబున నింద్రుని లేకుండఁ జేయుదునని కడిందిపూసికిం బూనఁగా దానిని విష్ణుండు చంపెననుటయుఁ బ్రసిద్ధము. రాజకుమారా! వీరే కాదు, మఱియు మహాత్ములు పెక్కుండ్రచేత అధర్మపరాయణలైన రమణులు చంపఁబడిరి."

ఇది యిరువదియైదవ సర్గము

—❀—

ఇ టు వ ది యా ట వ స ర్గ ము

—❀❀❀ రాముండు తాటకను జంపుట ❀❀❀—

విశ్వామిత్రుఁ డర్థవంతముగాఁ జెప్పిన యా దిట్టంపుమాట విని దృఢ ప్రతుండను రఘుకులాలంకారభూతు డు సగు రాముండు చేతులుమోడ్చి తనలో 'కాశికండు చెప్పినట్లు చేయవలయునని తృప్తి నాకుఁ జేసిన యాజ్ఞవలనను ఆ యాజ్ఞయందలి గౌరవమువలనను, భగవంతుండగు విశ్వామిత్రుండు చెప్పట వలనను, ఏ శంకయు లేక యిది నాకుఁ జేయఁదగినది' యని యెంచి, విశ్వామిత్రుని జూచి 'మునీంద్రా! అయోధ్యాపురంబున మహాత్ముండగు నాతండ్రి దశరథుండు విశ్వామిత్రుండు చెప్పినట్లచేయవలయునని నా కానతిచ్చెను. నా కాతనిమాట జవదాటరాదు గదా. తండ్రి చెప్పినమాట విని యున్నాఁడ మఱి పితృవాక్య పరిపాలన వృతుండ. అందును బ్రహ్మవాదియగు విశ్వామిత్రుల యాజ్ఞ. దీనింబట్టి తాటకావధము నా కు త్తమంబైనది గావునఁ గావించెద. ఇందులకు సందేహము లేదు. మఱి గో బ్రాహ్మణ హితముకొఱకును, ఈ దేశము సుఖముకొరకును మహానుభావుండగు నీ యాజ్ఞను జేయఁ బూని తిని' అనియె. ఇట్లు చెప్పి పగతుఱి వడఁకించు నా వాడి నుగఁడు వింటి నడుమును బిడికిలించి దిక్కులు మాటుమోగునట్లు నారి మొర యించి టంకారము గావించె. ఆ శబ్దము విని తాటకావసమున నున్నవా రందఱు వెఱపునొందిరి. తాటక సహజముగా సత్యంత కోపాత్మరాలు. మఱి యా మోఁత విని, యది యేమియుఁ జేయుటకుఁ దోషక తత్తఱపడి యాలోచించి కోపంబు పెల్లున మూర్ఛిల్లుచు నా శబ్ద మే దిక్కుననుండి వచ్చెనని విని యా దిక్కునకు వేగ పాటుతెంచె. వికారమగు నాకారమును మొగమును గలిగి మిక్కిలియుం బాడువుగాఁ బెరిగియున్న యా తాటక మిక్కిలి కోపముతోఁ బాటు

తెంచుటఁ జూచి రాముఁడు తమ్మునితో 'లక్ష్మణా ! మిగుల వికృతమై చూచు వారికిం దిగులుగొలుపునట్టి యీ యక్షిణిశరీరంబును జూడుము. దీనిని పిఱికివారు చూచిరేని వారి హృదయంబులు పఱియలగును. దీనిని మార్కొనుట మిక్కిలి కడిది. ఇది మాయాబలమును గలది. దీనిని ముక్కును జెవులును గోసి మరలి పాఱిపోవంజేసెద. ఇంతియ చాలును దీనినే గురువచనముఁ దీర్చుటయుఁ గలుగును. కాని యాఁడఁది యగుటంజేసి కావఁదగినదియు నగుం గావునఁ బెంపునేని చంపుటకు నామనం బొల్లకున్నది. కనుకఁ జేతులును గాళ్ళును గోసి దీని పరాక్రమమును గతియు రూపుమాపుద మని నాకుఁ దోచిన'దనియె. రాముఁ డిట్లు పలుకుచుండఁగాఁ దాటకయుఁ గ్రోధమూర్ఛితమై చేతులేత్తుకొని గర్జిలుచు లక్ష్మణుని మాని రాముని వైకి నుఱికినెను. బ్రహ్మరియగు విశ్వామిత్రుఁడు రాముఁ డతిమానుషశక్తియుక్తుండని యెఱింగియు, ఆ జఙభి క్రౌర్యాతిశయమును జూచి యొక్కింత కొంకి దానిని హుంకారమున నదల్చి 'రామ లక్ష్మణులకు శుభంబగుత! జయము గలుగుఁగాక!' యని దీవించె. తాటకయుఁ బెంఘాళిని ఘోరముగా నెగఁజల్లుచు, దానిచేఁ బెనుఁజీకటి గావించి కొంతతడవు రామలక్ష్మణుల నిరువుర సొమ్మసిల్లఁజేసి పిఱప మాయవన్ని మఱుంగుపడి తాలను బెనుజడిగా వారిపయిం గురియించె. రాఘ వుఁడును గ్రుద్ధుఁడై శరవర్షమునఁ దదీయ భూరి శిలావర్షమును బ్రతిహతముఁ గావించి, మీదు మిక్కిలి తాలు గురియకుండునట్లు, పాఱుతెంచు నా దుష్టాత్మురాలి కరములను నఱికినవాఁడయ్యె. అంత నది చేతులులేక మిగుల శ్రమ మొంది నమీపంబున నిలుచుండఁగా దాని చెవులును ముక్కును లక్ష్మణుఁడు గోపంబు దీపింపఁ గోసివైచె. అది కామరూపిణిగావున తోడనె 'నానావిధ రూపములు గొని మాయఁబన్ని యంతర్హితమై ఘోరముగా శిలావర్షము గురియుచు మోహంబు గొలుపునటుల చరించుచుండె. అంత నలుగడల రాలవానం దొప్పఁ దోఁగుచున్న యా కొమరులఁ జూచి గాఢికుమారుఁడు తాటకను జంపించు సొంపు దళుకొత్త వారితో 'రామా ! దయ చాలుఁజాలు. ఆఁడుది యనియా ? ఆ ఁది యయ్య నిది కడింది పాపాత్మురాలు సుమీ ! ఇఁక సైచిన దుడుకు నడతలు సూపును. తాలు గురియించి మనల ముంచును. ఇది యాగంబులను జెఱుపునది. ఇఁక ముందు పొద్దుగుంకునేని దీని మాయ పెచ్చు పెరుగును జుమీ ! ఇదెముందు సందె రానున్నది ! ఇంతలో దీని నంతము నొందింపుము. రక్కసులను సందెవేశల నెదురించుట కష్టముగదా' యనియె. ఇట్లు చెప్పఁగా రాముఁడును అంతర్హితమై శిలావర్షము గురియించుచున్న యా యక్షిణిశబ్దంబువలన నది యున్న దిక్కు నెఱింగి దానిని వేధింపఁజాలు బలిమిని బ్రకటించుచు బాణంబుల దాని సరి కట్టఁగా, అది మాయాబలమున సంతర్ధానము నొండె. అయినను బాణజాలంబు నలుగడలం గ్రీక్కిఱియుటంజేసి యది తన యంతర్ధానము వ్యర్థముకాఁగా

దానిని విడిచి బయలుపడి బిట్టుగా నార్చుచు రామలక్ష్మణులపయిని బాటు తెంచెను. ఇట్లు విక్రమించి పిడుగుంబోలె గడువడి వచ్చుచున్న దాని రాముఁ డొక వాఁడి యమ్మును తొమ్మునందు నాటఁగా నది నేలంగూలి యునురు విడిచె. భీకరమూర్తి యగు నా తాటక గీటడంగుటకు వేలుపులమేటి యింద్రుండును దక్కిన వేలుపులను జూచి 'బాగు బా'గని కాకుత్స్థకులజని గొనియాడిరి. వేయి గన్నుల శవరయగు నా తెఱగంటి దొరయు దేవతలను మిక్కిలి సంతసిల్లి విశ్వామిత్రుని జూచి 'ముసీందా! కుశికకులతిలకా! నీకు శుభంబగుఁ గాత. ఇంద్రుఁడు తోడుగాఁగల దేవతల మండఱమును నీకర్తమునకు సంతృప్తుల మైతిమి. రాముని యెడ నెయ్యమును ననుగ్రహమును నెఱుఁపుము. ప్రజాపతియగు భృశాశ్వరకుఁ బుట్టి యత్యుర్జిత పరాక్రమంబులగు సస్త్రంబులను దపోబలంబున నీ వార్జించి తివి. వాని నీతని కీక జెప్పుము ఏలన, నితండు నియతంబుగా నిను వెంటసంటి నీకు శుశ్రూషఁ జేయుటయందు స్థిరముగా బుద్ధిగలిగియున్నవాఁడు. కాన నీకెంతయుఁ బాత్రుఁడు. మఱియు నీ రాజకుమారుఁడు సురలకుఁగాను గొప్ప కార్య మొకటి గావింపవలసియు నున్నది' యనిరి. ఇట్లు చెప్పి దేవతలందఱును విశ్వామిత్రుని బూజించి యతిముదంబునఁ దమ వచ్చినదారిం బోయిరి. అంత సంధ్యాసమయ మయ్యె. పిదప మునివరుఁడును దాటక గీటడంగుటకు నెంతయు సంతసిల్లి, ప్రీతి గడలుకొన రాముని యశాదల మూర్ఖుని 'రామా ! నా కన్నుల పండువా ! నేటి రాత్రి మన మీ యెడ నుండి రేపు వేకువను మదీయాశ్రమంబునకుఁ బోద' మనఁగా రాముఁడు సమ్మాటకు ముదంబంది యా రాత్రి తాటకావనము ననే సుఖముగా నుండిరి. ఆ దినమునం దప్పుడే యా వనమును ఉపద్రవములెల్ల వీడి కుబేరుని యుద్యానవనంబగు చైత్రరథంబునుం బోలె బాలుపారుచుండె. రాముఁ డిటు లా తాటకను జంపి సుర సిద్ధ సమూహంబులు పొగడ మునితోడ నా వనంబున నుండె. తెలతెలవాటుటయు మునియు నాతని మేలుకొలిపినవాఁ డయ్యె.

ఇది యిటువదియాటవ సర్గము

ఇరువదియేడవసర్గము

—◆— విశ్వామిత్రుఁడు రామునకు సస్త్రముల నిచ్చుట —◆—

మహాయశుండగు విశ్వామిత్రుం డా రాత్రి యంతయు సచటఁ గడపి యంత రామునిఁ జూచి చిఱునగవు చిగురొత్త నింపారు మెత్తని పలుకులతో 'రాజకుమారా ! నా కెంతయు సంతసంబైనది. నీకు శుభం బయ్యెడు. కీర్తి నిధివగు నీకుఁ బరమ ప్రీతుండనై సకలాస్త్రంబుల నొసంగెద. దేవాసురనికిర ములనుగాని గంధర్వులనుగాని యురగులను గాని మఱి యే పగవారి నేని బలిమి తోడ బవరంబున లోఁబఱచి గెలుపు నొడఁగూర్చుజాలు దివ్యాస్త్రంబుల

నన్నింటి నిచ్చెద. నీకు మంగళంబగు. దివ్యంబగు నొక పెద్ద దండచక్రము నిచ్చెద. నీ మీత్వమునకును వెను బుజాబులకును దగు ధర్మచక్రంబును, గాలచక్రంబును, సత్త్వగ్రంబగు విష్ణుచక్రంబును, ఇంద్రాస్త్రంబును, వజ్రాస్త్రంబును, శైవంబగు మేలి శూలంబును, బ్రహ్మశిరోస్త్రంబును, ఐషికంబును, నిరుపమంబగు బ్రహ్మాస్త్రంబు నొసంగెద. నృపకుమారా! ఇంతియకాదు; మోదకీ, శిఖరి యనెడి గదలు మిక్కిలి ప్రకాశించుచు నాకడ నున్నవి. ఆ రెంటిని నిచ్చెద. మఱియు ధర్మపాశమును, గాలపాశమును, వరుణ పాశమును, నిరుపమానమగు నివారుణాస్త్రమును నిచ్చెద. శుష్మాశనిని, ఆర్ద్రాశనిని, వై నాకాస్త్రమును, నారాయణాస్త్రమును, అగ్ని దేవునకుఁ బ్రియంబైన శిఖరంబను నాగ్నేయాస్త్రమును, బ్రధనంబనియెడు వాయవ్యాస్త్రమును, హయశిరోస్త్రమును, గ్రాంచాస్త్రమును, విష్ణుశక్తి, రుద్రశక్తులనెడి శక్తిద్వయమును, మఱియు నసురులు దాల్చు కంకాళము, కాపాలము, కంకణము మొదలగు బెడిదంపు ముసలములును, విద్యాధరదేవతాకంబైన నందనంబను మహాస్త్రమును, గంధర్వప్రియములైన మానవ ప్రస్వాపన ప్రశమనంబు లనియెడి గాంధర్వాస్త్రములును, సౌరాస్త్రమును నిచ్చెద. దర్పణము, శోషణము, సంతాపకము, విలాపనములను సస్త్రములును, మస్త్రధునకుం బ్రియంబైన యెదిరింపరాని మదనాస్త్రమును, పిశాచప్రియంబైన పిశాచదేవతాకంబైన మోహనాస్త్రమును మహాయశుండగు పురుషశార్దూలునకు నీకు నిచ్చెదఁ గయికొనుము. ఇంతే కాక తామసము, సౌమసము, సంవర్ధము, దుర్ధర్షమగు మాసలము, సత్యము, మాయూరము, శత్రుతేజోనిరాసకమును ఘోరము నగు తేజఃప్రభమును, శిశిరంబను సౌమ్యాస్త్రంబును, ద్వష్టదేవతాకంబైన సుదామనాస్త్రమును, శితేషునామకమును దారుణము నగు భగాస్త్రమును, మానవమును మొదలుగాఁ గామరూపములును మహాబలయుతములును సత్యుదారములు నైన యాయస్త్రముల శ్రీఘ్రంబ బరిగ్రహింపుము. మహాబాహుసంపన్నుండగు రాజకుమారునకు నీ కీవి దగు' ననియె. ఇట్లు చెప్పి యమ్మునివరుండు శుచియై తూర్పుదిక్కు మొగంబై నిలిచి, యప్పుడు మిక్కిలియుఁ బ్రీతియొప్ప నుత్తమంబులగు నాయస్త్రమంత్రముల నన్నింటిని రామున కుపదేశించె¹. ఆ యస్త్రముల నన్నింటిని దెలియుట దేవతలకునేని దరముకాదు. అట్టి వాని నా విప్రవరుఁ డపుడు రామునకుఁ జెప్పినపాఁ డయ్యె ఇట్లస్త్రమంత్రముల నొసంగి మంత్రదేవతలను రామునికి వశము గావింపఁ గోరి ధీరుఁ డా విశ్వామిత్రుఁడు వానిని దలఁచి

1. అస్త్రము లిచ్చుట యనఁగా అస్త్రమంత్రము లిచ్చుట యని భావము. అస్త్రంబుల యధిదేవతల భృతాత్వని పుత్రులుగాన పొందినట్టి యస్త్రంబులు భృతాత్వని పుత్రులుగాఁ జెప్పఁబడియె.

జపింపఁగాఁ, దదాజ్ఞంజేసి మహార్థంబులైన యా యస్త్రము లన్నియు నపుడు ప్రభావయ శరీరంబులు గ్రాల నిలిచి రామునిం గొలిచి ముదంబునఁ గేలు మొగిచి యా వీరుం జూచి 'రఘుకులతిలకా ! పరమోదారులమగు మేము నీకు గింకరుల మైతి' మనిరి. రాముఁడును వానిసేవం బ్రతిగ్రహించి హస్తంబున స్పృశించి 'నా మనంబు ననువర్తించి యుండు' డని యాజ్ఞాపించె. అంత నా రాముండు మిక్కిలి తేజంబు దీపించుచు నతిప్రీతిని విశ్వామిత్రమహర్షికి నమస్కరించి పయనంబు కాఁదొడంగె

ఇది యిరువదియేడవ సర్గము



ఇ రు వ ది యె ని మి ద వ స ర్గ ము

◆◆◆◆◆ విశ్వామిత్రుఁడు రామున కుపసంహార మంత్రము లుపదేశించుట ◆◆◆◆◆

అంత రాముఁ డస్త్రములను బ్రతిగ్రహించి శుచియై మొగంబున సొంపు వెంపారఁ పయనంబు కాఁబూని విశ్వామిత్రుని జూచి 'మునీంద్రా ! నే నస్త్రం బులఁ గయికొన్నవాఁడ నగుటంజేసి దేవతలకును మార్కొనరానివాఁడ నైతి. అస్త్రముల ప్రయోగముమాత్ర ముపదేశించితిరి. ఇప్పుడు వాని యుపసంహార మును నా కుపదేశింపఁ గోరెద' ననఁగా సువ్రతుండగు నమ్మనివరుండును బ్రీతిం బొంది శుచియై రామున కుపసంహార మంత్రములఁ జెప్పఁబూని 'రామా ! సత్యవంతము, సత్యకీర్తి, ధృష్టము, రథనము, ప్రతిహారతరము, పరాఙ్ముఖ, మవాఙ్ముఖము, లఘోక్షము, విషమము, ధృఢనాథము, సునాథము, దశాక్షము, శత వక్త్రము, దశశీర్షము, శితోదరము, పద్మనాథము, మహానాథము, దుందు నాథము, సునాథకము, జ్యోతిషము, కృశనము, నైరాశ్యము, విమలము, యోగం ధరము, హరిద్రము, వైత్యము, ప్రశమనము, (శుచి, బాహువు, మహాబాహువు, నిష్కులి, విరుచి,) సార్చిమాలి, ధృతిమాలి, వృత్తిమంతము, రుచిరయు, పితృ సౌమనసము, విధూతము, మకరము, కరవీరకము, ధనము, ధాన్యము, కామ రూపము, కామరుచి, మోహ, మావరణము, జృంభకము, సర్వనాథము, సంతానము, వరణము ననెడి యుపసంహారములఁ గామరూపులును భాస్వరులు నగు భృశాశ్వకమారులను నావలనఁ బ్రతిగ్రహింపుము. నీకు మంగళ మగుఁ గాత. నా కెంతయు నీవు పాత్రుండ' వనియె. 'వల్లె' యని రాముండును నుల్లంబు పల్లవింప నా మంత్ర సమూహంబులఁ బ్రతిగ్రహించె. అవియు నా రాఘవుని గొలిచి నిలిచె. అవి మెఱుంగులు దుఱుంగలించుచు దివ్య దేహం బులు దాల్చి మూర్తిమంతములై సుఖవృద్ధములుగా నుండినవి. అందుఁ గొందఱిగ్గిం బోలియుఁ గొందఱు పొగం బురుడించియుఁ, గొందఱు సూర్యచంద్రుల నెనయుచును, గొందఱు నమ్ములై కేలుమోడ్చియుఁ జూపట్టిరి. అందఱును బ్రాంజలులై రాముని జూచి తియ్యని పలుకుల 'బురుషశార్దూలా ! ఇదే

యున్న వారము. ఆనతిమ్మ. నీ కేమి సేయవలయు ' ననిరి. రఘునందనుండు నా బృందమును జూచి 'మీరలు కార్యము కలుగునపుడు నేను మనంబునఁ దలంచినంతనే వచ్చి నాకు సాహాయ్యము సేయుఁడు ; ఇప్పుడు నిచ్చలు పోయిరం ' డని పలికెను. అంత సప్తాత్రదేవతలు 'అట్లే యగుఁగాక' యని రామునివలన వీడుకోలు వడసి వచ్చినట్లు వెల్లిపోయిరి. (అంత, రాముఁడు బ్రహ్మవాదియగు నవ్విత్యామిత్రుని పంపున లక్ష్మణునికి నా యస్త్రములనెల్ల బ్రయోగోపసంహార సహితముగా నెంతయుఁ బ్రీతిని దెలిపినవాఁ డయ్యె.) ఇట్లు రాఘవుం డా యువ సంహార మంత్రముల నెఱింగి యవ్వలఁ బయనంబై పోవుచు నమ్మునిని జూచి తీవారు తేటమాటల నిట్లనియె. "మునీంద్రా ! ఇయ్యెడఁ గొండకుఁ గొంతదూర మునఁ గ్రిక్కితీయ దట్టమై తాఱుకొనుచు వెనుమబ్బునలఁ జెట్లగుంపు పెంపారు చున్నది. చూచుట కెంతయు సొంపై, యింపైన యెలుఁగులు గల పలువగల పులుఁగుల చేతను నలుగడలఁ దిరుగాడు వెక్కు మృగములచేతను విలసిల్లుచు నల్ల మున కెంతయు నుల్లాసము గొలుపుచున్నది. కాన యిది యేదియో తెలియుటకుఁ గుతుకముగా నున్నది. దిగులు గొలిపి గగురు పుట్టించు నా ఘోరతాటకా వసమును గడచి వచ్చితిమిగదా ! ఈ దేశ మట్లు దిగులు గొలుపక సుఖముగా నుండుటచే నిది యొక యాశ్రమపద మనిమాత్రము దెలియుచున్నది. కాని యెవరిదో తెలియ కున్నది. కాన యంతయు నెఱిగింపుము. బ్రాహ్మణఘాతకులను, ద్రవ్యప్రవర్త నులు నైన మారీచాది దురాత్ములు నీ యజ్ఞమును జెఱుపుటకై తిరిగెడి యాశ్రమ మెద్ది ? నేను వారిని జంపి నీవు గావించు యజ్ఞ కార్యమును గాపాడవలయు చో టదియే కదా ! ఆ యాశ్రమ మెక్కడ నున్నది ? దీని నంతయు వినఁగోరెద. నీవును దీనిని జెప్ప నేర్తువు " అనియె.

ఇది ఇరువదియెనిమిదవ సర్గము



ఇ రు వ ది తొ ష్టి ద వ స ర్గ ము

—♦— వామనమూర్తి వృత్తాంతము : విశ్వామిత్రుఁడు దీక్షఁబూనుట —♦—

ఆ రాముఁ డచింత్యమహిముఁ డయ్యును మనుష్యత్వమువలనఁ దన మునుపటి వృత్తాంతము దెలియనట్లు అవ్వనమునుగూర్చి యడుగఁగా మహాతేజఁ డమ్మునితల్లజుఁడు గానిని వివరించి చెప్పఁ దొడఁగె 'రామా ! మహాబాహూ ! దేవతావృషభుండును సర్వలోకప్రభుండు నగు విష్ణుండు లోకమునఁ దపమును ప్రవర్తింపఁ జేయుటకై తాను దపం బాచరించుటకును, యోగం బనుష్ఠించుట కును బూని వెక్కు నూఱుల యగము లవ్వనమందు వాసముచేసె. ¹ఇది మఱియుఁ

1. మొదట విష్ణురూపమునను బిదప వామనావతార రూపమునను ఇచటఁ దపముజేసి నాఁడని తెలియునది.

దొల్లి మహాత్ముడగు వామనదేవుని యాశ్రమము. ఇందు మహాతపోనిధియగు కాశ్యపుడు సిద్ధిని బొందినవాడు; కావున నిది సిద్ధాశ్రమమని యవ్యర్థనామమున బ్రసిద్ధమైతి. ఆ దేవుండు తపంతాచరించు నిక్కాలమున విరోచనుని కొడుకు బలి యను రాక్షసరాజు వాయుగణంబులతోఁగూడిన దేవతల సంఘాన్ని ఇంద్రసహితముగా జయించి ముల్లోకములను బాగ్ధగించి యా దేవరాజ్యమును దాను బాలించుచుండె. ఆ బలి భగవదారాధనరూపమగు నొక యజ్ఞమునుబూని కావించుచుండె. అప్పుడు దేవతలందఱులు దానికి దిగులొంది యగ్నిదేవుని మున్ను డుకొని తామే గుమికూడివచ్చి యీ యాశ్రమమున విష్ణునిఁజూచి 'విష్ణూ! విరోచనుని కొడుకు బలి యుక్తంబగు నొక యజ్ఞము చేయుచున్నాడు. అది సమాప్తి నొందక మునుపే మన కార్యమును దీర్చుకొనవలయును. ఇందు నందునుండి ఎవ్వరేని యతని కడకు వచ్చి, యేది యెంత యడుగుదురో యది యంతయును గారవమున వారి కందఱికిని నిన్నును. విషయ మట్లున్నది. నీవును దేవతల మేలు దలంచి, మాయాయోగమును గైకొని, నీ పరత్వమును మఱుఁగుపఱిచి వామన రూపమును బొంది మాకు నుత్తమమగు మంగళ మాచరింపు' మని వేడి కొనిరి. ¹అయ్యనసరమున కాశ్యపుఁ డదితినిగూడి, కాంతితోడఁ గూడి యగ్నివలె దీపించుచు సహస్రదీప్యవర్ణములు విష్ణునికూర్చి సలుపుచున్న పృతమును సమాప్తము గావించి, యపుడు తనకు వర మొసంగ సాక్షాత్కరించిన యద్యదేవునిని భార్యయును దానును 'దేవా నీవు ²తపోమయుడవు; తపోరాశివి; జ్ఞాన స్వరూపుడవు; తపమే నీ స్వభావము; నీవు పురుషోత్తముడవు. అట్టి నిన్ను అనన్య ప్రయోజనమై సొంగముగా ననుష్ఠింపఁబడిన తపంబు వెంపునఁ గనుఁగొనుచున్న వాడ. ప్రభూ! చరాచరాత్మకమగు నీ యఖిలజంగంబు నీ శరీరమునందుఁ గాంచుచున్నాడ. ఆద్యంతములు లేక యిట్టట్టి నిర్దేశింపరాక వెలుంగువాడవు. అట్టి నిన్ను నేను శరణుఁజొచ్చితి' నని స్తుతించె. విష్ణుసాత్కారమున దూరీకృత కల్తఃపుండగు నమృహర్షి రాజును జూచి హర్షించి 'వర మెద్దియేని కోరుము. నీకు శుభమగు. వర మొసఁగుటకు నీవే తగుదు వని నేను దలఁచుచున్నాడ' ననఁగా

1. ఇవటఁ గ్రమ మిట్లనగా 'సోఽకామయత బహుస్యాం ప్రజాయేయేతి | స తపోఽతప్యత' అను శ్రుతి వాక్యము విష్ణువు జగద్రక్షణచింతాపరుండై యీ దేవంబుఁజేరకాల మద్యకృతముగా వసించియుండె. కాశ్యపుడు ఇది యెఱిఁగి యా దేవునినే పుత్రునిఁగాఁ బడయఁగోరి సభార్యుండై దీప్యసహస్రవర్ణ పరిమళంబును తదారాధనరూపంబు నగు నొక వ్రతం బనుష్ఠించి దానిని ముగించు నపుడు తనకు వరమిచ్చుటకుఁ బ్రత్యక్షుడైన విష్ణుదేవుని స్తుతించె. ఆయ్యవగరముననే దేవతలు నచటికి వచ్చి యద్యదేవునిఁ బ్రార్థించి రని తెలియునది.

2. తపోమయుం డనఁగా తపఃప్రచురుండు లేక జ్ఞానప్రచురుండు. తపోరాశి యనఁగా తపో రాస్వరూపుఁ డని, లేక, తేజోరాశి యని యర్థము.

నవ్వచనము విని మరీచికుమారుం డా కాశ్యపుండును 'వరదా ! ఆ శ్రీతుల రక్షిం చుటయే నీ సువ్యతము. కాన సుప్రీతుండవై నీన్న యాచించుచున్న యదితిని దేవతలకును, నాకును వరం బొసంగఁ దగును. అది యెద్దియన, రాక్షసుల నడచు టకు నీవు అదితికిని నాకును బుత్రుండవై యిందుగ్రహకుఁ దమ్ముండవుగా వెలసి దుఃఖపీడితు లగు దేవతలకు సాయము సేయవలయు. నీ యనుగ్రహమున నావ్యత కార్యము సఫలమై సిద్ధించుటవలన నీ యీ ప్రదేశమును సిద్ధాశ్రమమని పొగ డొందఁగలదు. ఇచ్చటనుండి యవతరించుటకై 'లెమ్ము' అనియె. అంత మహా తేజుండగు నద్దేవుండును వామనరూపము గయికొని యదితియం దవతరించిన వాడై బలికడకుఁ బోయి యభిమానంబుదక్కి మూఁడడుగుల బిచ్చ మడిగి దీసి కొని లోకాత్ముండగాన ముల్లోకములను సకలభూతహితము గోరి రెండడుగుల చేత నాక్రమించి మూఁడవ యడుగుకొఱకు తన తేజంబున బలి నడచి యా జగంబులను మరల నింద్రుని వశము గావించె. ఆ వామనదేవుండు తొల్లి సంసార శ్రమ నివారకమగు నీ యాశ్రమమున వసించియుండె. నేనును అద్దేవునియందలి యసన్యభక్తింజేసి యాతనిదైన యి యాశ్రమమునఁ గాపున్నాడ. యజ్ఞవిఘ్న కారు లగు రాక్షసు లీ యాశ్రమమునకే వత్తురు. పురుషసింహుండవగు నీ వా దురాత్ములను బారిగొనవలసినది యిందేమి! కాన యిప్పుడే కదలి నిరుపమమైన యా సిద్ధాశ్రమమునకుఁ బోవుదము. వత్సా ! ఆ యాశ్రమపదము నా కెట్లో యల్లే నీకును 'సాంతము' అనుచు నా యిరువురతోడ నాశ్రమముఁ బ్రవేశిం చుచు, మంచుచూసి పునర్వసుచుక్కలతోడం గూడిన చందురుండునుంబోలెఁ బ్రకాశించె. సిద్ధాశ్రమవాసులగు తాపసులెల్ల నమ్మునితల్లజు రాకఁజూచి వేవేగ వచ్చి వచ్చి యా ధీనిధికిఁ దగు పూజలు గావించి యల్లే రాజకుమారులకును నతిధి సత్కారముల నొనరించిరి. అంత నా రాజపుత్రు లందు నొక మహారత్నము విశ్రమించి పగఱ నడంచు వాడి మగలుగావున నూరకుండక యమ్మునిశార్దూలుని జూచి కేలుమొగిచి 'మునివరా ! నేడే దీక్షవహించుము. నీ యజ్ఞము సిద్ధి నొందుటవలన, ఈ సిద్ధాశ్రమముపేరు సార్థకమగు సిద్ధి నొందుఁ గాత. ఇచ్చటనే దుష్టచారులను బారిగొనవలయు నను నీవలుకును సత్యమగుఁ గాత' మనిరి. వా రట్లు చెప్పటయు మహాతేజః డా మునిరాజును నిగృహీతాంతఃకరుణుండును జితేంద్రియుండ నై యప్పుడే దీక్షను గయికొనియె. అక్కమారులు నా రేయి యెంతయు నెచ్చరిక మీఱఁ గడపి తెల తెలవాటుటయు లేచి తొలుసంధ్య నుపాసించి

1. ఈ యాశ్రమమున దశంబుకొఱకు నేన గైకొనుటంబట్టి సాంతమైనది నీవు విష్ణుండను వామనుండ నై యన్నప్పుడు దీనిని గైకొఁయుంటివి గాన యిది నీకు సాంతమైనదని గూఢాభి సంధి యట గ్రహింపుము.

యర్జునులు విడిచి శుచులై నియమమున గాయత్రీజపమును దీర్చినవారై
కృత్యాగ్నికార్యుండై కూర్చుండియున్న విశ్వమిత్రునికి వందనము గావించిరి.

ఇది ఇరువదితొమ్మిదవ సర్గము

—❧—

ముప్పదియవ సర్గము

—❧❧❧ రాముడు మారీచుని దూరముగాఁ జిమ్మి సుబాహునిఁ జంపుట ❧❧❧—

రాను లక్ష్మణులు దేశకాలము లెఱింగి మాటలాడు నేరువును పగవారిని
రూపుమాపు బలిమియుఁగలవారు. కనుక సమ్మునివరుని పగవారి నడంపు తలంపున
సక్కాలమునకును దేశమునకును దగు పలుకులఁ గౌశికుని జూచి 'మహాత్మా!
యజ్ఞము గాచుటకై యా రాక్షసుల నెప్పుడు వారింపవలయునో వినఁగోరెదము.
ఆ సమయమున నొక క్షణమును దప్పిపోరాదు గదా' యనుచుఁ బోరాడుకోరికల
వేగిరపడుచున్న కాకుత్స్థస్థకులతిలకుల నా కుమారులఁ జూచి, యందలి మును
లందఱుం గొనియాడి 'వీరులారా! నేఁడు మొదల యా రాక్షసులు మీ రిరువురు
గావుండుడు. ఈ మునియు దీక్షను గయింపఁగొని యంతకు మానవ్రతముఁ బొందును
గాన పలుకఁడు. కాన యతనికి మాటుగా మేము చెప్పితి' మనిరి. అమృతహాశ
స్కులు నమ్మాట విని యెచ్చరికమెయి నిదురమాని యా అహోరాత్రములు తపో
వసమునకుఁ గావై కేల బలు విలు పూని పగఱ నడంచు నాయితపాటు దీటుకొన
సమ్మునివరుం గాచుచు వసించియుండిరి. ఇట్లయిదు దినములు కడచి యాటవ
దినము రాఁగా రాముడు లక్ష్మణునికి నెచ్చరికతో నాయితముగా నుండునట్లు
చెప్పుచుఁ బోరాడు వేడుక చెంగిలించుచు నుండఁగా, నుపాధ్యాయుండగు విశ్వా
మిత్రునితోడను దక్కుంగల ఋత్విజులతోడను గూడియున్న యజ్ఞవేది దర్శ
చమన స్త్రుక్కా సమి త్కుసుమ సముదయ సహితముగా ¹ మండుకొన్నదయ్యె.
ఆ యజ్ఞము మంత్రవంతమై యథావిధిగాఁ బ్రవర్తించిన దయ్యె. ఆకసమున
భయంకరముగా వెను శబ్దము వీతెంగె. మారీచ సుబాహులను రాక్షసు లిరువురును
మాయఁ గావించుచు నాకాశంబు గ్రమ్మి వర్షాకాలంబునఁ బఱుతెంచు మేఘమువలె
బాటుదెంచిరి. వారిరువురును వారి యనుచరులను భయంకరముగా వచ్చి నెత్తురు
పట్టు గురియించిరి. కుసుమాది విరాజితమైన యా వేదియు, ఆ రక్తంపు వెల్లిని బెల్లుగా
మండఁగా (నది యట్లగుటఁ జూచి రాముడు కడుం గోపావేశంబున) నెదుర్కొని
వేగ పఱుతెంచి మించు కడిమితోఁ దనపయిని గవియుదెంచుచున్న యా రాక్షసు
లను జూచి యా జలజాక్షుడు తమ్మునితో 'లక్ష్మణా! వెనుగాలి మబ్బులను
దూలఁగొట్టునట్లు నా యీ మానవాస్త్రం బిదె మాంసభక్షకులగు నీ దుష్టరాక్ష

1. వేది మండుకొనట యంతావ్రతము గాన రాక్షసుల రాకను సూచించుచున్నది. చమన
పనఁగా పానపాత్రము. స్త్రుక్కనఁగా హోమపాత్రము.

సులను దూలఁగొట్టుటఁ జూడు' మని పలికి కోప మినుమడింప మిక్కిలి యుత్కృష్టంబై మెఱుంగులు దుఱంగలించు మానవాస్త్రమును మారీదునురము గాఁడనేసె. అమ్మహనీయాస్త్రము దాఁకుటయు వాఁడు సముద్రజలపూరమున సరిగా నూఱు యోజనముల దూరమునఁ జిమ్మబడినవాఁడయ్యె. అట్లుపడి తెలివిదప్పి గుడుసు పడుచు నా శీతేషువువలనఁ గొట్టువడి బిట్టుదూలిన య మ్మగీచుని జూచి రాముఁడు తమ్మునితో 'లక్ష్మణా! ధర్మసహితమైన శీతేషు వనియెడి యీ మానవాస్త్రము మహిమను జూచితివా! ఇది వానిని మోహము గొలిపి కొని పోయినదేకాని ప్రాణములఁ బెడఁ బాపదయ్యె. కరుణాదూరులును దుర్మార్గులు నై బాపకర్మములఁ బట్టుకొని యజ్ఞములఁ జెఱుపుచును నెత్తురులు ద్రావుచును దిరుగు నీ రాక్షసులను గూడఁ జక్కాడెద' నని పలికి యంత దివ్యమును నద్భుతావహము నైన యాగ్నేయాస్త్రముఁ గయికొని సుభాహు టొమ్మున నేసెను. వాఁ డది నాటఁగా నేలఁ గూలె. తక్కుంగల రక్కసులను వాయవ్యాస్త్రము దొడిగి యసువులకుం బాపి మహాయశస్కుఁడగు నా మహాదాహుఁ డందలి మునులకు నెల్ల ముదంబు వైదలంజేసె. ఋషులెల్లఁ దొల్లి యసురుల జయించి నప్పు డింద్రునిఁ బూజించినట్లే యజ్ఞ విఘ్నకారులగు నా రాక్షసులనెల్లఁ దును మాడిన రామునిని బూజించిరి. పిదప యజ్ఞము సమాప్తము కాఁగా విశ్వామిత్రుఁడు నలుగడలు నిరుపద్రవమై నెమ్మదిగా నుండుటను జూచి రాముం గనుంగొని 'రామా! నీ వెనుబుజంబుల బలిమింజేసి నేను గృతార్థుండ నైతి. పితృవచన మును నీవు గావించితివి. నా జన్మంబు సిద్ధింపఁజేసి యీ సిద్ధాశ్రమంబును సార్థక నామంబుఁ గావించి కీర్తిమించితి' వనియె

ఇది ముప్పదియవ సర్గము

ముప్పది యా కం డ వ స ర్గ ము

—◆— విశ్వామిత్రుఁడు రాను లక్ష్మణులతో మిథిలకుఁ బయన మగుట —◆—
అంత సమ్మనికార్యమును దీర్చి పేర్చిన సంతసమున నుల్లంబు పల్లవింప నవ్వీరు లిరువు రా రేయి ముదంబున నందు వసించి తెలతెలవాఱుటయుఁ బ్రాతఃకాల కరణీయంబుల నిర్వర్తించి యిరువురును గూడి విశ్వామిత్రుఁడు మొదలగు ఋషులకడకుఁ బోయి యగ్నింబోలె నగ్గలంపుం దేజంబున రాజిల్లు నమ్మునిరాజునకు మ్రొక్కి 'మునిశార్దూలా! మీ రానతిచ్చిన దంతయుఁ గావించి యిదే మీ కింకరులము వచ్చియున్న వారము. ఇకను మీ శోరినటు లానతిండు. మీపంపేమి సేయవలయు' నని మధురభాషలుగాన తీపారుమేలి పలుకుల నడిగిరి. వా రట్లడుగఁగానే ఋషులందఱును విశ్వామిత్రు ననుమతిఁ గొని రాముని జూచి 'నరవరేశ్వరా! మిథిలాధిపతి యగు జనకుఁడు మిక్కిలియు ధర్మిష్ఠుంబగు నొక యాగము సేయఁబోవుచున్నాడు. అందులకు మే మందఱి

మును బోయెదము. నీవును మా తోడనే వచ్చి, యచట మిక్కిలి యాశ్చర్య కరంబై పృసిద్ధిగాంచియున్న యొక మేటివిల్లును (సీతనుం) జూడవలయు. కొలంది యిడరాని సారంబుగలిగి భయంకరమయి మిక్కిలియుం బ్రకాశించుచున్న యా విల్లు 1 తొల్లి యాగకాలమున నడస్సునందు దేవత లొసంగిరి. దేవ గంధర్వులు గాని యసుర రాక్షసులుగాని దాని నెక్కువెట్టి దిట్టలు గారు. ఇక మనుష్యుల కది యెట్టును శక్యము కానేరదు గదా! మహాబలాధ్యులగు రాజపుత్రు లా వింటి సారము నెఱుంగఁ గోరి వచ్చి తుదకు దానిని మోవెట్టునుం జాలకపోయిరి. నీవు వత్తువేసి యచ్చట మహాత్ముడగు మిథిలాధినాథుని, మిక్కిలి యద్భుతం బుగాఁ బొడనూపు నా వింటిని, ఆ యాగమును జూడఁగలవు. 2 ఆ జనకుఁడు తన యజ్ఞమునఁ బ్రీతులైన దేవతలనెల్ల నా యజ్ఞమునకు ఫలముగా మంచి నడిపట్టు గల యా మేటి వింటి నొసంగునట్లు వేడికొనఁగా వారు దాని నొసంగినవారైరి. అదియు నా రాజునింట వింటిపండుగలయందు బ్రథానముగా నర్చింపఁబడు విల్లు గా (ఆ యాగముగా) నుండునదై యగురువాసనలు బుగులుకొను గంధములను ధూపముల నర్చింపఁబడియుండు ' ననిరి. ఇట్లు చెప్పి యమ్మనివరుఁ డవుడు ఋషి సమూహములును రామలక్ష్మణులును దోడరాఁ గదలి పయనమై యచటి వన దేవతలను జూచి ' మీకెల్ల భద్రం బగుఁగాత. నేను గార్యసిద్ధిఁ బొందితిఁ గాన ఈ సిద్ధాశ్రమమునుండి తరలి గంగానది యుత్తరతీరంబునందుల హిమవంతము నకుఁ బోయెద ' నని చెప్పి వీడ్కొని పిదప యప్రతిమమగు నా సిద్ధాశ్రమం బునకుఁ బ్రదక్షిణంబుఁ గావించి యుత్తరము మించి పయనంబు కాఁ దొడఁగె. అట్లు పోవుచున్న యమ్మని వెన్నాడి బ్రహ్మవాదులగు మునులు తమ తమ యగ్ని హోత్రసంభారాదికములను బ్రాయశ్చముగా నూఱుబండ్ల నెక్కించుకొని పోయిరి. ఆ సిద్ధాశ్రమంబున నున్న మృగ పక్షి సమూహములు సైత మతిభక్తిమీఱ మహాత్ముడగు నమ్మని వెంటనంటి పోవఁగా నతఁడు నా పక్షి మృగ సమూహముల మరల్చినవాఁ డయ్యె. ఆ మునిగణములు గడుదూరము నడచి, ప్రొద్దు గ్రంకఁ బోవునపు దందఱును గూడి శోణనదము తీరంబున వసించి సూర్యుఁ డస్తంగతుఁ డగుటయు స్నానము సేసి యగ్నిహోత్రములు వేల్చి కాంతివెల్లు వెల్లిగొన విశ్వామిత్రుని బురస్కరించి కూర్చుండిరి. రాముఁడును లక్ష్మణుఁడును నమ్మను లకు నమస్కరించి ధీమంతుఁడగు విశ్వామిత్రుని మోలఁ గూర్చుండి యమ్మహా

1. తొల్లి శివుం డీ వింటిని గొని దక్షయజ్ఞ ధ్వంసముఁ గావించె. దేవతలు శివునిఁ బ్రసన్నునిగా జేసి దానిని నడసిరి. దేవరాతుఁ డను తొల్లింటి జనకుఁ డొకఁడు యజ్ఞమున దేవతలను బ్రసన్నులను జేసి వారివలన దానిని బడసె.

2. 'ప్రీతశ్చ భగవా నీక స్త్రిశూరీ నీలహిరః | ప్రదదా శత్రునాశార్థం జనకాయా ద్భుతం ధనుః' అని కూర్మపురాణము.

తేజని మునిరాజుని జూచి కుతుకము దిలగొన 'మహాత్మా! యీ శోణకూలమున మెండుకొను వనముల విలసిల్లుచున్న యీ దేశ మెవరిది? దీనిని విన గోరెడ గాన కలరూపున జెప్పవలయు. మీకు శుభం బగుఁగాత' మని యడిగె. రాముని వచనములఁ బురికొని మహాతపస్సంపన్నుఁడును సువ్రతుఁడు నగు విశ్వామిత్రుఁడు ఋషులనడుమ నా దేశంబు సకల వృత్తాంతంబు నిట్లని చెప్పె.

ఇది ముప్పది యొకండవ సర్గము

—♦—

ముప్పదిరెండవ సర్గము

—♦♦♦ కుశ కుశనాభుల వృత్తాంతము ♦♦♦—

“బ్రహ్మపుత్రులలో మేలుబంతియగు కుశుండును మహాతపస్వి యొకఁ డుండెను. అతఁ డెడతెగక వ్రతము లాచరించుచు ధర్మముల నెల్ల దెలిసి సుజనులను బూజించుచు నుండెను. అమృతహస్తాఁడు తన కనురూపయైన కులకాంతయగు వైదర్భి యందుఁ దనకుఁ దగినవారగు కుశాంబుడు, కుశనాభుఁడు, ఆధూర్తరజసుఁడు, వసువు నను నలువురు కుమారుల గుణాధికులను గాంచెను. కుశుండును తాత్రధర్మ మగు ప్రజాపాలనము సేయఁగోరి యత్యంత కాంతిమంతులును నుత్సాహవంతులును ధర్మియులును సత్యవాదులు నగు నా కుమారులను జూచి ‘పుత్రులారా! ప్రజాపాలనము సేసి పుష్కలముగ ధర్మముఁ బడయుఁడు’ అని చెప్పఁగా నమ్మని వచనము విని లోకము మది కెక్కిన యీ యుక్కుండునియలు నలువురును బురములు నాలుగింటికి సన్నివేశములు గావించిరి. అందు మహాతేజఃజ్ఞై రాజులు కుశాంబుండు కౌశాంబి యను పురంబును గావించె. ధార్మికుఁడగు కుశనాభుఁడు మహాదయంబను నగరంబు నిర్మించె. ఆధూర్తరజసుఁడు ధర్మారణ్యమను పట్టణము గల్పించె. వసుండును వసుమతీశుఁడు గిరివ్రజమను పురము రచించె. శోణదీకూలమున నున్న యీ భూమి మహాత్ముఁడగు నా వసురాజుది. ఈ వెనుఁ గొండ లైదును జట్టుఁ బ్రకాశించుచున్నవి. మాగధి యని పొగడ్తగన్న యీ చెన్నారు నదియును మగధదేశమునకు వచ్చి యీ యైదు వెను గొండల నడుమఁ బూదండవలెఁ దులకించుచున్నది. రామా! ఆ యీ శోణనదియు మహాత్ముఁడగు నా వసురాజును జేరినది. ఇది తూర్పునుండి పడమటిదిక్కుగాఁ బ్రవహించు నది. దీని యిరుగడల మంచి మడుగులుగలిగి పయిరుల వరుసలు చక్కఁగా తొక్కినుచున్నవి. రాజర్షియు ధార్మికవృషభుఁడు నగు కుశనాభుఁడు ఘృతాచి యను నచ్చరయందు, ఎనలేక చెన్నారు కన్నియల నూర్పురం గాంచె. రఘు నందనా! మంచి జవ్వనమునను మించు చక్కఁదనమునను దులకించు

1. ‘కా శతే ఇతి కుశః’ భూమియందుండువాఁడని వ్యుత్పత్తి. బ్రహ్మలోకమును విడిచి ప్రజాపాలనమందలి రక్షణే నారదునివలె భూలోకమందుండువాఁడు. కావుననే కుశుండునఁ

న క్కన్నయలు పువ్వులు దుఱిమి చందనము లలఁది తిలకములు దీర్చి నీటు మిటారింప
 మేలిసాములు మెయి నెమ్మెలుగులుకఁ దొలుకరి మెఱుఁగుఁదీగలవలె వెలుం
 గుచు నుద్యానంబునకు వచ్చి, యచ్చటఁ బలుచందముల నాడుచును బాడుచును
 వీణిమలు మున్నగువానిని వాయించుచును, నెంతయు సంతసమునఁ దేలుచుండిరి.
 ఇట్లు సకలాంగములును రంగుమీఱఁ బుడమిని నెనలేని రూపంబు దీపింపఁ దళు
 కొత్తుచున్న యా తలిరుఁబోడు లా యెలదోటయందు గుబురై కాఱుకొన్న చెట్ల
 గుంపులలోన, మబ్బులలోని చుక్కలుంబోలెఁ, దళుకుతళుక్కురని ప్రకాశించు
 చుండిరి. ఎల్ల గుణముల రాణించుచుఁ జొక్కంపుఁ బ్రాయంబునను జక్కఁదనము
 నను నిక్కుచున్న య క్కన్నయల నెల్లయెడలఁ జరించుచుండు వాయుదేవుఁడు
 గాంచి, కామించి 'కామినులారా ! మీయందు నా కగ్గలంపు వలపు గలిగినది.
 కాన మీ రెల్ల నాకు భార్యలు కండు. మనుజులకు దేవతలతో సంబంధ మెట్లని
 శంకింపవలదు. మీరు మనుష్యభావము వీడి దీర్ఘాయువుఁ బడయుదురు. ప్రాయమే
 యెప్పుడును జంచలమైనది. మనుష్యులయందో యది మీఁదు మిక్కిలి చపలమైనది.
 కావున నన్నుఁ బెండ్లియై యెన్నఁడు నుడివ్రాని యావనమున నివ్వటిల్లుచు వేఱువుఁ
 బువ్వుఁబోండ్లు గండు' అనియె. తలఁచినకార్యము నడ్డితేక చేయఁజాలిన యా
 దేవుని వచనముల విని యా కన్నయలు నూర్వరును బరిహసించి 'దేవైత్తమా !
 భూతము లన్నింటిలోనను నీవు ప్రాణరూపమునఁ జరించుచుండువాఁడవు. ఈ
 నీ ప్రభావము మే మెఱిగియున్నవారమే కాని వేఱుగాము. ఇట్టి మమ్ము నీ వేల
 యవమానించెదవు. మే మందఱుమును గుశనాభుని కూతులము సుమా ! కావున
 నిన్నును నీ ప్రభువైన యింద్రునిని మీ మీ యధికారములనుండి తొలఁగింపఁ
 జాలుదుము. అయినను శపించినఁ దపంబు చెడునుగాన దానిఁ బ్రోచుటకై
 యూరకున్నారము. మాతండ్రి నీ యీ దుష్టబుద్ధి నెఱిగెనేని నీకు మృత్యు వగుఁ
 జమి. అతఁ డట్లు గాకుండుఁ గాత. కాన సత్యవాదియగు సతనిని నవమానింపకు.
 తండ్రికోరి మమ్మెవరికేని నొసఁగుటయే ధర్మము. ఆ ధర్మముచొప్పున సతఁడు
 తానై మమ్మెవనికి నొసఁగునో యట్టివరునే యెదురుచూచుచున్నవారము.
 (సత్యవాదియగు తండ్రి నవమానించి మాకోరికచొప్పున మేమై పతిని గయు
 కొనునట్టి కాలము కలుగకుండుఁగాక.) ఏలన మాకుఁ దండ్రియై ప్రభువు. అతఁడే
 మాకుఁ బరదైవము. కాబట్టి యతఁ డెవరికి మమ్ము నొసంగునో వాఁడే మాకు
 భర్తయగు' ననిరి. వాయు వమ్మాటలు విని మిక్కిలియుఁ గోపంబు దీపింప సమర్థుఁడు
 గాన వారి యవయవములనెల్లఁ జొచ్చి వారిని బాట్టి గుజ్జలను గావించె. (వారును
 మూరెఁడు పొడుపుగల యాకృతుల నొంది యుబ్బుకుంది వెఱగందినవారైరి.)
 ఇట్లు వాయువుచే గుజ్జలు గావింపఁబడి యా పడఁతులు పుడమితేని గృహమునకుఁ
 బోయి సిగ్గు లగ్గలింప కనుగవల నీరు వెల్లిగొనఁ బెల్లగు తత్తటపాటున నేలఁ

బడిరి. అప్పుడు కుశనాభుడును మున్ను మిక్కిలియుం గాంతి దళకొత్తుచుండిన తన గారాబు కూతు లారీతిని భంగము నొంది క్రుంగుటను జూచి మనం బుత్తే పడ 'పుత్రికలారా! ఇదేమి చెప్పుడు. ధర్మంబు నిరాకరించి యిట్లు బలిమి చూపిన వాఁ డెవడు. మిమ్మెవడు మఱుగుజ్జులఁ గావించె, ఏల చుట్టుకొని పలుకకున్నారు' అని యిట్లడిగి మది తుందుడుకునొంద నిట్టూర్పు పుచ్చి పిదప వారాడు మాట విను నెచ్చరికతో నుండె.

ఇది ముప్పదిరెండవ సర్గము

ముప్పది మూడవ సర్గము

బ్రహ్మదత్తుని వృత్తాంతము; అతఁడు కుశనాభు కూతులను బెండ్లాడుట
 ధీమంతుడగు కుశనాభుఁ డాడిన వచనంబు విని యా కన్నీయలు నూర్చు
 రును నాతని పాదములకు నొదల సోక మ్రొక్కి యిట్లనిరి. "రాజా! సర్వా
 త్తకుండగు వాయుదేవుడు మవ్వవమానింపఁ దలంచినాడు. బలాత్కారము
 సేయుట యమంగళమగు మార్గమని తలంపక బలిమికి బూని ధర్మము నెంత
 మాత్రము విచారింపడయ్యె. మే మాతనితో 'మాకుఁ దండ్రి యున్నవాడు. కావున పతిని వరించు స్వాతంత్ర్యమున మే మున్నవారముగాము. నీవు మా
 తండ్రినిబోయి వేడుము. అతండును మమ్ము నీ కొసంగునేని మేము నీ సొమ్ముగదుము. నీకు శుభంబగుగాక' యని యందఱుమును జెప్పుచుండియు నతఁడు పాపము
 వెంటఁబడి మా నుడువులు వెడచెవులఁ బెట్టి కట్టిడియై మమ్మిట్లెంతయుఁ దూలఁ
 బుచ్చినాడు." అనిరి. అవ్యాకృతము విని రాజు మహాతేజఁడయ్యుఁ బరమభార్గ
 కుఁడుగాన, వాయువుఁ గినియక తనవలెఁ గినుకమాలి యోరిమి చూపుటఁ జేసి
 యెనలేని పేరిమిఁగన్న యా నూర్చురు కన్నీయలఁ జూచి 'కూతులారా! ఓర్పుగల
 వారలు దమ కెవ్వరైన సపరాధము చేసినపుడు చేయవలసిన కార్యము ఊమిం
 చుటయే. మీ రిపు డెంతయు గొప్పకార్యము చేసితిరి. దేవుడు ప్రార్థించియు
 మనసు కలఁగకుండుటయు నతఁడు భజించియుఁ గోపము నొందకుండుటయు నను
 నిది వెనుకార్యము గదా! ఇంతేకాక మీ రందఱు నొద్దికమీఱఁ గూడి కులము
 నకుఁ దగిన కృత్యము నాచరించితిరి. స్త్రీలకును, బురుషులకుఁగాని ఊమయే భూష
 ణము. ఓరుపనునది చూపుటయే కష్టము. అందును గూవైశ్వర్యాదులుగల
 దేవత లపరాధము సేసినపుడు దానిని జూపుట మఱియుఁ గష్టము. దానికంటెను
 మీరందఱికిని నేకరీతిని నోరువు గలుగుట తద్దయుం గష్టము. దానమునను
 యజ్ఞమునను సత్యమునను యశమునను ధర్మమునను గలుగు ఫలములే ఊమ
 వలనఁగూడఁ గలుగు. కాన ఊమయే దానమును యజ్ఞమును సత్యమును యశ
 మును ధర్మమును నగు. భూమికిఁ గల ఊమచేతనే చరాచరాత్మకమైన జగమును
 అందు నెలకొనియున్న' దనియె. పరాక్రమమున దేవప్రతిముండగు నా విభుఁ

డిట్లు పలికి కన్నియలను వీడుకొలిపి పిదపఁ గార్యాలోచనకుశలుండు గావునఁ
 దత్తన్యాప్రదానముంగూర్చి వారల నెయ్యెడ నెన్నఁ జే తగు కులీనునకు నిచ్చు
 నది యని మంత్రులఁ గూడి యాలోచించెను. అక్కాలమునందే యస్థలితరేత
 స్కుండును మంగళాచారుండు నైన చూళి యను నొక మహాముని వేదచోదితం
 బగు తపంబు సేయుచుండె. అప్పు డచ్చటికి నూర్తి శ కూతురైన సోమద యను
 గంధర్వస్త్రీ యొకతి యా మునికడకుఁ బోయి శుశ్రూష గావించుచుండె. రామా !
 నీకు శుభం బగుఁ గాక. ఆ ధార్మికురా లాతనికి మ్రొక్కి శుశ్రూష నెడతేగక
 కావించుచు నంద కాపుండె. అంతఁ గొంతకాలమునకు నగ్గురుండు దానియెడ
 సంతృప్తుఁ డయ్యె. రఘునందనా ! దాని శుశ్రూష పరిపక్వమగు కాలము రాఁగా
 నతఁడు దానిని జూచి 'నేను నీ శుశ్రూషకు సంతోషించితిని. నీకు భద్రం బగుఁ
 గాక. నీకు నే నెయ్యది ప్రియంబు చేయుదుఁ జెప్పు' మనఁగా నా గంధర్వి
 యమ్ముని పరితుష్టుఁ డగుటకుఁ దా నెంతయుఁ బ్రీతినొంది యా వాక్యవిశారదు
 నితో మాటనేర్పు మిటారింప మధురస్వరమున 'ధార్మికశిరోమణి ! నీవు
 బ్రహ్మవర్చసమున నండఱ నతిశయించినవాడవు ; బ్రహ్మసమానుడవు ; మహా
 తపస్సంపన్నుడవు. ఇట్టి వాడవు గావున నిన్ను బ్రాహ్మశక్తియుక్తుండగు పుత్రుని
 నా కిమ్మని కోరెద. నేను బెనిమిటి లేనిదానను. నీకు శుభం బగుఁ గాక. నన్ను
 వితంతువని యెన్నకు. ఏలన నింతకును బురుషుండు నాకు లేడు. ఇప్పుడును
 నే నొక్కనికిని బెండ్లము గాను. కాన నేను నైష్ఠిక బ్రహ్మచారిణి నగుదు. ఇట్టి
 దాననై నిను శరణుఁజొచ్చితి. కాన తపంబు పెంపున నాకుఁ బుత్రుని నొసంగ
 దగు' ననియె. ఆ బ్రహ్మర్షియు దానికిఁ బ్రసన్నుడై తన మానసమునఁ బుట్టిన
 బ్రహ్మదత్తుఁ డను నుత్తమపుత్రుని దాని కొసంగినవాఁ డయ్యె. ఆ గంధర్వియు
 క్షత్రియజాత గావున దానిసుతుఁ డా బ్రహ్మదత్తుండును రాజయ్యె. కుశనాభుండు
 కన్యాప్రదానమునుగూర్చి మంతన ముండునపుడు సోమదత్త తనూజుడైన
 యా రాజు, దేవేంద్రుండు స్వర్గంబునందుఁబోలె దాను గాంపిల్యానగరమున
 నివసించియుండె. అప్పుడు ధార్మికుడైన కుశనాభుండు బ్రహ్మదత్తునికిఁ దన కూతుల
 నూర్వుర నియ్య నిశ్చయించి తేజంబు దీపింప నాతని రావించి మది నెంతయుం
 ప్రీతి గడలుకొనఁ గన్యాశతంబు నొసంగె. దేవేంద్రునివలె వెలుగు నమ్మునియు
 నా పొలతుల నందఱిని గ్రమమునఁ బాణిగ్రహణము సేసె. అమృహసీయుండు
 వారిని జెట్టఁబట్టినంతనె కుజ్ఞాత్వము వీడి కొందలములు మాలి యా కన్యలు నూర్వు
 రును అప్పుడు కాంతివెల్లున మిక్కిలి విలసిల్లిరి. కుశనాభుండును వాయువువలన
 విముక్తలయిన యా పడఁతులను జూచి యనుకూలవరలాభంబున నెంతయుఁ
 ప్రీతిమించి వారు వికుబ్జ లగుటకుఁ బయింబయి సంతసంబునఁ దేలుచుండెను.
 ఇట్లు వివాహమైన బ్రహ్మదత్తుని కుశనాభమహీవిభుఁ డపుడు అతని భార్యల

తోడను ఋత్విగ్గణముతోడను గాంపిల్యానగరమునకుఁ బంపెను. సోమదయు సంతోషంబు వెల్లిగొన నా కాంతల నల్లలఁ బుడికి పుడికి కుశనాభునిఁ గొని యాడి కొడుకునకు ననురూపమైన యా వివాహమునుఁ దన గోడండ్రును దగు కొలంది నభినందించిన దయ్యె.”

ఇది ముప్పదిమూడవ సర్గము


—◆—
ముప్పది నాల్గవ సర్గము

—◆◆◆ విశ్వామిత్ర కాశికీ నదుల జన్మవృత్తాంతము ◆◆◆—

“రాఘవా ! బ్రహ్మదత్తుఁడు పరిణయమై తన పురమునకు బోవఁగాఁ కుశనాభుఁడు కొడుకులు లేమింజేసి కొడుకును గనుటకొఱకుఁ దదర్థంబై న యిష్టిని గావించె. కుశనాభుఁ డట్లా యజ్ఞమును జరుపుచుండఁగా బ్రహ్మకుమారుఁడును మిక్కిలియు నుదారుఁడు నగు నాతనితండ్రి కుశుఁ డపు డాతనిఁ జూచి ‘పుత్రా ! మిగుల ధార్మికుఁడై గుణములచే నిన్నుఁబోలునట్టి సుతుఁడు నీకుఁ బుట్టు. వాఁడే గాధి యనఁబడు. వానిని గని నీవు జగమున శాశ్వతమగు యశము నొందుదు’ వని చెప్పి యతఁడు కుశనాభుని వీడకొని యాకాశమార్గమున నిత్యమగు బ్రహ్మ లోకమునకుఁ జనియె. అంతఁ గొంతకాలము కడచనఁగా ధీమంతుఁడగు నా కుశనాభునకు నతని తండ్రి చెప్పినట్లే గాధి యను పేరుగల కుమారుఁడు పరమ ధార్మికుఁడు ఘృతాచియందు జనియించెను. కాకుల్ స్థకులతీలకా! పరమధార్మికుఁ డా గాధియే నాకుఁ దండ్రి. కుశవంశమునఁ బుట్టితిని గాన కాశికుఁడ నైతి. రామా ! సువ్రతము లాచరించు నా యక్క సత్యవతి యనునది ఋచీకునిఁ బెండ్లి యాడినది. ఆవిడ నిజభర్త ననువర్తించు ప్రభావమువలన శరీరముతోడనే స్వర్గ మునకుఁ బోయినదయ్యె. ఇంతే కాదు. ఆ సర్వాతిశాయిని పుడమియందుఁ గాశికి యను మహానది యయ్యుఁ బ్రవర్తిల్లినది. ఏలన నా యక్క లోకమున కై హికాముష్మికములు గలుగుకొఱకుఁ బూని పావనజలమును రమణీయము నగు దివ్యనదియై స్వర్గముననుండి హిమవంతము నాశ్రయించిన దయ్యె. ఆ కాశికి హిమవంతము నాశ్రయింపఁగా నేనును దోఁబుట్టువునందలి నెయ్యమువలన ఆ పర్వతపుఁ బార్శ్వముననే యెప్పుడును సుఖముగా వసించుచుందును. ఆ సత్య వతి పవిత్రయైనది ; తన పేరికిఁ దగునట్లు సత్యమునను ధర్మమునను నెలకొని యుండినది. మఱియు నది పతివ్రతయు మహాభాగయు నై కాశికి యనఁబరఁగు నదులమిన్నయై చెన్నాడుచుండు. నేను యాగనియమముఁ బూనుటవలన నామెను విడిచి సిద్ధాశ్రమమునకు వచ్చి యందు నీ తేజంబునంజేసి కార్యసిద్ధిని బొందినవాడ నైతి. మహాబాహూ ! ప్రసంగవశమున నా యీ యుత్పత్తిని నా వంశము నుత్పత్తిని దెలిపితిని. నీవు నన్నడిగిన యీ దేశము విభవమును జెప్పితిని. కాకుల్ స్థా ! నేను నిట్లు కథలు నెప్పుచుండఁగా రాత్రిలోఁ గొంతసే

వైనది. నిదురించువేళ యయ్యెఁ గాన యింక నిదురింపుము. నీకు మంగళం బగుఁ గాక. మేలుకొన్నయెడ మన కిచ్చో మార్గమునఁ బయన మగుటకుఁ జెఱుపు గలుగును. వృక్షము లన్నియుఁ బక్షుల సంచారము లేమివలనఁ గదలక మెదల కున్నవి. మృగంబులును బక్షులును వానియందు దడఁగి నిదురించుచున్నవి. దిక్కు లన్నియు రాత్రి చీకట్లు గ్రమ్మినవి. సందెప్రొద్దు నల్లల్ల దాఁటినది. ఆకాశ మశ్వినాది నక్షత్రములచేతను దక్కుంగల చుక్కలచేతను నెఱసి, వెలుఁగులు గిఱిగొన్న కన్నులచేత నావృతంబైనదానివలెఁ బ్రకాశించుచున్నది. చలివెలుఁ గులు దుఱంగలించు చందురుఁడును జగంబునఁ జీకట్లు వికావికలు గావించుచు తన వెన్నెలలచే లోకమునఁగల ప్రాణుల యుల్లముల కల్లాసము గొలుపుచు నుద యించుచున్నాఁడు. రాత్రులందు దిరుగు గూబలు మొదలగు ప్రాణులు నిటునటు చెరిలాడుచున్నవి. మాంసభక్షులై దిగులుగొలుపు యక్ష రాక్షసులు సందంద సంచరించుచున్నారు.” ఇట్లు మహాతేజుండగు నమ్మనిరాజు చెప్పి విరమింపఁగా మునులందఱును ‘మేలు మే’లని కొనియాడిరి. మఱియు వారు ‘ఈ కుశికుల వంశము మిగుల గొప్పది. అది యెప్పుడును ధర్మపరాచుణమునై యొప్పుచుండు. కుశవంశీయులగు పురుషవరు లందరును మహాత్ములు ; బ్రహ్మదేవునికి సాటియగు వారు. వారియందు మహాయశుఁడవై విశ్వామిత్రుఁ డనఁబరఁగు నీవే విశేషించి మహాత్ముఁడ వగుదువు. నదీలలాచు యగు నీ కాళికియు నీ కులమును బ్రకాశింపఁ జేయునది’ యని ప్రశంసింపంగ, నా కాళికుండు సంతోషాతిశయమునఁ బ్రకా శించుచు నస్తంగతుండైన సూర్యుండునుంబోలె నిద్రం బొందినవాఁ డయ్యె. రాముండును లక్ష్మణుండును మిక్కిలియు నాశ్చర్యకరమగు నావృతాంతము వినియు నిద్రావశమున ఆశ్చర్యము కొంచెమే పొంది యమ్మనిశార్థులునిఁ గొనియాడి దారి నడచిన బడలికం జేసి చక్కఁగా నిదుర పోయిరి.

ఇది ముప్పదినాల్గవ సర్గము



ముప్పదియైదవసర్గము

—◆— గంగా పార్వతుల జన్మవృత్తాంతము —◆—

విశ్వామిత్రుండు కడమరాత్రియంతయు శోణనది తీరమున మహర్షుల తోడఁగూడఁ బరుండియుండి, తెలతెలవాఱుటయు రామునిఁ జూచి ‘రామా ! రాత్రి చక్కఁగాఁ దెల్లవాఱినది. తొలునంజ జరుగుచున్నది. లే లేమ్ము. నీకు శుభం బగుఁగాత. పయనమునకుఁ బూను’మనియె. ఆ మాట విని రాముండును లేచి పూర్వాష్టకరణీయముల నిర్వర్తించి పయనమునకు నమ్మతించి యమ్మునితో, ‘బ్రహ్మణోత్తమా ! పావనజలమైన యా శోణనది యిపుడు కొంత జలమే కలిగి లోఁతు లేక యిసుకదిన్నియలచే నందంద చెన్నుజూపుచున్నది. అయినను ఓడ

లేక దీనిని దాటవచ్చును గాన యే మార్గమున మనము దీనిని దాటుదు' మనఁగా విశ్వామిత్రుఁడు 'ఈ దారిని దాటవలయు నని నేనుద్దేశించియున్నవాఁడ. ఈ దారి నే మహర్షులును బోవుదురు' అని చెప్పఁగా విని మహర్షులు పయనమై దారియందు నానావిధములగు వనములను గనుఁగొనుచుఁ బోయిరి. ఆ మునులు చాలదూరము పోయి దినము సగము గడచనఁగా నపుడు మునిసేవితయైన నదీలలా మను గంగను జూచిరి. అట్లు పావనజల విలసితంబై హంస సారసాది జలపక్షి కలితంబైన యా నదిని గాంచి మునులందఱును, రామ లక్ష్మణులును ముదంబంది యంత దాని తీరమున విడిపట్టు గావించుకొని పిదప స్నానములాడి న్యాయము చొప్పున నఘమర్షణ సూక్తాదికము జపించుచుఁ బితృదేవతలకును ఋషులకును దర్పణముసేసి యగ్నిహోత్రములు వేల్చి హోమవిశేషముగుటం బట్టి యమృత ప్రాయమగు హవిస్సును భుజించి మనసున ముదంబు పొదల విమలంబగు గంగా కూలమున మహాత్ముఁడగు విశ్వామిత్రుని చుట్టును బరివేష్టించి కూర్చుండిరి. అంత నయ్యెడ రాముఁ డపుడు విశ్వామిత్రుఁ జూచి 'మహాత్మా ! గంగానది మూఁడు మార్గములఁ బ్రవహించిన వృత్తాంతము వినగోరెద. అది ముల్లోకముల నాక్రమించి నద నదీ పతి యగు సముద్రు నెట్లు చెందెనో చెప్పు' మని యడుగఁగా రామవాక్యమునఁ బురికొని విశ్వామిత్ర మునినరుండు గంగ పుట్టినవిధమును, అది ముల్లోకముల నావరించుటకుఁ బెరిగిన చందమును, ఇట్లని చెప్పఁచొడంగె. 'బంగరు మొదలగు గైరికఘాతువులకు గనియై హిమవంతు డనఁబడు పర్వత రాజు గలఁడు. వానికి జగంబునం దెనలేని చక్కందనము గల కన్నియ లిద్దఱు గలరు. మేరుగిరిపుత్రియు హిమవంతమునకుఁ బ్రియపత్నియు సుమధ్యమయు నగు మనోరమ యనునది నా యిరువురకుఁ దల్లి. ఆ మనోరమయందు హిమవంతునికి గంగ పెద్దకూఁతురుగాఁ బుట్టినది. అతనికి రెండవకూఁతురు ఉమ యనునది గలిగినది. అంత దేవతలందఱును దమకార్యము తీర్చుగోరి హిమవంతు కడకుఁ బోయి త్రిపథ యగు గంగానది నివ్వుని వేడిరి. హిమవంతుండును యాచకు లడిగినదానిని నిరసింపరా దను ధర్మం బూని ముల్లోకములకు హితము సేయఁ గోరి తనకూఁతు రగు గంగను దేవతలకు నొసంగె. అది లోకములను బవిత్రము గావించునది ; తన యిచ్చచొప్పున నే మార్గముననేని ప్రవహింపఁజాలినది ; దేవతలును ద్రిలోక హితాచరణపరులై దానిని బ్రతిగ్రహించి కృతార్థమనస్కులై తమతోఁ గొనిచన్నవారైరి. యా పర్వతరాజు కూఁతులలోఁ బెండ్లి కాని మఱి యొక కన్నియ యుగ్రమగు వ్రతము గయికొని తపమే ధనముగా నెంచి శివునిఁ గోరి తపము గావించె. అటు లుగ్రతపోయితయై, కావుననే లోకనమస్కృతయగు తనకూఁతును, ఉమాదేవిని ఆ శైలవరుఁడు సమాన రూపుఁడును బ్రసన్నుఁడు నగు రుద్రునకు నిల్లాలుగా నొసంగె. రాఘవా ! నదీమతల్లియగు గంగయు

ఉమాదేవియు నను నీ యిరువురు లోకపూజితలు ; పర్వతరాజైన హిమవంతుని కూతులు. వత్సా! సుందరగమనా ! మూడు మార్గములఁ బ్రవహించు గంగ మొదట ఆకాశమం దెట్లు ప్రవహించినదో యా వృత్తాంత మంతయు నీకుఁ జెప్పితిని. అప్పుడు పాపదూరితయు, సంతత జల విలసితయు నగు నా పర్వతరాజనుతి గంగానదియే దేవతానదియై సురలోకమునకుఁ బ్రాకినదయ్యె' సనియె.

ఇది ముప్పదియైదవ సర్గము



ముప్పదియా ఆవ సర్గము

—◆— పార్వతీవృత్తాంతము —◆—

అమ్మని యట్లు సెప్పఁగా వీరు లా రామ లక్ష్మణు లిరువురు నా కథను గొనియాడి యా మునివరుతో 'బ్రాహ్మణోత్తమా ! పర్వతరాజు పెద్దకూతురైన గంగాదేవి వృత్తాంతము ధర్మిష్ఠమును శ్రేష్ఠము నైనది. దానిని ఇంత మాత్రము జెప్పితివి. నీవు సమస్తకథలను విస్తరించి యెఱిగినవాఁడవు. కావున నా గంగకు స్వర్గములోను భూమియందును గలిగిన వృత్తాంతమంతయు సవిస్తరముగాఁ జెప్పవలయును. ఆ లోకపావని మూడు మార్గములఁ బ్రవహించుటకుఁ గారణ మేమి ? ధర్మజ్ఞా ! త్రిపథగ యనునది యెట్లు ? ఏ కార్యములు సేసి ముల్లోకములందును నదీలలామ మని ప్రఖ్యాతిఁ బొందిన' దని యడిగిరి. అందులకా తపోధనుఁడు దేవ మానుష లోకములందు జరిగిన యా గంగావృత్తాంతము నంతయు సవిస్తరముగా ఋషిమధ్యమున నిట్లని చెప్పె. "కాకుత్స్థ ! తొల్లి మహాతపస్సంపన్నుఁ డగు శివుఁడు పార్వతిని బెండ్లియాడి యా దేవిని జూచి తపోనిష్ఠుఁడయ్యుఁ గామబాణవిద్ధుఁడై మరులుగొని యామెతో రతికేళికిఁ దొడంగినవాఁడయ్యె. ఇట్లు మనస్సగ్రీడల నూటు దివ్యవర్షములు గడచియు ఆ దేవున కామెయందుఁ గుమారుఁడు గలుగఁడయ్యె. అంత బ్రహ్మ మొదలగు దేవతలు 'ఈ పార్వతీయందుఁ బుట్టు భూతమును ఎవఁడు సహింపఁగల' డని భయమునొంది యందఱును శివునికడకు వచ్చి నిచ్చలు చాఁగి మ్రొక్కి 'దేవదేవా ! మహాదేవా ! నీవు లోకహితాచరణ శీలుఁడవు; కావున నీ చరణారవిందములఁబడి వేడు సురలకు మాకు నీవు ప్రసన్నుఁడవు కావలయు. దేవాధీశ్వరా ! నీ తేజంబునఁ బుట్టిన పుత్రుని లోకములు ధరింపఁజాలవు. కావున నీవు వేదచోదితంబగు యోగంబుఁ బూని పార్వతీ దేవితోడఁ దపము సేయుము. ముల్లోకములకు మే లొనర్చు పురుషార్థముకొఱకు నీ రేతమును దేజోమయమగు నీ దేహము నందే దాల్చుము; కాని విడువకుమా. (ఈ లోకములనెల్ల గావుము. లోకములను రూపుమాపుట నీకుఁ దగదు గదా)' యనిరి. దేవత లాడిన యవ్యాక్యము విని యా సర్వలోక మహేశ్వరుఁడు 'వల్లె' యని, యా దేవతలను జూచి 'నేను

మత్తేజమును నా దేహమందే నిలుపుకొనియెద. పార్వతీయు నిజశోణితము తన యందే నిలుపుకొనిడు. దేవతలును ఎల్ల లోకములును సుఖము నొందు గాక. నా రేతస్సు నేను లోపలనే యడంతును. కాని యందుఁ గొంత యింతకు స్నానముననుండి చలించియున్నది గాన చలించియున్న యా భాగమును మాత్రము విడువవలసి యున్నది. అత్యుత్తమమైన యా యంశము విడుచునపుడు దానిని ధరింపఁజాలువాఁ డెవఁడు? చెప్పఁ' డనఁగా దేవత లందఱును ఆ యాలపోతు పడగవానిని జూచి 'దేవా! చలించియున్న రేతమును ఈ భూమి ధరింపఁగల' దని బదులు చెప్పిరి. అంత రుద్రుఁడును దన వీర్యమును విడువగా, నది భూమి యందలి పర్వతముల సరిణ్యములనెల్ల వ్యాపించె. పిదప దేవత లా తేజము భూతలమంతయు వ్యాపించుటకు భయపడి యగ్ని దేవునిఁ జూచి, యతఁడు మొదట వెఱచినను నియ్యకొలిపి 'నీవు వాయువును గూడి యీ శివరేతమునఁ బ్రవేశింపు' మని చెప్పఁగా నగ్నియు నా రేతమును జొచ్చి వ్యాపింపఁగా నది తెల్లని కొండయైనది. పిదప నది కాలపరిపాకవశమున సూర్యాగ్ని సమప్రభమును దివ్యము నగు శరవణము (తెల్లుతంపర) అయ్యె. అందుఁ గృత్తికాసుతుఁ డును అగ్నిసంభవుఁడు నగు కుమారుఁడు పుట్టె. అప్పుడు దేవతలు ఋషి గణమును మిగుల సంతసిల్లి పార్వతీ పరమేశ్వరులకు మిథున కర్తవ్యము చెఱుచుటవలసి శోపము ఉపశమించుటకై యా యిద్దఱ నెంతయుఁ బూజించిరి. పిదపఁ పార్వతి యా సురలఁ జూచి 'నాకుఁ బతి సంగమముఁ బావిన యీ యప్రియమునకుఁ బ్రతిఫల మనుభవింపుఁ' డనుచుఁ గోపంబు పెల్లన సూర్యుని వలె మండి వెలుంగుచు జలములు గయికొని కినుక పెంపునఁ గన్నుగన కెంపు మీఱ, వారిని 'పుత్రునిఁ గనుటకు నువ్విఘ్నలూరుచుండిన నాకుఁ బతితోడి సంగతిని నివారించితిరిగాన మీకును మీ మీ భార్యలయందు సంతానము గలుగదు. నేడు మొదలుగా మీ యిల్లాండు గొడ్డురాండ్రగుదురు సుడి' యని శపించె. ఇట్లు సురలనెల్ల శపించి భూమిని జూచి 'పంటవలంతీ! నీ చెక్క రూపున నుడక చవుడు మొదలగు నానావిధ రూపములు గలదానవై వెక్కు రాజులకు భార్య వగుదువు. నీవు గడు దుష్టబుద్ధివి గాన నాకుఁ బుత్రుఁడు గలుగుట కొల్లవైతివి. కనుక నా శాపమువలన నీవు ప్రకృతి కలగి కొడుకువలనఁ గలుగు సంతోషము నొంద కుందు' వని శపియించె. తిట్టువడి దేవతలందఱు సిగ్గున విన్ననై యుండుట శివుఁడును జూచి తనలో 'ప్రియురాలిడిన శాపమును మరల్చును రాదు. ఈ నా యనుచరులు పడు దుఃఖముఁ జూడను రా' దని యపుడు పరుణ పాలితమగు పడమటిదెనకుఁ బోయి యచట హింమవంతమున కుత్తరపార్వము నందుఁ గలదాని శిఖరమునం దొకట దేవితోడఁ గూడి యెపుడును దప మాచరింప సంకల్పించుకొన్నవాడయ్యె. రామా! పర్వతపుత్రియైన పార్వతీ

వృత్తాంతము నిదే సవిస్తరముగా నీకుఁ దెలిపితి. ఇక గంగానదీ ప్రభావమును గంగవలనఁ గుమారస్వామి పుట్టుటయుఁ జెప్పెద. నీవును లక్ష్మణుఁడును వినుఁడు.'

ఇది ముప్పదియేటవ సర్గము

ముప్పదియేడవ సర్గము

—●—◆— కుమారుని జన్మవృత్తాంతము —◆—●—

“తొల్లి శివుఁ డట్లు తపము సేయుచుండఁగా దేవతలును మునులును దమకు సేనాపతిని ఒకనిని గోరి బ్రహ్మాండకఁ బోయి, యిందుఁ డగ్ని మొలులుగాఁ గలవారందఱును మహాత్ముండగు నా పితామహునకుఁ బ్రణమిల్లి ‘దేవా! తొల్లి, దేవర మాకు దళవాయిగాఁ జేసిన యా భగవంతుఁడు శత్రునిహంత యగు శివుఁ డిపుడు మాకు సేనాపతిగా నిలువఁడయ్యె. మా తండ్రి యా భగవంతుం డిపుడు హిమాలయ శిఖరమున వెను తపంబు నూఁది పార్వతిని గూడి దానిని జఱుపుచున్నాఁడు. లోకహితార్థం బికఁ జేయవలసిన కార్యం బెద్దియో దానిని ఘటించుము. నీవు సమస్తమును ఘటించ నెఱింగినవాఁడవు. నీవే మాకుఁ బెను దిక్కు’ అనిరి. దేవత లాడిన వచనము విని సర్వలోక పితామహుఁ డగు నద్దేవుఁడు ‘శివుఁ డుగ్రతపముఁ బూనినవాఁడు. కాన యతనిని మరల్పఁ దరము గాదు. కనుక నందులకై పూననుం దగ’ దని తీయని పలుకుల వారికి నూఱట చెప్పి యిట్లనియె. ‘పార్వతీదేవి దేవతలకు నిజపత్నులయందు సంతానము కలుగ దని శపించుటవలన మీరు మీ పడంతులందు సంతానముఁ బడయలేరు. ఆ దేవిశాపం బమోఘంబు. ఇది నిజము గాన మీరు సందియ పడవలదు. అయిన నిక గతి యెట్లందురేని యిదె యీ యాకాశగంగయం దగ్నిదేవుఁడు నొక పుత్రునిఁ గాంచు. వాఁడు పగవారి నెల్ల నడంపఁ జాలు పరాక్రమమున దేవతలకెల్ల సేనాపతియగు. ‘గంగ యందుల కెట్లు సప్త తిండు ? పార్వతియుఁ గోపింపకుండునా ?’ యనవలదు. గంగ హిమవంతుని పెద్దకూతురేకదా; ఆమె యా పుత్రుని గారవముతోఁగనఁగా, తన యప్పవలని ప్రితింజేసి పార్వతియు వాని నెంతయుం గయికొనును. ఇందులకు సందియము లే’ దనెయె. రఘునందనా ! దేవత లా వాక్యము విని కృతార్థులగాఁ దమ్ముఁ దలఁచి యందఱును బ్రహ్మకు మ్రొక్కి మిక్కిలియుఁ బూజించి యంత వివిధధాతు చిత్రితమై, రుద్ర తేజమును భజించిన యగ్నిదేవుని స్థానమగు కైలాసపర్వత మునకుఁ బోయి పుత్రోత్పాదనముకొఱకు నత్రేజమునందు మూర్త్యంతర ముతో నెలకొనియున్న యద్దేవునిఁ జూచి ‘హుతాశనా ! దేవకార్యంబది సంఘటించుము. అది యెద్ది యన, నీవు మహాతేజుఁడవు గాన పర్వతపుత్రమైన గంగయందు నీ వలమియున్న శివరేతమును విడుపు’ మని నియోగించిరి. అతండును

‘వల్లె’ యని దేవతలకు నియ్యకోలు చెప్పి గంగాదేవి కడకుఁ జని ‘దేవీ! నీవు చూలు దాల్చుము. ఏలన నిది దేవతలకెల్ల బ్రియమైనది’ యని చెప్పఁగా విని యదేవి దివ్య స్త్రీరూపము దాల్చినదయ్యె. అగ్నియు దదీయసౌందర్యాశి శయముఁ గాంచి మించు మరులునఁ దన యవయవము లన్నింటివలన నుండియు నా రేతమును విడిచి, యా దేవి యంగంబు లన్నిట వ్యాపించునట్లు దానిచేఁ దడిపిన వాఁడయ్యె. అంత గంగానది యవయవము లన్నిటను ఆ రేతము నిండా రినదయ్యె. అట్లు దాల్చిన యగ్నితేజము తన్ను దహింపఁగాఁ జిత్తం బుత్తల పడ గంగ యా సకలదేవపురోహితుని హుతాశనుని జూచి ‘దేవా! నీ తేజము నేను దాల్చినోప. కాన యిది వర్ధిలుట మఱియెట్లు’ అనఁగా దేవతలు వేల్పు హవిస్సులనెల్ల లోఁ గొను నా దేవుఁడును గంగను జూచి ‘ఇదె యీ హిమవ త్పర్వత పాదమునందే యీ గర్భము నునువు’ మనఁగా సమ్మాట విని తేజంబు వెల్లున విలసిల్లుచున్న యా గర్భమును తన యింద్రియములవలననుండి తీసి విసర్జించె. ఆ గంగవలననుండి వెడలి పుడమిని బడిన శోణిత రేతములు కడాని బంగరువలె రంగారు బంగారును నిచ్చులంపు మేలి వెండియు నయ్యె. అందలి కారమువలననే రాగియు నల్లని యినుమును బుట్టినవి. అందలి మలము తగర మును సీసము నయ్యెను. ఇతైఱంగున గంగానిర్గతమగు రేతము భూతలమునఁ బడి నానావిధ ధాతువులుగాఁ బరఁగె. గంగ యా గర్భము నుంపఁగానే యా శ్వేతపర్వతమున మొలచియున్న తెల్లువనమంతయు దాని వెలుంగు వెల్లికల మునింగి బంగరుమయమయ్యె. పురుషసింహమా! బంగార మవుడు పుట్టినది గాన యది మొదలుగా నిగ్గినిబోలు నిగ్గున నిగనిగలాడు నా మేలి బంగారును జాతరూపము (పుట్టిన రూపము గలది) అని పెరుకొనఁబడిన దయ్యె. ఆ వనమం దలి తృణ వృక్ష లతా గుల్మము లన్నియు బంగారమయినవి. గంగ రేతంబు వీడినంతఁ గుమారుండు పుట్టె. తోడనే యింద్రుఁడు మున్నగు దేవతలు కృత్తిక లను జూచి ‘మీరు పాలిచ్చి యీ బుడుతని బెనువు’ డని నియోగింపఁగా వార లును దేవతల మ్రోల ‘నీ సిసువు మా కందఱకును బుత్తు డయ్యెడు’ మని మేలగు సమయంబు గావించుకొని యా పుట్టిన పట్టికే బాలు గుడుపం దొడగిరి. అంత దేవత లందఱు ‘నీ కుమారుఁడు కార్తికేయుఁడని ముల్లోకములఁ బరఁగు; ఇందులకు సందియము లే’ దనఁగా సప్పలుకు విని కృత్తికలును నియ్యకొని యగ్నింబోలె సధిక కాంతిం దేజరిల్లుచు గర్భవ్రవమునఁ బడియున్న య క్కుమారునిఁ గొని గర్భస్రవమెల్లను బోవునట్లు జలకమార్చి, యగ్నిం బోలు సమ్మహాభాగుఁడు కార్తికేయుఁడు గర్భవ్రవముననుండి స్కన్నుం (పడిన వా) డగుటంజేసి సతనికి స్కంధుఁడని పేరిడిరి. జలకమార్చినపిదపఁ గృత్తికలకు మేలైన పాలు చేపఁగా నతఁ డా యార్వర చన్నుబాలును,

ఆట మొగములు దాల్చి త్రావినవాడయ్యె. ఆ విభుఁడు నొక్క దినమునఁ జన్నుబాలు ద్రావి యంత సుకుమారశరీరుఁ డయ్యును శివవీర్యజనితుఁడు గాన తన యవార్య వీర్యమున రాక్షససేనాసమూహముల గెలిచినవాఁ డయ్యె. అంత నగ్ని ప్రముఖులగు సురలందఱును సరిలేని కాంతిని వెలుఁగు నక్కుమారుని తమ సేనలకెల్ల నధిపతిగా నభిషేకించిరి. రామా ! నీవు నన్ను గంగాదేవిని గుఱించిన దేవలోకవృత్తాంతమును సవిస్తరముగాఁ జెప్పు మని యడిగితివి. ఈ కుమార సంభవమే ఆ కథావిస్తరము. ఇది నీకుఁ జెప్పితిని. ఇది మిక్కిలి ధన్యమును బవిత్రము నైనది. కాకుత్స్థా ! కృత్తికాసుతునికిఁ బుడమియం దే మనుజుఁడు భక్తుఁ డగునో వాఁ డాయుష్మంతుఁడై పుత్రసౌత్ర సహితుఁడై యుండి యంతమం దా స్కందునితోడి లోకంబుఁ బ్రాపించు” ననియె.

ఇది ముప్పదియేడవ సర్గము

ముప్పదియేనిమిదవసర్గము

—◆— సగరవృత్తాంతము —◆—

కాశికుఁడు కాకుత్స్థునకు నా కథను జెప్పి మరల మఱియొకమాట నిట్లని చెప్పె. “రామా ! తొల్లి అయోధ్య కధిపతియైన సగరుండను రా జొకఁడు గలఁడు. అతఁడు మిక్కిలి శూరుఁడు; ధర్మాతుఁడు నగు. అతనికి సంతానము లేమిచేత దానిని బడయు శోరికి పొడమె. విదర్భాధిపతికూతురు కేశిని యనునది యా సగరుని జ్యేష్ఠపత్ని. ఆమె యెంతయు ధార్మికురాలును సత్యవాదినియు నై యుండెను. కాశ్యపుని కూతురు సుమతి యను పేరు గలది యాతని ద్వితీయపత్ని. చెలువమునం దా చెలువకుఁ దులయగు చిగురాకుఁబోడి పుడమిని గానఁబడుట యరిది. ఆ రాజు యిద్దఱు రాజాననలం గూడి హిమవంతమున కరిగి భృగుప్రసవణ మనుదాని ప్రత్యంతపర్వతమునఁ దపము సత్సే. అంత నూఱు సంవత్సరములు నిండఁగా సత్యవంతులలో మేలుబంతియగు భృగుమహర్షియు వారల తపము నకుఁ బ్రసన్నుడై సగరుని జూచి ‘అనఘా ! పురుషవరేణ్యా ! నీకు మిక్కిలి యెక్కుడగు సంతానము గలుగును. దానిచేత నీ కీర్తియు సాటిలేక భూతలమునఁ బరఁగు. నీ పడఁతులయం దొకతి వంశకరుఁడగు కుమారు నొకరునిఁ గాంచు. మఱియొకతి కేవలమైన యటువదివేపురు కుమారులఁ గాంచు’ నని వర మొనఁగె. ఇట్లు పలుకుచున్న యమృతాత్మనిని, అపు డా రాజపుత్రిక లారాధించి మిక్కిలి ప్రీతి గడలుకొనఁ గేలు మొగిచి యమ్మునితో ‘బ్రాహ్మణోత్తమా ! ఎవతి యొక్కనిని గనును ? వెక్కిం డైవ్యతికిఁ బుట్టుదురు. దీనిని వినఁగోరే దము. నీ వెవతి కెట్లు చెప్పుదులౌ యది తప్పకుండుఁ గాత’ మనఁగా నా పలుకు విని యా పరమధార్మికుఁడు వారితో ‘ఇందు మీ యిచ్చ దెలుపుఁడు. వంశకరుఁ డగు నొకనిని గోరిన నొకండేని కలుగును. లేక మిక్కిలి బలమును మంచి

కీర్తియుఁ గలిగి మహాత్మాహవంతులగు బహుసుతులేని కలుగుదురు. ఈ రెండు వరములలో నెఱతి యెది గోరెడి' నని యడుగఁగాఁ కేళిని యను మత్తకాళిని మహీశుని సన్నిధిని వంశకరుఁడగు పుత్రుఁ డొక్కఁడు గావలయు నని శోరె. అప్పుడు గరుడుని తోడఁబుట్టువైన సుమతి మహాత్మాహులును గీర్తిమంతులు నగు నఱువదివేపురు పుత్రులను గోరె. రఘునందనా ! ఆ రాజును భార్యాసహితుఁడై యా ఋషిని వలగొని యాదల నేలం దాఁక నమస్కరించి తన పురము నకు సరిగె. అంతఁ గొంతకాలము చనఁగాఁ బెద్దదియగు కేళిని సగరునకు నసమంజఁ డను కుమారుని గాంచె. సుమతియో సొఱకాయవలె గుండ్రనై యుండు గర్భ పిండము నొకటి గాంచినదయ్యె. ఆ పిండమును భేదింపఁగా నందుండి పుత్రు లఱువదివేపురు పుట్టిరి. దాదులు వారిని నేయి నిండిన కుండలయం దునిచి వెను పఁగాఁ బెద్దకాలమునకు వా రందఱును యావనము నొందిరి. అట్లు దీర్ఘకాలము కడచనఁగా నప్పుడు సగరునకు యాపయావనములఁ జెన్నారు కుమారు లఱువది వేపురు కలిగిరి. పురుషవరేణ్యా ! ఆ సగరుని కుమారులలోఁ బెద్దవాఁడు నిత్య మును ఊరిబాలురను గొనిపోయి సరయానది జలంబుల వైచి వా రందు మునుఁ గుటను జూచి నవ్వుచుండెను. ఇట్లు సావచరితుఁడై సజ్జనులకుఁ గీడుసేయుచు బాలురకు అహితము గావించుచు నుంటంజేసి యా పుత్రుని సగరుఁడు పురము నుండి వెడలఁగొట్టె. ఆ యసమంజసిగొడు కంశుమంతుఁ డనువాఁడు సకలలోక సమస్థుండును సర్వజనప్రియంవదుఁడు నై యుండె. అంతఁ బెద్దయుఁ గాలమునకు సగరునకు యజ్ఞము సేయవలయు నను బుద్ధి గట్టిగాఁ గలుగఁగా నపుడు యజ్ఞ కర్తంబునందుఁ గృతశీఘ్రయుఁడై యా విభుఁడు వేదవిదుఁడుగాన ఋత్విజ సమూహమును గూడి యాగము సేయ నుపక్రమించె."

ఇది ముప్పదియెనిమిదవ సర్గము

ము ప్ప ది తొ ప్పి డ వ న ర్గ ము

—◆— సగరునియజ్ఞము; ఇంద్రుఁడు యజ్ఞాశ్వము నపహరించుట —◆—

రాముఁడు విశ్వామిత్రుఁడు చెప్పచున్న కథను విని దాని కడపట 'సగ రుఁడు యజ్ఞమున కుపక్రమించె' నన్న పలు కాలకించివంతనే యెంతయు సంతసిల్లిన వాఁడై యగ్నివలె వెలుగుచున్న యమ్మునితో 'విప్రోత్రమా ! మీకు శుభం బగుఁగాక. ఈ యజ్ఞకథను సవిస్తరముగా వినఁగోరెద. మా వంశమునకుఁ గూటస్థ పురుషుఁడగు నా సగరుఁడు యాగము నెట్లు గావించె ? చెప్పమా' యనియె. విశ్వామిత్రుఁడు తన మనంబున 'నేను జెప్పఁ దలచినదానినే యడిగినాఁడు. అది సర్వజ్ఞుఁడగు తా నెఱింగియు ఎఱుంగనివానివలె నడిగెడిని. లోకులకుఁ బోలె రామునకును తన వంశీయులందు నెయ్య మారా !' యని నవ్వువానింబోలె నెమ్మె

గము వికసిల్ల సతనితో “రామా! మహాత్ముడగు సగరుని వృత్తాంతము విన్న
రించి చెప్పెద వినుము. శివుని మామయగు హిమవంతుడను పర్వతరాజు
వింధ్యపర్వతమునకు దావై, తమ రెంటికి నడుమఁ బెను కొండ లడ్డముగా లేమిం
జేసియు, దామును మిక్కిలియుం బొడవు లగుటం బట్టియు, నొండొరులఁ
జూచుచు నుండునట్లు నెలకొనియుండును. ఆ రెండు పర్వతములకు నడుమ నున్న
1 దేశము యాగకర్తములు గావించుటకు మిక్కిలి ప్రశస్తమైనది. కాన ఆ మధ్య
దేశమునందే సగరుని యజ్ఞము జరిగినది. వత్సా! ఆ సగరుని పనిపూని మహారథుఁ
డగు సంశుమంతుఁడు దృఢకార్తుకము దాల్చి యాతని యజ్ఞాశ్వము వెంటఁ
గావై పోయెను. సగరుఁ డా యజ్ఞము సేయుచుండఁగా నింద్రుఁడు మాయా
మయమై యా యజ్ఞమును జెఱుపఁజాలిన రాక్షసదేహమును దాల్చి యుక్త్యము
సేయు దినమున నాతని యజ్ఞియాశ్వము నపహరించి నవాఁ డయ్యె. అప్పుడాయా
యశ్వ మట్లపహరింపఁబడఁగా, ఋత్విజులందఱు నా యజమానుని జూచి ‘ఈ
యుక్త్యదినమందు నీ యాగమును జెఱుప యజ్ఞాశ్వము నెవఁడో వేగ మపహరించి
నాఁడు. వానిని జంపి హయమును దీసికొనిరా బనువుము. యజ్ఞమునకై న
యీ విఘ్నమున మన కెల్ల వారికి నమంగళము గలుగు. కాన రాజా! ఈ యాగ
మునందే యపరాధమును లేకుండునట్లు చేయుము’ అనిరి. ఆ రాజును ఆ నద
స్సన ఋత్విజు లాడిన వాక్యమును విని, తన కుమారుల నఱువదివేపురను జూచి
‘పుత్రులారా! ఈ మహాయజ్ఞము మంత్రపవిత్రులై మిక్కిలి పూజ్యులగు
ఋత్విజులచే ననుష్ఠింపఁబడుచున్నది గాన రాక్షసులరాకకు అయితి యేదియు
నాకు గానిపింపకున్నది. మీరు పురుషశ్రేష్ఠులరు. గుట్టి మెట్లుపోయెనో తెలియ
కున్నది. కాన మీరు పోయి వెదకుఁడు. శుభము మీ కయ్యెఁడు. జలధివలయుత
మైన భూతలమంతయు వెదకుఁడు. పుత్రులారా! భూమియో మిక్కిలి విశాల
మైనది. కాన మీరు వరుస నొక్కొక్క యామడగా వెదకుఁడు. నా పంపున గుట్టి
మును దొంగిలినవానిని వెదకుచు, భూమియందును వాడు దొరకఁజేని వెనుదీయక
యా తక్కరి పొడనూపువఱకుఁ బడమిని గ్రొచ్చి చూడుఁడు. నేను యజ్ఞదీక్షను
బూనియున్నాఁడను ; గాన యిచటనుండి రా నొప్పుదు. కాన నేనును మనుమని
తోను ఋత్విక్సమూహములతోను గూడి మరల గుట్టిమును బొడగాంచువఱకు
దీక్షతోడ నీ యెడనే యుండువాడ’ ననియె. ఇట్లు చెప్పగా మహాబలులగు నా
రాజపుత్రు లుల్లముల నెంతయు నుల్లసిల్లి తండ్రిపంపునకు లోనై పుడమియెల్ల
వెదకంబోయి యొక్కొక్కఁడును ఒక్కొక్క యోజనము నిడుపును వెడలుపును గల
యంత వంతున, భూమినంతయు దాటిన యెడల వజ్రములవలెనున్న తమ వాఁడి
గోళ్లతో గ్రొచ్చి వజ్రతుల్యములగు శూలములచేతను చాల బెడిదములగు

1, ‘అత్యాకర్తః పున్యభూమి ర్నధ్యం విధ్య హిమాగయోః’ అను అత్యాకర్తదేశము.

నాఁగేళ్లచేతను, బగుళ్లువాపఁగా పుడమియెల్ల నొక్కపెట్టున మోసినది. అప్పుడు సర్పములును, పాతాళవాసులైన యసురులును రాక్షసులును దక్కుంగల జంతువులును వారలచేఁ జిందఱునందఱులై యూర్వఁగా నాచప్పుడు వినరాని దయ్యె. రాఘవా! ఆ వీరు లఱువది యోజన వేలముగా భూమిని పాతాళమగునట్లుగాఁ ద్రవ్విరి. ఇత్తైఱంగునఁ గ్రీక్కిఁజీసియున్న జంబూద్వీపమును ద్రవ్వచు నలుగడలఁ దిరిగిరి. అంత దేవ గంధర్వులును అసురులును బన్నగులు నందఱును జిత్తము తత్తరము నొందఁగా బ్రహ్మాకడకుఁ బోయి పలువిధముల స్తుతించి వదనముల విషాద మచ్చుపడ, దిగులు గడలుకొన, 'మహాత్మా! నగరకుమారులు పుడమి నెల్ల గ్రొచ్చి కోరాడుచున్నారు. రసాతలవాసులగు మహాత్ముల బెక్కండ్రను చంపుచున్నవారు. వీడే మా యజ్ఞమును జెఱిపినవాఁడు; ఇదియే మా గుఱము గొనిపోయిన దని చెప్పుచుఁ బ్రాణికోటులనెల్లఁ దూటాడుచున్నారు' అనిరి.

ఇది ముప్పదితొమ్మిదవ సర్గము

స లు వ ది య వ స ర్గ ము

—◆◆◆ సగరకుమారులు కపిలునిచే నీ అగుట ◆◆◆—

బ్రహ్మాయును దేవతల వచనము విని, వారు జనుల నెల్ల సంతము నొందించుచున్న యా సగరసుతుల బలిమికి మోహితులై మిక్కిలి దిగులొంది యుండుటఁ జూచి, వారితో ఈ భూమియంతయు మహాత్ముడగు విష్ణుదేవుని సొమ్ము. అతఁడు కపిలరూపము దాల్చి యెప్పుడు నీ భూచక్రమును దాల్చియుండును. కనుక సగర రాజకుమారులు భూమిని గొనిరేని తదీయస్వామియు భర్తయు నైన యా దేవుని కోపానలంబున నీ అగుదురు. పుడమి ప్రతికల్పమును అవశ్యముగా నిట్లు త్రవ్వఁ బడుచుండును. ఇది పూర్వమే నిర్ణయింపఁబడిన యది. ఇంతే కాదు. సగరపుత్రులును జరకాలము జీవింపక నశింతురని పూర్వమే నిశ్చయింపఁబడిన' దనియె. బ్రహ్మదేవుని వాక్యము విని ముప్పదిమువ్వురు దేవతలును దక్కుంగల గంధర్వాదులును మిక్కిలియు హర్షంబు నొంది తమవచ్చిన దారిని బోయిరి. మహాత్ములగు సగరాత్మజులు భూమిని ద్రవ్వచుండఁగా వారికిఁ జేటు వాటిల్లుట సూచించుచుఁ బిడుగుఁ బోని యొక పెనుశబ్దము పుట్టినది. అంత నా సగరసుతులు భూమిని ద్రవ్వించుచు దిరిగి తురగము గానక యందఱును గూడికొని తండ్రికడకుఁ బోయి 'మేము భూమియంతయుఁ జాట్టి తిరిగితిమి. బలవంతులగు దేవతలను దానవులను రాక్షస పిశాచోరగులను కిన్నరులను జంపితిమి. గుఱముగాని దానిని దొంగిలినవాఁడుగాని మాకుఁ గానరాడయ్యె. ఇంకేమి సేయుదము. మీకు శుభ మయ్యెడి. ఈ విషయమునం దుపాయ మరసిచెప్పఁ' డనిరి. రఘునందనా! సగరుఁడు కొమరులొడిన యప్పలుకులు విని తురగము దొరకమికి మిక్కిలి కోపము

దీపింప 'మీకు మంగళ మగుఁ గాత. మరలఁ బోయి భూతలమును భేదించి
 త్రవ్వఁడు. గుఱ్ఱమును దొంగను బట్టికొని కృతార్థులై మఱలుఁడు' అని యాన
 తిచ్చె. మహాత్ముడగు తండ్రి పంపున ఆ యఱువదివేపుఱును రసాతలమునకు వేగ
 పాటి దానిని ద్రవ్యచండఁగా నయ్యెడఁ బెనుఁగొండ వడువునఁ బాడతెంచుచు
 భూమిని దాల్చుచున్న విరూపాక్షును దిగ్గజమును గాంచిరి. రఘుకులతిలకా !
 ఆ గజరాజము సకల పర్వత వనరాజ సహితమగు భూవలయము సంతయు శిర
 సునఁ దాల్చి యున్నది. అమృతాగజము మహాభూభరమును మోచుటవలని
 యలజడిచేఁ గొంత యలఁత దీర్చుకొనఁ బూని యే తుణమున శిరముఁ గదల్చునో
 యప్పుడు భూకంపము కలుగును. వారు ఆ దెసను బాల్చుచు నా దంతావళమును
 వలగొని దానిని బూజించుచు రసాతలమును వ్రక్కలించి చనిరి. అట్లు దూర్వు
 దిక్కును వ్రక్కలించి పిదప దక్కినంపు దిక్కును భేదింపఁ జొచ్చిరి. ఆ దిశయం
 దును మహాపర్వతోపమానమై మిక్కిలి మహిమచే రహించు మహాపద్మ మను
 దిగ్గజరాజమును జూచి యది భూచక్రముఁ దలను దాల్చుటకు నచ్చెరు పడిన
 వారైరి. అంత నా యఱువది వేపురు సగర కుమారులును దానికిఁ బ్రదక్షిణము
 నేసి పడమటిదెసను భేదించిరి. అందు నమృతాబలులు వెనుంగొండవలె గండు
 మీఱుచున్న సౌమన మను వెను దిగ్గజమును గాంచిరి. దానిని వారు వలగొని
 కుశల మడిగి వీడుకొని హిమవంతపుఁ జక్కటి దిక్కును ద్రావ్వం దొడఁగిన
 వారైరి. రఘువరేశ్వర ! ఉత్తరపుదిక్కున నొప్పిదమగు మేనిచే నీ భూమిని
 దాల్చుచు మంచునుబోలి తెల్లనై మించు భద్ర మను దిగ్గజమును వారు చూచి
 యందఱును దానిని స్పృశించి దక్షిణమును జేరి యఱువదివేపురును వసుధాతల
 మును భేదించిరి. అంత నా సాగరులు తురగము పోకడకుఁ దగు నీశాను దిశకుఁ
 బోయి రోసముమీఱ భూమిని భయంకరవేగమునఁ ద్రవ్వచు బోయి మహా
 కాయులగు నమృతాబలు లచట సనాతనుడగు వాసుదేవుని గపిలావతారునిని,
 అద్దేవునికిఁ గొంతదూరమునఁ బులుమేయుచు మెలంగుచున్న యశ్వమును జూచిరి.
 అట్లు చూచి యందఱును మిక్కిలియు హర్షమునొంది యాతనిని దురగము దొంగిలి
 కొని పోయినవానినిగాఁ దలంచి కినుకచేఁ గన్నులు గిట్టుకొన గుడ్డండ్రును నాఁగే
 ల్లను నానా వృక్షములను శిలలనుఁ దాల్చి పాఱుతెంచి 'నిలునిలు' మని యదల్చి
 'ఓరీ ! మా యజ్ఞాశ్వము నీ వపహరించినాడవు. దుర్బుధ్ధీ ! ఇదే సగరకుమారు
 లము మేము వచ్చితి మని తెలియుము' అనఁగా వారల పలుకులు విని కపిలుఁడును
 మిక్కిలియు రోషావిష్టుడై యపుడు హుంకారము నేయఁగా నప్రమేయవిభవుఁ
 డగు నమృతాత్మనిచేత ఆ కుమారు లందఱును బూడిదరాసులై కూలిరి.

ఇది నలువదియవ సర్గము

నలువదియో కంఠవ సర్గము

—◆◆◆ అంశుమంతుడు సగరుని యజ్ఞాశ్వమును దెచ్చుట ◆◆◆—

రఘునందనా ! సగరుడు తన పుత్రులు పోయి బహుకాలమగుటఁ దెలిసి నిజతేజమునఁ బ్రకాశించుచున్న మనుమనిఁ జూచి 'వత్సా ! నీవు శూరుండవు. శస్త్రాస్త్ర విద్యలం దారి తేతినవాడవు. కావునఁ బ్రతాపమునఁ బూర్వరాజులతోఁ బురడించువాడవు. నీ పినతండ్రులు పోయిన తెఱఁగును, గుఱ్ఱమును గొని పోయినవానిని వెదకుము. పుడమికి లోపలఁ బొడమిన జంతువులు ఎంతయు గొప్పలై మంచి బలిమిచే నొప్పుచుండును. అట్టివానిని బొడవడంచుటకై వాలును విల్లును దాల్చి యరిగి యెరఁగం దగినవారి కెరఁగి, యడ్డుచూపినవారిని అశ్వమును దొంగిలినవానిని రూపుమాపి పోయినకార్యం బొడఁగూర్చుకొన్నవాడై మఱి, మదీయ యజ్ఞము సమాప్తినొందింపుము' అనియె. మహాత్ముడగు సగరుడు అటు లొత్తిచెప్పఁగా అంశుమంతుడును బురుగొని ధనుఃఖడ్గములు దాల్చి శీఘ్రగమనమున గండండ్రులు తన తండ్రులు భూమికిలోనఁ ద్రవ్విన మార్గమునఁ బోయి అయ్యెడ దైత్య దానవ రక్షః పిశాచ పత గోరగ పూజ్యమానమును, మహాతేజము నగు దిశాగజంబును గావించినవాడయ్యె. అట్లు గాంచి దానికిఁ బ్రదక్షిణము నేసి యారోగ్య మడిగి తన తండ్రుల చందమును గుఱ్ఱముఁ గొనిపోయినవాఁడెవ్వఁ డగుటయు విచారించె. దిగ్గజంబును ఆ యంశుమంతుడడిగిన వచనము విని 'అసమంజసనూజా ! నీవు గుఱ్ఱము గొనివచ్చిన కార్యము ఒనఁగూడి వేగమే పోవఁగలవు' అని మాటవలుకఁగా అది విని యతఁడు దిగ్గజంబుల నన్నింటిని వరుసగా న్యాయముచొప్పున సవినయముగా నడుగఁగా ఆ దిగ్గజములును ఇతరు లాడువాక్యముల యభిప్రాయములు దెలియుటయే కాక తామును బొంకముగా మాటలాడఁ జాలినవిగాన యా యంశుమంతునిఁ బూజించి 'గుఱ్ఱముతోడఁ గూడియే నీవు పోవుదు' వని యాతని పూన్నిని బురికొలుపఁగా నమ్మాట విని యాతఁడును జులుకఁగా వడి నడతెంచి తన పినతండ్రులు సగరకుమారులు నివులు బోవులై పడియున్న యెడకుఁ బోయెను. ముందే వా రగపడమికి మిగుల వగచుచుండిన యా యసమంజసుతుఁ డవుడు వారు రూపు మాయుటయుఁ దెలిసి దుఃఖము పెల్లడర మిక్కిలియు నార్తితో నేడ్పుచు నందుఁ గొంత దవ్వనఁ దిరుగుచున్న యజ్ఞాశ్వమును జూచి యేచినవగ విలపించినవాఁ డయ్యె. అంత నమ్మహాతేజుఁ డా రాజపుత్రులకు జలక్రియలు చేయఁగోరి జలములు కావలసి వెదకఁగా నొక సరస్సును గానఁ బడదయ్యె. కడు దవ్వగా నతండు చూడ్కి నిగిడించియు నీటిపట్టు నేదియుఁ గానక పిదప వాయుసమాన వేగుఁడును, ఖగాధినాథుఁడును అగు గరుడునిఁ గాంచె. అతఁడు తన తండ్రులకు మేనమామ. అమ్మహాబలుఁడు వైన తేయుఁ డంశుమంతుని జూచి 'పురుషసింహమా ! నీ పినతండ్రులకై న యీ విధము లోకమునకు హితమేదైనది. కాన వగవం బనితేదు. కొలఁదిలేని మహిమ

గల కపిలునిచే నిమ్మహాబలులు దహింపఁబడిరి. అక్కపిలుండు ¹బ్రాహ్మణుండు గాన యాతనిచే నీల్లిన వీరికి నీ లోకమందలి జలముచే దర్పణము విడువరాదు గాదా. ప్రాజ్ఞుడవగు నీ కిది తెలియనది గాదు హిమవంతుని పెద్దకూతురు గంగ యనునది గలదు. మహాభాహూ! నీవు దానియందే తండ్రులకు జలతర్పణమును జేయుము. దాని జలముల వట్టితర్పణమే కాదు. అది లోకపావని గాన యీ బూడిద కుప్పలను దడుపవలయు. అట్లు నేయుదేని యా లోకకాంత తన జలములం దడిసిన యీ బూడిదరాసుల అఱువదివేవురు కుమారుల స్వర్గలోకము నొందించు. పురుషలలామా! నీవు మహాభాగ్యవంతుండవు గాన గుఱ్ఱము దొరకె. దానిని గొని సగరుకడకుఁ బోము. వీరుడవు కాన నీవే నీ పితామహుని యజ్ఞము నిర్వహింపఁ దగు' ననియె. ఆ పరాక్రమవంతుఁడును గరుత్మంతుని మాట విని గుఱ్ఱమును గొని నిజయశము నలుగడలం బ్రకాశింప మరలివచ్చి యజ్ఞదీక్షితుఁడై యున్న సగరధరాధ్యక్షుం జేరి గరుడుడు చెప్పిన దన తండ్రుల వృత్తాంతము నెఱింగించె. సగరుండు సంశుమంతుండు సెప్పిన యా బెడిదంపు వార్త విని పిదప క్రమముచొప్పున శాస్త్రవిధిప్రకారముగా యాగమును నిర్వర్తించి దానంజేసి యెంతయుఁ గాంతిం దళుకొత్తుచు నిజపురముఁ జొర్రెంచె. ఆ రాజునకు గంగానదిని దెచ్చుట కే యుపాయమును దోపకపోయె. ఇట్లా రాజుల పెన్నుద్ది పెద్దయుఁ గాలమునకేని యే యుపాయమును జేయక ముప్పది వేల యేండ్లు రాజ్యముచేసి, దేవలోకముఁ బ్రాపించినవాఁ డయ్యె.

ఇది నలువదియొకండవ సర్గము

సలువదిరెండవ సర్గము

—◆— భగీరథుండు గంగను దెచ్చుటకై తపము సేయుట —◆—

సగరుండు కాలధర్మము నొందఁగా మంత్రిజనులు పరమధార్మికుఁడైన యంశుమంతుని రాజుగాఁ గొరిరి. రామా! ఆ యంశుమంతుండు మిక్కిలియు గొప్పరాజై యొప్పె. అతనికి దిలీపుఁడను కుమారుఁడుండె. ఇతఁడును మిక్కిలి వన్నెకెక్కినవాఁడు. మహాకీర్తివంతుఁడగు సంశుమంతుండు దిలీపునియందు రాజ్యమునుంచి గంగను దెచ్చుటకై తపోవనమునకు నరిగి తాపసియై పవిత్ర

1. 'చక్షాలా దుదకా త్వర్వా ద్వైద్యుతా ద్బ్రాహ్మణాదపి | దంష్ఠీభ్యశ్చ పశుభ్యశ్చ మరణం పాపకర్మణాం || ఉదకం పిబ్దదానం చ ఏ శేభ్యో యద్విధీయతే | నోకతిష్ఠతి తత్సర్వ మస్తరితే విశళ్యతి ||' చందాలునివలనను, జలమువలనను, సర్పమువలనను, మఱియువలనను, బ్రాహ్మణుని వలనను, కోటలుగల క్రూరజంతువులవలనను, బతువులవలనను మరణము పాపకర్మలక్షణ గలుగును. అట్లు మరణించినవారికి ఈయంబడు జలతర్పణముగాని పిండప్రదానముగాని వారింజేరదు. అది యంతరిక్షమందే నశించు నను ధర్మకాన్త్రీయం బట్టి బ్రాహ్మణులకు కపిఱనిదే. జచ్చినవారికి జలతర్పణము కుదరఁబడియె.

మగు హిమగిరిశిఖరమున ముప్పదిరెండువేలేండ్లు మిక్కిలి ఘోరమగు తపము సలిపి గంగను బొందక స్వర్గము చెందినవాడయ్యె. మహాతేజుడగు దిలీపుడును దన తాత లపమృత్యువువారఁ బడుట విని తన తండ్రి యట్టి దుష్కరతపము గావించియు వారలకు గతి గలుగమికి దుఃఖము మిగిలి బుద్ధి కలఁగఁబాఱ, ఏ యుపాయమును నిశ్చయింపనేరక 'గంగను దెచ్చుట యెట్లు? వారికి జలక్రియ లాచరించు టెట్లు? వీరల నీ దుర్గతిని దరింపఁ జేయుట యెట్లు?' అని నిరంతర చింతాపరుడై యుండె. అత్తవిదుడగు నా మేదినీవరుఁ డట్లు ధర్మమునంజేసి తాతల నుద్ధరించుట నెప్పుడును జింతించుచుండఁగా నాతనికిఁ బరమ ధార్మికుం డగు భగీరథుఁ డను కుమారుడు పుట్టె. దిలీపుడును దన దేజము సలుగడల రాజ్య, యజ్ఞములు పెక్కులు గావించి ముప్పదివేల వత్సరములు ప్రజారంజకముగా రాజ్యము గావించె. అంతకాలమునకును ఆ మహీసాలుఁడు సగరాత్మజుల నుద్ధరించుట కే వెరవును గానక యా దుఃఖమున వ్యాధిగ్రస్తుడై పుత్రుఁడుగు భగీరథుని రాజ్యమున కభిషిక్తుఁ జేసి వ్యాధివలనఁ గాలధర్మము నొంది పురాజ్ఞత పుణ్యకర్మవశమున దేవలోకము నొందినవాఁ డయ్యె. ఆ భగీరథుఁడు రాజ్యముఁ బరమధార్మికుఁడును మహాతేజుఁడు నై విలసిల్లుచు సంతానము లేక దానిఁ బడయఁ గోరినవాఁడయ్యె. అతఁ డట్లు సంతానహీనుఁడు గాన నిజరాజ్యమును బుత్రుఁడు లేమిజేసి మంత్రులయం దుంచి గంగను బుడమికిఁ దెచ్చుటయం దాన క్తినొంది హిమవత్పాదముల నొండొకటియగు గోకర్ణమున కరిగి యూర్ధ్వ బాహుఁడును జితేంద్రియుఁడునై మానమున కొక్కచూటు భుజించుచుఁ బంచా గ్నుల నడుమ నిలిచి దీర్ఘతపము గావించె. అతం డట్లు భయంకరమగు తపము సలుపుచుండఁగాఁ బెక్కు వేలేండ్లు గడచినవి. అంత సకల నియంతయుఁ బ్రజా పతియునగు భగవంతుండు బ్రహ్మదేవుం డమృతాత్మని తపమునకెంతయుఁ బ్రీతుడై సురగణములఁగూడి తపము సేయుచున్న య మృహనీయునికడకు వచ్చి 'భగీరథా! నీవు మహాభాగుఁడవు. దృఢవ్రతమున నీ వెంతయుఁ జక్కని తపము సలిపితివి. కాన నీ యెడఁ గడుఁ బ్రీతుఁడ నయితి. వరము వేడు' మనఁగా తపము పెల్లునఁ దేజము వెల్లిగొనుచున్న యా భాగ్యవిధి యా దేవుని కెదుట నిలిచి కేలుమొగించి యా సర్వలోకపితామహునితో 'మహాత్మా! నీవు నా తపమునకుఁ బ్రీతుండ వయితేని, నా చేసిన తపమునకు ఫలము గలదేని, సగరకుమారు లందఱును నావలన జలతర్పణము నొందఁగలవారు. జలతర్పణమే కాదు, నా ముత్తాత లగు నీ మహాత్ముల భస్తము గంగాజలములఁ దడియునేని వారందఱు నక్షయమగు స్వర్గముఁ బ్రాప్తింతురు. అంతేకాదు. ఇత్వోకు కులమునఁ బుట్టిన నాకు సంతతియు బ్రసాదింపవలయు. మా వంశము గృశింపరాదు గదా. ఇదియ నా రెండవ వరము' అనియె. రా జెట్లు సెప్పఁగా సర్వలోక పితామహుఁ డతనికి మధుర

పదగుంభితమై మనోహరార్థ విజృంభితమైన శుభవాక్యమున 'మహారథా ! ఓ భగీరథ ! నీ కోరినయట్లే యగు. శుభము గలుగు. ఇత్యౌకుకులము వర్ధిల నీకు సంతానమును గలుగు. హిమవంతునికి దాపుననున్న యీ గంగ హిమవంతుని పెద్దకూతురు. దానిని దాల్చుటకు శివుడే శక్తుడగుఁ గాన దాల్చుటకై యద్దేవుని బ్రార్థింపుము. గంగ దేవలోకముననుండి క్రిందికి నురవడించునపుడు దాని పాటును భూమి సైఁవ జాలదు. నీవు వీరుడవు. అయినను దానిని దాల్చుజాలు వాడు శివునికన్న వేటొక్కడు నాకుఁ గానిపింప'డనియె. ఇట్లు లోకకర్తయగు నా వాణీభర్త రాజునకుఁ జెప్పి గంగను జూచి 'ఇతండు కోరినతఱి ననుగ్రహించుమీ' యని పలికి దేవ మరుద్గణ పరివృతుడై త్రిదివమునకు వేంచేసె.

ఇది సలువదిరెండవ సర్గము

—❖—

స లు వ ది మూ డ వ స ర్గ ము

—◆◆◆ భగీరథుఁడు గంగను దెచ్చుట ◆◆◆—

దేవదేవుడగు నా బ్రహ్మదేవుఁ డరుగఁగా, భగీరథుఁడు భూమియందు బొటనవేగి లూని నిలిచి (యూర్ధ్వబాహుఁడును వాయుభ్రతుండు నై యే పట్టును ఆధారమును లేక రేయుంబవలు స్థాణువువలె కదలక నెలకొని) యొక సంవత్సర కాలము శివు నుపాసించె. అంత సంవత్సరము నిండఁగా సర్వలోక సమస్కృతుండగు పశుపతి పార్వతితోడఁ బ్రత్యక్షమయి రాజును జూచి 'నరవరా ! నీ యెడఁ బ్రీతుడనైతి. పర్వతరాజనందన యగు గంగానదిని శిరమున దాల్చి నీ యిష్టము దీర్చెద ' ననియె. అంత జగములెల్ల మ్రొక్కునట్టి యా మంచుకొండ తొలు పట్టి యవుడు వెనురూపము దాల్చి బెట్టిదమగు వేగమున ఆకాశముననుండి శుద్ధమగు శివుని శిరమునఁబడి తనలో నిట్లని చింతించె. 'ఎవ్వారికిని ధరింపఁ దరము గాని నన్ను శివుఁడు దా దాల్తునని పూనె. కాని, నా ప్రవాహమున నీతనిని దీసి కొని పాతాళముఁ జొచ్చెద ' నని చింతించి తగినట్టి రూపమును వేగమును దాల్చి పడిన యా గంగ గర్వము నెఱింగి భగవంతుడగు శివుఁడు కృద్ధుడై దానిని వెలికి నిగుడక తనయందే మఱుగుపడి యుండునట్లు లడంపవలయునని మనస్సున దలచెను. రామా ! ఆ పుణ్యనది వెనుజడల గుంపులు బెడిదముగాఁ బెనచుకొని యొక గుహవలె గాఱుకొనుచు హిమగిరిని బురుడించుచుఁ బవిత్రమగు నా శివశిరమునఁ బడినదై యెన్ని ప్రయత్నములు సేసియు నందుండి భూమిని ఎట్లును జేరఁజాలదయ్యె. వేయేల ! ఆ జడల జొంపమునఁ జిక్కుపడి తబ్బిబ్బునొంది దాని నుండి వెలికి దాఱునంత మాత్రకు నేరదయ్యె. ఇకఁ బుడమికి దిగుట చెప్ప నేల ? ఇట్లా జటాపటలముననే యద్దేవి బహు సంవత్సరములు నుడివడుచుండె. అంత భగీరథుఁ డందు గంగానదిని గానక మఱుల బెనుతపము గావింపఁగా దానికి శివుఁ డెంతయు సంతసిల్లి బ్రహ్మనిర్మితమగు బిందు సరస్సు అను సరస్సునం దా గంగను

విడిచినవాడయ్యె. అట్లు దానిని విడుచునపుడు ఏడు ప్రవాహములు గలిగె. మంగళ జల కలితములును మంగళకరములును నగు హోదిని, పావని, నల్లని యను మూడు గంగలు తూర్పుదిక్కునఁ బ్రవహించినవి. శుభజలశోభితములగు నుచక్షువు, సీత, మహానది యగు సింధువు ననెడి యీ మూడు గంగలు పడమటి దెసం బ్రవహించినవి. వానిలో నేడవదియగు గంగ భగీరథభూనాథు వెంటం జనియెను¹. ఆ రాజర్షి యు దివ్యమగు రథ మెక్కి తేజము వెల్లిగొన మున్నుగా జనుటయు గంగ యాతని వెనుదవిలిపోయె. అట్లు ఆకాశముననుండి శివశిరంబునఁబడి యుచటనుండి భూమికి దిగుపాటుగా ఆ యురవడిచేత బెడిదంపుఁ జప్పులు మునుకొన దాని జలములు భూతలమున వెల్లివిరిసినవయ్యె. అప్పుడు గుంపు గుంపులుగా భూమిని పడుచున్న చేపలచేతను, మొసళ్లచేతను, అట్లు పడిన తక్కిన జంతువులచేతను, భూమి యెంతయుఁ బ్రకాశించె. అంత దేవర్షి యక్ష గంధర్వ సిద్ధగణము లప్పు డాకాశముననుండి యట్లు పుడమికి డిగిన గంగను జూచి, నడచునట్టి నగరములవలె విపులములైన విమానములను, హయములను, గజంబులను నెక్కి, సంభ్రమంబు మీఱ నా గంగాపతనదేశమున కెంతయు వచ్చిరి. భూమియందు గంగపాలు మిక్కిలి యాశ్చర్యమై సాటిలేనిది. కాన దానిని జూడఁగోరి తమ యపార తేజములు నలుదెసల వెలుంగ వేలుపుమిన్న లెల్ల మూఁతలుగట్టి వచ్చి, యయ్యెడఁ గూడిరి. అట్లు దివినుండి పిండుగట్టి వచ్చు నపుడు వారల వెనుతేజంబులును, ఆభరణకాంతులును ఆకాశమున వ్యాపింపఁగా నది మబ్బుమాటులేక నూఱుగురు సూర్యులు గలిగియున్నకరణిం బురణించె. మఱియు మొసళ్లును సర్పములును చేపలును బెక్కులు తనయం దిటు నటు చంచలించుచుండఁగా మెఱపు నెఱసి యున్నదానివలె నది మెఱయుచుండె. ప్రవాహవేగమున వేయించదములఁ జెల్ల చెదరై, తెల్లని నురుగులును హంసల గుంపులును నాకాశంబున వెలయఁగా, అది శరత్కాలమునందలి తెలిమబ్బులతోఁ గూడియున్న విధము సూపె. ఆ గంగానది యొక్కొక్కెడ నురవడిగా నడరుచును, మిట్టు పల్లంబుల మలకలై వట్టొడుచును, చదరములో జూపుగా నిగుడుచును, బల్లంబుల దిగు పాటుచును, తాలు మున్నగువానిని దాకి పయి కెగయుచును, మిట్టుల మెల్లగాఁ బ్రాశుచును బ్రవహించె. మఱియొకచోట సారెకు నీ రెగసి వై నడరు కరుడుల నీటితో మాటుకొని మాటికి మీఁదికెగయుచు గ్రిందఁపడుచు నుండె. ఇట్లు ఆకాశముననుండి శివునిశిరసునఁ బడియు, నచటనుండి భూమింబడియు, గంగాజలములు నిర్తలమై సకల కల్తపాపహరమై రహించె. ఆకాశచరులగు దేవ గంధర్వులును, భూతలవాసులగు జనులును, శివుని శిరమున

1. ఇచట గంగ స్వర్గాకాశభూమి మూటను బ్రవహించుటచేత త్రిపథగ యనఁబడెనని కొందఱి మతము. మూడు దిక్కులకుఁ బ్రవహించుటచే నట్లయ్యె నని మఱి కొందఱి మతము.

నుండి పడినజలము పావన మగునని తలంచి దానిని స్పృశించిరి. శాపమువలన గగనముననుండి భూమిపైఁ బడి వారందు జలకమాడి శాపము వీడి భాసుర మగు తదీయ జలములచేఁ బాపంబులు దూలి మరల నాకాశమార్గమున నిజలోక ములను బొందిరి. ప్రకాశమానమగు నా గంగాజలమును జూచి జనము మిక్కిలి సంతసిల్లి, యందు జలకమాడి బడలిక వీడి సుఖం బుండెను. రాజర్షియగు భగీరథుఁడును దివ్యంబగు రథం బధిరోహించి తేజంబు రాజిల్ల ముందరపోవఁగా, గంగయు వెనుక నరిగె. దేవర్షి గుణములును దైత్య దానవ రాక్షసులును యక్ష గంధర్వ కిన్నర మహారోగ ప్రవరు లందఱును అపసరఃకాంత లెల్లను జలచర ములును నందఱును ప్రీతులై భగీరథ రథానుగమనయగు గంగ వెంబడిం జనిరి. సర్వసాప నిర్మూలనియు మహాయశస్త్రినియు నగు నా నదీలలామ భగీరథుం డెండెందుఁ బోయెనో యందందుఁ దానును పోయె. అట్లు పోవుచో నా త్రోవను మహాత్ముఁడును సద్భుత కార్యకరణచణుఁడు నగు జహ్నుఁడను ముని యజ్ఞము సేయుచున్న యజ్ఞక్షేత్ర ముండఁగా, గంగ దానిని దన ప్రవాహములో ముంచెను. దాని గర్వం బెఱిగి యా యజ్ఞయు అత్యాశ్చర్యముగా గంగా జలము సంతయుఁ ద్రావివైచె. అంత దేవర్షి గంధర్వు లతివిస్మృతులై మహాత్ము ఁడగు న ప్సరుషన త్రమునిఁ బూజించి గంగ న మ్మహనీయునకుఁ గూఁతుం గావిం పఁగా, అందుల క మ్మహాతేజుఁడు సంతృప్తుఁడై యవయవంబులందుఁ బావనంబు లగు చెవులవలననుండి దానిని మరలఁ బుట్టించె. దానంజేసి గంగ జహ్నుని కూఁతు రనియు జాహ్నువి యనియును జెప్పఁబడు. ఆ నదీమతల్లి మరల భగీరథరథము వెంట నంటి యాతని కార్యసిద్ధికోటకుఁ బోవుచు సాగరమును దఱిసి రసాతలమునకు వచ్చె. ఆ రాజర్షియు మహాయత్నంబున గంగను గొనిచని బూడిదయైన తాతలను జూచి మనంబున విన్నదనము గదురనుండఁగా, ఉత్తమం బగు నా గంగ యా నీటుం దడుపుటయు, ఆ సగరకుమారులు పాపములెల్ల దూలి స్వర్గమును బ్రాపించిరి.

ఇది నలువదిమూడవ స్కంధము



నలువది నాల్గవ స్కంధము

❖ ❖ ❖ బ్రహ్మ భగీరథునితో సంభాషించుట ❖ ❖ ❖

అప్పు డా భగీరథుఁడు గంగ తన వెంట రాఁగా సాగరమునకుఁ పోయి యచటనుండి సగరకుమారులు నీతైయున్న పాతాళమును బ్రవేశించె. అంత గంగాజల మా బూడిదపయిఁ బ్రవహింపఁగానే సర్వలోకనాయకుఁడగు బ్రహ్మ దేవుఁడు భగీరథుని జూచి “పురుషశార్దూలా! మహాత్ముఁడగు సగరుని కుమారు లటువదివేపురును ప్రేతభావమును నీచే నుత్తరించి దేవతలవలె స్వర్గము నొంది, సాగరజలం బెంతకాలము లోకమున నుండునో యంతకాలము తామును దేవ

తలవలె దేవలోకంబున నుండువారు. ఈ గంగయు నీకుఁ బెద్దకూతురు కాఁగలదు. ఇది నీవు తండ్రిగా నుండుటచేఁ గలిగిన పేరితో, ఇత నీలోకంబునఁ బ్రసిద్ధిఁ గాంచు. రాజా! స్వర్గమున జనించిన యీ గంగాతరంగిణి త్రిపథగ యనియు, నీపేర భాగీరథి యనియు నామద్వయమున వెలయు. స్వర్గ భూ పాతాళములను బ్రవహించునది గావునఁ ద్రిపథగ యని దీని కభిధానము చెప్పఁబడియె. మనుజు వరా! నీ తాతలగు సగరసూతుల కందఱికిని నీ గంగాజలమునందు జలతర్పణము గావించి 'గంగాజలంబుచే సాగరుల నుత్తరింపఁ జేయుదు' నన్న నీ ప్రతిజ్ఞ నొడఁ గూర్చుకొనుము. నీకుఁ బూర్వుడగు సగరుడు మిక్కిలియుం గీర్తిమంతుఁడు. ధార్మికజనాగ్రగణ్యుఁడు. తొల్లి యట్టి మహనీయుఁడును నీవు గావించిన యీ కార్యము సేయఁబూనెను. కాని యతనికోర్కి యవుడు నెఱవేఱినది గాదయ్యె. వత్సా! అప్రతిమ ప్రతాపముచే లోకమున దీపించుచుండిన యంశుమంతుఁ డును ఆ తెఱఁగుననే గంగను దేర బ్రార్థించుచుండెను. కాని యాతఁడును బ్రతిన చెల్లించుకొన్నవాఁడు గాఁడయ్యె. నీ తండ్రి దిలీపుఁడును కేవలుఁడు గాఁడుగదా. అతఁడు రాజుని యనఁ బరగి, సుగుణములకు గనియై మహర్షులను బోలు ప్రభావ మున భాసిల్లునట్టివాఁడు. మహాప్రతాప విరాజతుఁడు. క్షుత్ర ధర్మ పరిపాల నైకవ్రతుఁడు. వేయేల? తపంబున నాకు సమానుఁడు. అట్టి మహాభాగుఁడును గంగానదిని దెచ్చుట కిచ్చగించుచుండెను; గాని తుదకు దానిని గొనితెచ్చు విచారముకూడ లేనివాఁడయ్యె. ఇట్టి మహనీయులకెల్లఁ జేయ నశక్యమైనది సుమీ యీ గంగనుదెచ్చు ప్రతిజ్ఞ! అట్టి ప్రతిజ్ఞను నీవు పురుషర్షభుండవు గావునఁ జెల్లించితివి. దానివలన అత్యంత పూజనీయమగు నపార యశమును లోకంబునఁ బొందితివి. అరిందమా! నీవు గావించిన యీ గంగావతరణమువలన నీవు ధర్మం బునకుఁ బట్టయి మిక్కిలి పూజ్యమగు ధర్మప్రతిష్ఠయును బడిసిన వాఁడవైతివి. ఇతరనదులవలె గాక, యెప్పుడు స్నానయోగ్యంబై యొప్పుచున్న యిన్నదీజల ముల స్నాన మొనరింపుము. దానం జేసి నీకుఁ బరిశుద్ధియుఁ బుణ్యఫలమును గలుగు. నీ తాతలకెల్ల నిందు నుదక క్రియ లాచరింపుము. నీకుఁ శుభంబగుఁగాత. ఇత నాలోకమున కేగెద. నీవు నుదకక్రియ లాచరించి నీ పురమునకుఁ బోయి' అనియె. ఇట్లు సకలదేవతా సార్వభౌముడగు నా యఖిలలోక పితామహుఁడు ఆ మహీమరునకుఁ జెప్పి యశంబు నలుగడలఁ బ్రకాశింపఁ దాను వచ్చినప్పటివలె నొంటి బ్రహ్మలోకమునకు వేంచేసె. రాజునియగు భగీరథుఁడును జ్యేష్ఠక్రమము నను స్మృతివిహిత ప్రకారమునను సగరకుమారులకు నుత్తమలోక ప్రాపకంబు లగు నుదక్రియ లాచరించి తక్కిన వారికి నట్లే కావించి, పవిత్రుండై యశంబు మీఱ నిజపురము ప్రవేశించి, యన్ని సంపదలును బొంపిరివ్రావ, నిజ రాజ్యం బునుఁ బరిపాలించె. రఘునందనా! లోకు లా మహీపాలకునిఁ బడసి శోకంబు

తెల్ల వీడి సకలార్థంబులు సమృద్ధముగా వఱల, నిరామయులై యెంతయుఁ బ్రమోదమునఁ దేలుచుండిరి. రామా ! నీవు సవిస్తరముగా నడిగిన గంగావృత్తాంతమును నిదె చెప్పితిని. శుభంబు లొందుము; నీకు శుభం బగు. సంధ్యాకాలము మిండిపోవుచున్నది. ఇంక నన్నేమియు నిపు డడుగకుము. బ్రాహ్మణులందును, క్షత్రియులందును, మఱి యితరజాతీయులందును ఎవ్వఁడేని ధనప్రదమును, యశస్కరమును, ఆయుఃపుత్రపౌత్రాభి వృద్ధిప్రదమును, స్వర్గలోక ప్రాప్తమునైన యీ గంగావతరణకథను వినిపించునో వాని పితృదేవతలు నందఱు సంతోషింతురు. గంగావతరణమను నీ శుభాఖ్యానమును బరాయత్తంబు కాని చిత్తంబున నెవఁ డాకర్షించునో వానికి సర్వాభీష్టములు నొడఁగూడును. వాని పాపము లన్నియు నశించి, యాయువును యశమును బయింబయి వర్ధిలును' అని విశ్వామిత్రుఁడు చెప్పె.

ఇది నలువదినాలుగవ సర్గము

— ఐ —

స లు వ ది యై ద వ స ర్గ ము

—◆— విశాలాపుర వృత్తాంతము; పాలనకూర్తమును జలుకుట —◆—

విశ్వామిత్రుఁడు చెప్పిన గంగావృత్తాంతమును విని రామలక్ష్మణులు మిక్కిలియు విస్మయము నొంది యాతనితో 'మహాత్మా ! నీవు చెప్పిన యీ గంగావతరణమును, సాగరమును ద్రవ్వె పెంచుటయు, దానిని గంగాజలముచే బూరించుటయుఁ బరమంబును బావనంబు నై మిక్కిలి యద్భుతకరముగా నున్నవి' యని విశ్వామిత్రుఁడు సెప్పిన యా యొప్పదపు వృత్తాంతంబును జింతించుచు నా రిరువురు నా రాత్రియంతయుఁ గడపిరి. అంత బలబల తెల్లవాఱఁగా, అరిందముండగి రఘునందనుఁడు, అమ్మనివరుఁ డాహ్నికకృత్యముల నిర్వర్తించువఱ కూరకుండి పిదప నమ్మనివరునితో 'తపోనిధీ ! మిక్కిలియు వినఁదగినదానిని వింటిమి. దానంజేసి యీ రాత్రి యతిపూజనీయంబైనది. నీవు చెప్పిన యీ కథ యంతయు మిక్కిలియు నింపారుచుండుటచే దానినే చింతించుచుండఁగా మా కీ రాత్రియంతయు క్షణప్రాయముగాఁ గడచిపోయినది. మిక్కిలియు నింపు సొంపు గూర్చు పఱపులచేఁ బెంపారినదై, పుణ్యకర్త పరాయణులగు ఋషుల కెక్కుటకుఁ దగిన యీ యోడ, దేవర యిట విచ్చేయుటఁ దెలిసి త్వరితముగా వచ్చినది. దీనంజేసి పుణ్యనదీలలామం బగు గంగను దాటుద' మనఁగా అమృతహస్తానిమాట విని విశ్వామిత్రుఁడును ఋషులను, రామలక్ష్మణులను గూడి గంగానది నుత్తరించి, దాని యుత్తర తీరంబు సేరి, యపు డా యోడ దాఁటించుటకుఁ గూడవచ్చిన మునులను బూజించి మరల్చి, యా నదిగట్టిన క్షణకాలము గూర్చుండి, విశాల యను పురమును జూచిరి. అంత విశ్వామిత్రుఁ డపుడు రామలక్ష్మణులతోడ వెడలి దివ్యమై దేవలోకంబునుం బోలె అతిమనోహరమైన విశాలానగరమునకు వేగ పోయె.

అంత మహాప్రాజ్ఞుడా రాముడు విశ్వామిత్రునిఁ గేలుమొగిచి 'మహాత్మా ! ఉత్తమమైన యీ విశాలాపురము మహిమ యేమి? దీని నిపు డేలుచున్న రాజ వంశ మెయ్యది? ఇవి తెలియుటకు నాకు మిక్కిలియుఁ గుతూహలముగా నున్నది; గాన వినఁగోరెద. నీకు శుభంబగు. వినిపింపవే' యనఁగా నామాట విని యా ముని విశాలాపురి పురాతన చరితంబు సంతయుఁ జెప్ప నారంభించినవాడయ్యె. 'రామా ! ఈ దేశమునం దేమి జరిగెనో చెప్పెద వినుము. ఇంద్రుని వృత్రాంత మును దీనిని సంబంధించియున్నది. అతిశుభమైన యీ వృత్రాంతమును నేను జెప్పఁగా వినుము. తొల్లి కృతయుగమున దితికొడుకులు మిక్కిలి బలవంతులు మాత్రమై యుండిరి. అదితికొడుకులు మంచి పరాక్రమవంతులును మిక్కిలియు ధార్మికులు నై యుండిరి. అంత నమృతహస్తలకు రెండు దెఱఁగులవారికిని 'మనకు చావును ముదిమియుఁ దెవులును ఎట్లు లేకుండు' నని యొక యాలోచనము కలిగె. అట్లు చింతించునప్పు డమృతహస్తలకు 'బాలసముద్రము చిలికి యం దమృతముం బడయుద' మని బుద్ధిపుట్టె. అట్లు నిశ్చయించి వా రమితతేజులు గాన సర్పరాజగు వాసుకిని ఆఁకత్రాడుసేసి మందరగిరిని గవ్వముగావించి పాలవెల్లిని జలుకం దొడఁగిరి. అట్లు చిలుకఁగా వేయేండ్లకు, ఆఁకత్రాడుగు వాసుకి తలలు బెడిదముగా విషము వెడలఁ గ్రక్కుచు నా కొండయందలి తాలను పండ్లచేఁ గఱవఁగా నవి నిప్పువలె మండు హాలాహల మను మహావిషమయి పయికి నెగసె. దానంజేసి సదేవాసురమనుష్యంబయిన జగమంతయు దహింపఁబడియె. అంత దేవతలు మహాదేవుఁడును బశుపతియు నగు శంకరుని శరణుజొచ్చి 'కావు కావు' మని ప్రస్తుతింపఁగా నపు డా దేవదేవుని యున్నకడకు శంఖచక్రధరుఁడగు హరియు వచ్చి చిటునవ్వు దళుకొత్త నా శూలిని జూచి 'సురశ్రేష్ఠా ! నీవుదేవతల కెల్ల మొదలింటి వాడవు. కాఁబట్టి పాలవెల్లిని దఱువఁగా ఏది మొదటఁ బుట్టి నదో యది నీదిగదా. ఈ విషమును అగ్రపూజగా నెంచి గ్రహింపు' మని చెప్పి యయ్యెడ నదేవుఁ డంతర్హితుండయ్యె. అంత భగవంతుఁడగు శివుఁడును దేవతలకుఁ గలిగిన భయముఁ జూచి, విష్ణుఁడు సెప్పిన వాక్యమును విని భయంకరమగు హాలాహల విషమును అమృతమువలె లోఁగొని దేవతలను వీడుకొని చనియె. పిదప దేవతలందఱును ద్రచ్చుటకుం జొరఁగా నా తఱిగొండ పాతాళమునకుఁ గ్రుంగె. దానిని జూచి యీ దేవతలును గంధర్వులును మధుసూదనుని గాంచి 'మహాబాహూ ! నీవే సర్వభూతములకును, విశేషించి దేవతలకును దిక్కగుదువు. మమ్ము గావుము. పర్వతమును బయికి నెత్తుము. అందులకు నీవే తగుదు' వని నుతింపఁగా విని విష్ణుఁడు తాఁబేటిరూపును గయికొని యీ పర్వతమును వీఁచున మోచి పాలకడలిని బవ్వళించె. మఱియు నా పురుషోత్తముఁడు లోకాత్ముండు గాన అ కొండ కొనను చేతఁబట్టి దేవతలనడుమ నిలిచి తరవంజొచ్చె. అంత వేయి సంవ

త్సరములు కాఁగాఁ దొలుత దండ కమండలువులఁ దాల్చి ధన్వంతరి వైడమె. పిదప మంచి వర్చస్సుగల యష్టరసలు పుట్టిరి. పాలయందుఁ జలుకుటచే నొక రస మును, ఆ రసమునుండి యా స్త్రీలును నుప్పత్తిలిరి. కావున వార లష్టరస లని యన్వర్థనామమునఁ బరఁగిరి. సువర్చసలగు నా యష్టరస లఱువదికోటులు గలిగిరి. వారల పరిచారికలను లెక్కింపఁ దరముగాదు. ఆ యష్టరసలు తమకుఁ బతి యెవ్వండని విచారింపమిచే దేవదానవు లెవ్వరును వారిని బరిగ్రహింపరయిరి. అట్లు పరిగ్రహింపమిఁ జేసి వార లందఱును వేశ్య లనఁబడిరి. అంత సముద్రాధి దేవతయును వరుణుని కూఁతురును మహాభాగ్యవతియు సురకు నధిదేవతయు నగు వారుణి కడలినుండి పొడతెంచి తన్నుఁ బరిగ్రహించువా రెవ్వరని యర యఁగా దితిపుత్రులగు రాక్షసు లెవ్వరును ఆ వరుణ కుమారిని గయిఁకొనరైరి. అదితి సుతులగు దేవతలుమాత్ర మా యనింద్యచరితను బరిగ్రహించిరి. వారుణిని బరిగ్రహింపమింజేసి దితిసుతు లనురులయిరి. దానిని బరిగ్రహించుటవలన అదితి సుతులు సురలయిరి. మఱియు నా సుర లా వారుణీగ్రహణంబునఁ బులకితగాత్రు లై యెంతయు సంతసంబునఁ బొడలిరి. అంత గుణముల మిన్నయగు నుచ్చై శ్శృవమును, మణిరత్నంబగు కౌస్తుభమును, అట్లే యుత్తమ మగు సమృతమును సముద్రమునుండి పొడమినవి. రామా ! ఆ యమృతముకొఱకుఁ బోరాడి దేవ దానవ కులము లెంతయు సమసె. దేవతలును దైత్యులఁ బెక్కండ్రఁ జంపిరి. అసురు లందఱును దమ బలము వృద్ధిఁజెందుటకు రాక్షసులతో నొక్కటిగాఁ గూడికొనిరి. అంత ముల్లోకముల సుశివడఁజేయు బెడిదంపు యుద్ధము ప్రవర్తించె. అంతయు నాశము నొందున ట్లగుటయు, మహాబలుఁడగు విష్ణుఁ డపుడు జగమును మోహింపఁజేయు మాయను గయిఁకొని మోహినీరూపము దాల్చి యసురులను వంచించి వారలవలననుండి వేగము యమృతము హరించిన వాఁడయ్యె. అక్షయుం డగు నవ్వరుఁడోత్తమున కెదిరినవారలనెల్ల ప్రభవిష్టుండగు నా విష్ణుఁడు గయ్యంబున నుగ్గునూచ గావించె. మఱి శరణుసాచ్చిన దేవతలనెల్ల నావేశించి వారికి బలాతిశయము కలిగించె. భయంకరమగు నా దేవాసుర యుద్ధమున విష్ణు నావేశమువలన బలం బతిశయిల్లి యదితిసుతులు దితి తనూజులం జక్కాడిరి. ఇట్టింద్రుఁడు దైత్యులఁ జంపి త్రిలోక రాజ్యమును బ్రాపించి ముదమున మహర్షి చారణసంఘముల సమృతముతోడఁగూడ సమస్త లోకములను బాలించె.

ఇది నలువదియైదవ సర్గము

—❧—

స లు వ ది యా ణ వ స ర్గ ము

—❧❧❧ దితి తపము నేయుట ❧❧❧

దితి తన కొడుకు లందఱును జావఁగా మిక్కిలియు దుఃఖించి తన పతియగు కాశ్యపుని మరచికుమారునిఁ జూచి 'మహాత్మా! మహాబలవంతులగు నీ పుత్రుల


చేత నా కొడుకు లందఱు హతులైరి. దీర్ఘ కాలపు తపము పెంపునజేసి దార్శన్యము గలిగి యింద్రుని జంపెడునట్టి కొడుకును బడయఁగోరెద. బిడ్డలులేని నేను తపము సల్పెద. నాకు (బలవంతుఁడును మేటి విలుకాఁడును నా స్థితి నెఱిగినవాఁడును సమదర్శియు) లోకనాథుకుఁడును ఇంద్రసంహారకుఁడు నగు పుత్రు నీయందగు. అందునకై తపముసేయ నా¹ కనుజ్ఞ యి' న్నునియె. ఆ చెలువపలుకులు విని యపుడు మహాతేజుఁడగు కాశ్యపుఁడు దా నతిదుఃఖితయగు నా దితితో ' నీవు కోరినట్లే యఁగఁగాత. నిన్ను శుభం బొదవెడు. తపం బధికంబుగాఁ గలదానవై పుత్రుఁ డుదయించువఱకు శుచిగా నుండుము. అట్లుందువేని యుద్ధమున నింద్రుని జంపఁ జాలు పుత్రుని బడయుచువు. వేయేండ్లు నిండువఱకు శుద్ధివై యందు వేని ముల్లోకములకు భర్తయగు కుమారుని నా యనుగ్రహమునఁ గాంతు' వని చెప్పి యాతనిని జేత నల్లన పుడుకుచు నూఱిడించి యుదరము తాఁకి 'శుభంబగుఁ గాత' మని తపమునకుఁ జనియె. అతఁడు పోఁగా దితియు మిక్కిలియు హర్షము నొంది విశాలాపురిపూర్వస్థానమగు కుశవనము జేరి దారుణమగు తపము సలిపె. ఆ పడతి యట్లు తపము గావించుచుండఁగా వేయగన్నులప్రోడ యగు వేల్పులజేఁడు వినయాది గుణంబు లెంతయు నెఱపుచు నా తెఱవకుఁ బరిచర్య సేయఁ జొచ్చె. అగ్ని కుశ కాప్తములను ఫల మూలములను మఱి యెయ్యది గోరి నను దాని సంతయుఁ దెచ్చియిచ్చుచు, ఒడలు పిసుకుచు, వీచనలు వినరుట మొదలగు పనుల నలఁత దీర్చుచు, అన్ని కాలంబులందును దితికిఁ బరిశరించుచుండెను. అంత పదియేండ్లు కొఱతగా వేయి సంవత్సరములు కాఁగా దితి యింద్రుని పరిచర్యకు మిక్కిలియుఁ బ్రీతయై, యాతనితో ' సురవరా ! మహాత్ముఁడగు మీ తండ్రిని యాచించి వేయి సంవత్సరము లయినంతఁ గొడుకును గాంచునట్లు వరము వడసితి. దానికై తపముఁ జలుపుచున్నదాన. వీరాగ్రణి ! ఇఁకఁ బదియేండులు కొఱతగా నున్నది. నీకు శుభంబగు. ఆ పదియు ముగిసెనేని నీ తోఁబుట్టువును జూచెదవు. వాఁడు నిన్ను జయింప నుత్సుకుఁడై యుండు. అయినను నీకొఱకై నేను సమాధానపఱిచి నీయెడ భ్రాతృస్నేహముఁ గలిగించెద. నీవు వానినిగూడి వంతవీడి ముల్లోకములను గెలిచి, యా విజయంబు ననుభవించు' వని శుశ్రూష వలని హర్షంబున మఱచి చెప్పె. ఆ దితి సూర్యుఁ డాకాశ మధ్యంబున వెలుంగు పట్టపగట నిదురకు లోనయి² తల పక్క పాదము లుంచుకొనియె. ఇంద్రుఁడు

1. ప్రీలకు భర్తయనుజ్ఞ లేక తపము సేయు స్వాతంత్ర్యము లేదు. కావుననే యిట భర్త యనుమతి ప్రార్థింపఁబడియె.

2. మధ్యాహ్నమున పడుక గూడదు గాన యాననమండే కూర్చుండి నిద్రాపకమున నుండ తీకి ప్రాతఁగా తల పాదములను దగిలె ననియు దానిచే ఆశుచిత కలిగెనని కొందఱి మతము. పడుకయందు తలరట్టు పాదములుంచుకొని నిదురించెననియు, పగలు నిదురించుటయు తలరట్టు

నిట్లాయమ యశుచియై పాదముల ప్రక్కఁ దలవెండ్రుకలునుఁ దలప్రక్క పాదములు నుంచుకొని నిదురించుచుండటఁ జూచి 'ఈయమ యూరక గర్వింపిన'దని వెడనవ్వు నవ్వుచుఁ జెఱుప నందు దొరకుటకు నుచ్చి, యాయమ యోనిద్వారముఁ జొచ్చి ధైర్యము వెచ్చున గర్భము నేడు దునియలుగా భేదించె. అట్లు నూఱించుల వాలగు వజ్రముచే గర్భమును భేదించుచుండఁగా, ఆ నిసువును నింపైన యెలుంగున నేడ్చి, అంత దితియు మేలుకొనెను. సురరాజును శిశువును జూచి 'ఏడువకు ఏడువకు' మని చెప్పి అది యేడ్చుచున్నను చలంబు దీపింప దానిని దునియలు సేసె. దితియుఁ ద్రుంచినను 'జంపకు చంపకు' మని చెప్పఁగా దేవతా వల్లభుండు తల్లిమాట గౌరవించి గర్భమునుండి వెడలివచ్చి వజ్రంబు కేలం గ్రాల గనుపట్టి కేలు మొగిచి దితిని జూచి 'తల్లీ ! నీ వశుచివయి పాదములవలనఁ దల వెండ్రుక లునిచిగొని నిదురించితివి. కావున నేను దెఱపిగాంచి శక్తుని యుద్ధంబున జంపనున్న యీ శిశువును ఏడు తుండములుగా ఖండించితిని తల్లీ! దీనిని క్షమింపఁ దగు' ననియె.

ఇది నలువదియొకవ సర్గము



నలువదియేడవ సర్గము

—●—●— సప్తమారుతుల వృత్తాంతము —●—●—

గర్భం బేడు దునియలు గావింపఁబడఁగా, దితి యతిదుఃఖతయై ఇంద్రుఁడు నెఱిదప్పక తన యక్కఱ దీర్చుకొనుటంజేసి వాని సేమియుం జేయరాదని యెంచి యూఱటనొంది యింద్రునితో "బలాశీ ! నా యపరాధమువలన ఈ గర్భం బేడు దునియలుగా వ్యర్థమయ్యె. ఇందు నీ తప్పేమియు లేదు. ఈ చెడిన గర్భమునకు నొక మేలు గావింపఁ గోరెద. ఈ తునియ లేడును 1 ఏడు మారుతములఁ బాలించు వారగుదురుగాక. నా కుమారు లీ యేడ్వరును వాతస్కంధాభిమాని దేవతలయి దివ్యరూపముల దివిఁ జరింతురుగాక. ఈ ఏడ్వరు వర్తించు చోటులును వారి స్థాన పాలనము తెఱంగులును జెప్పెద. ఒకఁడు బ్రహ్మాలోకంబునఁ జరించుఁగాత. మఱి

పాదము జుంఁచుకొనుటయు అను రెంటిచే అశుచిత్వము కలిగెనని మఱికొందఱి మతము. భూశయ ననునందే యుండెననియు, స్వృతులు డక్షిణ పూర్వ దిశలందే కిరణులు నుంచుకొనవలయునని నీయ మించియుండఁగా దానికి విపరీతముగాఁ జలయుంచి పరుండుటవలన అశుచిత్వమని నేఱుకొందఱి మతము. పడుక లేకుండియు కృష్ణాజినాదులయండఁ దలచోటఁ బాదములు, బాదములచోట రలయు నుండుటచే అశుచిత్వ మనియు కొందఱి మతము.

1. "గగనః స్వర్కనో వాయు రనిలశ్చ తథాపరః | ప్రాణః ప్రాణేశ్వరో జీవ ఇత్యేతే సప్త మారుతాః" అని మారుతు లేడు. అవహ, ప్రవహ, సంవహ, ఉద్వహ, వివహ, పరివహ, వహ వహము అని సప్తమారుతములు విష్ణుపురాణ ప్రతిపాదితములు.

యొక్క డిండ్రలోకంబునఁ దిరుగుచుండుఁగాక; మూడవవాఁడు మహాయశుంధై
 వాయువను పేర సంతరితుమునం దిరుగాడెడు. నా కొడుకులు తక్కిన నలువురును
 నీ యాజ్ఞంజేసి దేవత్వమునొంది నీవు 'మారుదః మారుదః' అని పలుకుటంజేసి
 మారుతు లనియెడు పేరఁ బరఁగుచు దిక్కులందు సంచరింతు" రనియె. ఆయమ
 యాడినమాటలు విని బలనిఘాదనుండగు పురందరుఁ డంజలి గీలించి 'తల్లీ !
 అంతయు నీవు చెప్పినట్లే జరుగు. ఇందులకు సందియములేదు. నీ కొడుకులందఱు
 దేవత్వమునొంది సంచరింతురు. నీకు శుభంబగు' ననియె. రామా ! తల్లియుఁ
 గొడుకును నిట్లు తపోవనంబున నిశ్చయించుకొని కృతార్థులై స్వర్గమునకుఁ బోయి
 రని మాకు వినికి. తొల్లి యింద్రుం డెచట వసించియుండి తపస్సిద్ధినిబూని నదితికిఁ
 బరిచర్యగావించెనో యా దేశం బిదియే. అది యిప్పుడు విశాల యను పేరొందినది.
 ఇక నే రాజవంశంబు దీని నేలెడినో తెలిపెద. ఇత్వోకుపునకు నలంబున యను
 దానియందుఁ బరమధార్మికుఁడగు విశాలుఁడను పుత్రుఁడు పుట్టె. ఆ విశాలుఁడ
 యిచట విశాలయను నీ పురము నిర్మించె. విశాలునకు మహాబలుఁడగు హేమ
 చంద్రుఁడు పుట్టె. హేమచంద్రునకు సుచంద్రుఁ డనువాఁడు కలిగె. సుచంద్రు
 నకు ధూమ్రాశ్వఁడను తనయుఁ డయ్యె. ధూమ్రాశ్వనకు స్పంజయుఁడనువాఁ
 డుదయించె. స్పంజయునకు శ్రీమంతుఁడును బ్రతాపవంతుఁడు నగు సహదేవుఁడు
 కుమారుఁడయ్యె. సహదేవునకుఁ బరమధార్మికుఁడగు కుశాశ్వఁడు పుత్రుఁడయ్యె
 కుశాశ్వనకు మహాతేజఁడును బరాక్రమవంతుఁడు నగు సోమదత్తుఁడు కలిగె.
 సోమదత్తునకుఁ గాకుత్స్థుఁడను కుమారుఁడు పుట్టె. ఆ కాకుత్స్థునికొడుకు మహా
 పరాక్రమశాలియు, దేవతావ్రతియుఁడును, అరాతిదుర్జయుఁడు నగు సుమతియను
 వాఁ డిపుఁ డీ విశాలాపురమునందు వసించుచున్నవాఁడు. ఇత్వోకువంశమునం
 దంతయు నీ కొందఱె పురుషులా యనవలదు. ఇత్వోకుని యనుగ్రహంబున
 విశాలాపురాధిపతులగు రాజులందఱు దీర్ఘాయుష్యమును, అతిధైర్యమును, వీర్య
 మును గలిగి పరమధార్మికులై యుందురు. రామా ! మన మీ రాత్రి ఇచట సుఖ
 ముగా వసంతము, రేపు ప్రాతఃకాలమున జనకునిఁ జూడఁ బోవచ్చును' అనియె.
 మహాతేజఁడును మహాకీర్తిమంతుఁడు నగు సుమతియు విశ్వామిత్రునిరాక విని
 ఋత్విజులను బంధుజనులనుగూడి యెదుర్కొన వచ్చి యమ్మునిరాజును మిక్కిలియుఁ
 బూజించి చే మోడ్చి కుశలం బడిగి 'విశ్వామిత్ర మునీంద్రుఁడు నా దేశమునకు
 విచ్చేసి దర్శనమిచ్చుటంజేసి నేను మిక్కిలి ధన్యుఁడ నయితిని. నే నివ్వుహనీయుని
 యనుగ్రహము వడసితిని. నా కీజైన ధన్యుఁ డెవ్వఁడును లే' డనియె.

ఇది నలువదియేడవ స్కంధము



నలువదియెనిమిదవ సర్గము

—◆◆◆ అహల్యావృత్తాంతము ◆◆◆—

సుమతియు విశ్వామిత్రుడును ఒండొరుల కుశలము లడిగి యుత్తరములు చెప్పి ముగిసినంత సుమతి య మ్మహామునిని జూచి 'మునీంద్రా! మీకు మంగళ మగుగాక. ఈ కుమారు లిరువురు నెవరు? ఆకారముతీరు చూడ విష్ణుంబోని పరాక్రమము గలవారని తోచెడి. గజమువలె గంభీరముగాను, సింగమువలె భీరముగాను, బెబ్బలివలె బెడిదముగాను, ఆటోతువలె గరువముగాను ఈ వాడిమగల నడ చూపట్టెడి. కన్నులు తామరతేకులం బోలి విశాలములై వీరి లావణ్యంపు సొంపును, భాగ్యంపుఁ బెంపును దెలుపుచున్నయవి. వాలును బొదులును విల్లును దాలించి పోలుచుచున్నవారు. అశ్వదేవతలం బోలు రూపమునను, దాని కనురూపముగా మొలకెత్తుచున్న యెలజవ్వనమునను నివ్వటిలుచు దేవలోక ముననుండి యిచ్చమెయి భూమికి వచ్చిన యమరులో యనఁ గొమరారుచున్న వారు. కడుమృదువులైన యడుగులు గండ నీ గడుసుఁద్రోవల నేవడువువ నడచి రాఁ గలిగిరి. వీరి రూపు నేపుం జూడఁ గోరికలన్నియు నొడఁగూడి యున్నవారని తెలిసెడి. అట్లయ్యును నేమి కోరి యెవ్వనికొఱకు నిట వచ్చిరి. నీవు సర్వజ్ఞుడవు గాన దీనిని దెలియనేర్తువు, చెప్పము. చంద్రసూర్యు లాకాశమును వెలిగించు నట్లు వీర లీ దేశము నలంకరించుచున్నవారు. దేహప్రమాణమునను, ఇంగితా కారములను ఈ యిరువు రొండొరులకుఁ బురుషై యున్నవారు. మేటి కైదు పులం దాల్చి మగఁటిమిం బూల్చు నీ పురుషసింహు లీ దుర్గమంపు దారిని రానేల? దీనిని గలరూపున వినఁగోరెద' ననియె. ఆ భూపాలుఁ డడిగిన పలుకులు విని ముని వరుఁడును దాము సిద్ధాశ్రమమున నుండుటయు, అందు యజ్ఞముఁ జెఱుప వచ్చిన రక్కసులను జక్కఁడుటయు, జనకుని యాగము జూడ మిథిలకుఁ బోవు టయు మొదలుగాఁగల వృత్తాంతమును జరిగినరీతిని జెప్పఁగా విని య ప్సార్థి ప్రాత్రముఁడు పరమహర్షి తుఁడై తనకుఁ బ్రాప్తించిన యతిథిన త్రముల మహా బలుల నా దశరథకుమారుల సత్కారార్థులు గాన యథావిధిగాఁ బూజించె. అంత రామలక్ష్మణులు సుమతివలన నెంతయు సత్కృతులు వడసి యయ్యెడ నొక రాత్రి యుండి వేకువను లేచి మిథిలకుఁ బోయిరి. మును లందఱును శుభప్రద మగు నా జనకపురిని మిథిలను జూచి 'బాగు బా' గని కొనియాడిరి. రాముఁడు మిథి లకు దావున నుండు నొక వనమునందుఁ బురాతనంబై జనములును బర్ణశాలలును లేకున్న యొక మనోహరమైన యాశ్రమమును జూచి య మ్మునివరునితో 'మహాత్మా! సిరి దులకించుచున్న యిది యొక యాశ్రమమువలెఁ జూపట్టుచున్నది. కాని యిందు మును లెవ్వరును గానము. కాన నిది యేమి? తొల్లి యెవరి యాశ్ర మమో వినఁగోరెద' నని యడుగఁగా న వ్యాకృము విని, వాక్యజ్ఞుడగు విశ్వా మిత్రుఁడు తేజము దళుకొత్త, అహల్యాశాపిముక్తి సమీపించిన యుబ్బున

బాపురే' యని పిదప "రామా ! ఈ యాశ్రమ మెవ్వనిదో, ఎవరి కోపమున నిది శాపము నొందెనో, అ మ్మహాత్ముని నున్నరూపమునఁ జెప్పెద వినుము. మును పిది మహాత్ముడగు గౌతముని యాశ్రమము. ఇది దివ్యమై వెలుఁగుచుండుటం జేసి దేవతలుగూడ దీనిని మిక్కిలి పూజించుచుండిరి. మహాశుశుండగు నా గౌతముఁ డహల్యనుగూడి మున్ను పెక్కు సంవత్సరంబు లిందు తపము గావించు చుండె. ఒకప్పు డింద్రుఁడు మునివరుఁడు లేని తెఱపిని గాంచి గౌతముని వేషము దాల్చి వచ్చి యహల్యను జూచి 'సుందరీ ! కామముచేత భోగార్థు లిచ్చుచొప్పునఁ గ్రీడింతురు గాని ఋతుకాలము నెదురుచూడరు. బ్రహ్మ మిక్కిలియుం జక్కఁగా నిర్మించియున్న నిన్నుఁ జూడఁగా నెవ్వఁడు సైఁచు! నీ నెన్నడుము చెన్నుఁ జూడ నీతో రతి నలుపు నంతియ కోరినాడను. నీయందు నాకుఁ బుత్రుఁడు వలదు. కాన యందులకై ఋతుకాలము నిరీక్షింపవలదు' అనఁగా నహల్యయుఁ దనలో ముని యెప్పుడును ఇట్లడుగఁడు. మఱొకఁ డిందుఁ జొరఁజాలఁడు. ఇంద్రుఁడే చిర కాలము నన్నుఁ గోరియున్నాడని విందు. కాన వీడు వేయిగన్నుల పోక్షయే యగు నని యెఱింగియు, నా తెఱగంటి దొరవలని యగ్గలంపు వలపునంజేసి బుద్ధి మాసి యందులకు నస్తుతించి యాతనితోఁ గ్రీడించి కోర్కె యీడఁజేసి యుల్లంబు పల్లవింప నా దేవునిఁ జూచి 'ప్రభూ! సురవరా! నేను గృతార్థు నైతి. నీ విచ్చట నుండి వేగ పొమ్ము. నీవు దేవేశ్వరుడవు. మానము నొనఁగువాడవు. కాన ఎవ్వరి కినిఁ దెలియకుండునట్లు నీ విట దాటి నిన్నును నన్నును ఎల్లప్పుడును గాచికొనఁ దగు' ననియె. ఇంద్రుఁడు నందులకు నవ్వుచు నహల్యను జూచి 'నితంబినీ ! నేను మిక్కిలియు సంతృప్తుడ నైతిని. కాన యింక నిలువను. వచ్చినదారిని బోయెద' నని చెప్పి యప్పడఁతితో నిట్లు క్రీడించి, యంత గౌతముఁడు వచ్చునో యను శంక వలన భయముగొని తొట్టువడుచు వేగమ యా పర్ణశాలనుండి బయలుపెడలె. అట్లు వెడలఁగా నప్పుడు తీర్థోదకముల జలకంబాడి యగ్నియుంబోలె వెలుఁగుచుఁ గుళలును సమిధలును గొని మునిపుంగవుఁ డగు గౌతముఁడును బ్రవేశించె. అతఁడు తపోబలము పెంపున దేవదానవులకేని ఎదిరింపరానివాఁడు. అట్టి తపోనిధి యాశ్రమముఁ జొచ్చుచుండఁగాఁ జూచి, సురపతి వడవడ వడంకుచు మొగము వెలవెలఁబాట నిలిచె. మునివేషము దాల్చి దుర్లయమునకుఁ జొచ్చిన యా సహ స్రాత్మునిఁ జూచి సువృత్తినంపన్నుడగు నమ్ముని రోషము దీపింప 'ఓరీ దుర్బుధీ! నీవు నా రూపము గైకొని చేయరాని యీ పని చేసేతివి. కావున నీ వృషణములు దూలివడుఁగాక' యని శపింప న మ్మహాత్ముని సరోషవాక్యమువలన నింద్రుని వృష ణము లాక్షణముననే భూమివైఁ బడియె. అట్లు దేవేంద్రుని శపించి యంత సహ ల్యను శపించువాడై 'ఓసీ! నీ వీ యాశ్రమమునందుఁ బెక్కువేల సంవత్సర ములు వాయుభక్షణము సేయుచు, అన్నపానాదులు లేక తపించుచు భస్మంబునం

బరుండి సమస్త ప్రాణులకును గాన్పించనిదానవై జపించియుండుదానవు. ఎప్పుడు దురాధర్షుండగు దశరథకుమారుడు రాముడు పాడువడి భయంకరమైయుండు నీ యాశ్రమమునకు వచ్చునో యప్పుడు తదీయ పదారవింద పరాగ స్వర్ణమున నీవు పరిశుద్ధురాలవై లోభ మోహములు వీడి యాతని సతిధిసత్కారములఁ బూజించి నాయెదుట ముదముతో ¹ నీ దేహము మరలఁ దాల్తు' వనియె. గౌతముఁ డట్లా దుష్టచారిణికిం జెప్పి ఈ యాశ్రమము విడిచి సిద్ధచారణ సంతత సేవితమును బవిత్రము నగు హిమాలయ శిఖరమున శాపకృతపాపప్రాయశ్చి త్కారమై మహాతపముఁ గావించె.

ఇది నలువదియెనిమిదవ సర్గము

స లు వ ది తొ మ్మి ద వ స ర్గ ము

—♦— రామునిచే నహల్యకు శాపమోక్షణము గలుగుట —♦—

అంత దేవేంద్రుడు విగతవృషణుడై మోమున విన్నదనము మీఱ మహర్షులను జారణులను అగ్నిప్రముఖులగు దేవతలనుం జూచి 'మహాత్ముడగు గౌతముడు సర్వదేవతాపదములను దూలించుకొఱకుఁ దపము గావింపఁగా నత నికిఁ గోపముఁ బుట్టించి తపముఁ జెఱుపుటకై యిట్టికృత్యము సేసితిని. ఈ కార్యము దేవతలకొఱకై నదిగాని వేఱుకాదు. ఆ మునియుఁ బెను గోపమున నా వృషణ ములను దూలించె. అహల్యను శాపం బిడి విడిచె. నాకును నహల్యకును పెను శాపం బొసంగుటం జేసి యీతని తపము తఱుంగుటవలన నే నాతని తపస్సును హరించితిని. కావున దేవతలారా ! మీ రందఱును ఋషులను జారణులనుగూడి మీకు సాయముసేసిన నాకు వృషణములు గలుగునట్లు గావింపవలయు' ననియె. ఇంద్రుఁ డాడినమాటలు విని యగ్ని ప్రభృతులగు దేవతలు సమస్త మరుద్గణ ములతోడం గూడి పితృదేవతలకడకుఁ జని 'ఇప్పుడు యాగమున మీకు భాగార్థము నియ్య క్తమైయున్న యీ మేషమునకు వృషణము లున్నవి. ఇంద్రుని వృషణములు పోయినవి కాన, యీ మేషవృషణములు గొని యాతనికి వేగ నిండు. 'వృషణములు లేనిచో మాకుఁ దుష్టిచెడు' ననవలదు. ఇది వృషణములు

1. అహల్య బుద్ధిశూన్యకమగా వృథిఁగించినందులకు వలయు ప్రాయశ్చిత్తమును ముని శాప రూపముగ విధించినాఁడు కాన యిట యహల్య శిలయగుట గానరాదు. కావుననే 'నీదేహము' అనఁగా మనుపటివలెఁ గనంబడునట్టి దేహంబు, అని యర్థ ముహ్యము. అయినను పద్మపురాణమున 'సా తత స్తస్య రామస్య పాదస్పర్శా న్మహాత్మనః | ఆభూ త్సురూపా పనితా సమాక్రాంతా మహా శిలా' అని యహల్యకు పాపాణావస్థ చెప్పఁబడినది. అది కల్పాంతర వృత్తమును అనుసరించి చెప్పఁబడినది కొందఱియతము. కొందఱు దీని ననుసరించి యహల్య పాపాణముగా శపింపఁబడిన దని యెంచి తదనుగుణముగా 'నీ దేహము' ననఁగా 'పాపాణావస్థనుండి నీ పూర్వదేహమును' అని త్యాగ్యానము చేసేయున్నారు.

లేనిదిగాఁ జేయఁబడినను మీ కెంతయు సంతోషము నొసంగును. ఇదియ కాదు, మాకు హర్షము గలుగుటకొఱకు ఏ మానవులు వృషణరహితమైన మేకమాంసము నొసంగుదురో వారును మీ కెంతయు సంతోషి గావింపఁగలరు' అనిరి. అగ్ని మొదలైన దేవతల వచనము విని పితృదేవతలు గూడి యపుడు యూషమున నియుక్తంబైన మేషము వృషణంబుల నూడఁదీసి యింద్రునందు జొప్పించిరి. అది మొదలుగాఁ బితృదేవతలు సమాగతులై తమ కర్పింపఁబడు నితరమేషము లా తొలిమేషమునకు సజాతీయములుగాన వృషణముల మాని వానిని భుజించువారయిరి. మేషములను వృషణములు లేక తమ కర్పించువారికిని వృషణముతోడ వాని నర్పించునంతియ ఫలమును గూర్చిరి. ఇంద్రుఁడును మహాత్ముఁడగు గౌతముని తపశ్శ్రభావమునంజేసి యది మొదలుగా మేషవృషణుఁ డయ్యె. రామా! నీవు మహాప్రభావ సంపన్నుఁడవు. ఆ యహల్యశాపమును నీవు వచ్చునంత కాలమే నిలుచును; గావునఁ బుణ్యకరుఁడగు నమ్మనివరేణ్యు నాశ్రమమునకు వచ్చి, దేవతాయువతియుం బోలె నతుల్యరూపమునం జెలువారు మహాభాగ్యవతిని ఆ యహల్యను శాపంబుఁ దరింపఁ జేయుమా" యనఁగా విశ్వామిత్రు వచనము చొప్పున రాముఁడును లక్ష్మణసహితుఁడై మునివరుఁడు మును సన న య్యాశ్రమముఁ జొచ్చి యహల్యను గాంచినవాఁ డయ్యె. ఆ మహాభాగయు వాయుభక్షణాది రూపంబైన తపంబు వెంపున నెంతయుఁ గాంతి యతిశయిల్లి వెల్లిగొన, లోకులకును సురాసురులకేనియు డాసి తేజిమాడరానిదై, బ్రహ్మ మిక్కిలియు జతనమున నిర్మించుటంజేసి యతిమానుష రూపలావణ్యవిలాసినియై, మాయచేఁ గావింపఁబడినదియుంబోలెఁ జూడ్కి కక్కజముగా వింత నెక్కినంజేయుచు, బూవుందీవియల మఱుంగువడుటంజేసి మంచు వెలివిటిసి మబ్బుగ్రమ్మిన నిండు చందురుని వెఱంగు తెఱంగునను, (పొగ పొదివిన తుఱంగలి యగ్గి సెగవలెను,) జలంబుల నడుమ వేండ్రంబొకింత తఱిగియుఁ దేజిమాడనీక వెలుంగు సూర్యుని ప్రతిబింబంబుడంబునను బొడతెంచినదయ్యె. ఆమెయు గౌతముని వాక్యంబునంజేసి రాముని దర్శనము దొరకొనువఱకు ముల్లోకములవారికిని గానరానిదై యుండి, యపుడు శాపము తుదముట్టఁగా నా విశ్వామిత్రుదుల చూడ్కిఁ గానఁబడినదయ్యె. రామలక్ష్మణు లపు డా పుణ్యవతి యడుగులంటి పూజించిరి. ఆమెయు గౌతమునివచనము తలంపునకుఁ దెచ్చుకొనుచు వారలఁ బూజింపఁ గయికొని యెచ్చరికమెయి శాస్త్రదృష్టప్రకారమున సర్వపాద్యము లొనంగి, యతిధిసత్కారము గావింపఁ గాకుత్స్థుఁడు వానిని గయికొనియై అప్పుడు సురలు పువ్వులు జడిగొనఁ గురిసిరి. దేవదుండుభులు మొరసె. గంధర్వాప్సరసలు వచ్చి నృత్యగీతాదికము లెంతయుఁ గావించిరి. అహల్యయుఁ దపోబలమున శరీరదోషము న్నాసి, పరిశుద్ధయై, యపుడు రామాగమమెఱిగి యోగబలమున వచ్చిన గౌతముని

పాలజేరఁగా, దేవత లందఱును 'బాగుబా' గని యారమణిని గొనియాడిరి. మహాతేజఁడగు గౌతముఁడును జరకాలం బెడఁబాసియున్న యహల్యను బొంది, సుఖము నొంది, రాముని విధ్యుక్తముగా మిక్కిలి పూజించి యయ్యాశ్రమమునఁ దపము సల్పువాడయ్యె. రాముఁడు సమ్మతిరాజువలన విధ్యుక్తముగా సంతయుఁ బూజలొంది యచటనుండి కదలి మిథిలనుగూర్చి పోవువాడయ్యె.

ఇది నలువదితొమ్మిదవ సర్గము

యే బ ద వ స ర్గ ము

—••••• { రామాదులు మిథిలకుఁ బోవుట } •••••
జనకుఁడు విశ్వామిత్రునితో సంభాషించుట

రాముఁడంత లక్ష్మణునిఁ గూడి యీశానదిశఁగాఁ బోయి విశ్వామిత్రుని మున్నిడుకొని జనకుని యాగశాలను బ్రవేశించె. రామలక్ష్మణు లంత నా ముని సింహునిఁ జూచి 'మహాత్మా! మహాత్ముఁడగు జనకుని యజ్ఞసంభారసామగ్రి యెంతయుఁ జక్కనై యున్నది. ఇదె చూడుఁడు. వేదాధ్యయనశీలురును నానాదేశ వాసులు సగు బ్రాహ్మణోత్తములు పెక్కువేపు రిందు యజ్ఞవాటమున వచ్చియున్న వారు. అగ్నిహోత్ర సంభారములు వహించియున్న వందలకొలది బండ్లచేఁ గ్రిక్కిరిసి ఋషి నివాసము లివిగో కానంబడుచున్నవి. ఈ యిటుకటమున మనకుఁ జోటు గనుపట్టదు. కాన మనము వసించుటకుఁ దగినచోటు నేర్పరింపు' డనిరి. రాముని వచనము విని, య మ్మహామునియు జనసమృద్ధ రహితమైనది కాన, పరిశుద్ధమై జలములతోఁ గూడియున్న యొక్కెడ విడిపట్టు గావించుకొనియె. అపుడు విశ్వామిత్రుఁడు వచ్చుట జనకుఁడు విని, తన పురోహితు ననిందితుని శతానందునిఁ బురస్కరించుకొని వినయము మీఱి వేగముతో నెదుర్కొనెను. మహాత్ములగు ఋత్విజులును సత్వరమున సర్ఫ్య మధుపర్కాది పూజాద్రవ్యములు గొని, ధర్మ విధానమున మంత్రపూర్వకముగా సమ్మని కొనఁగి యతిథినత్కారము నెఱపిరి. మహాత్ముఁడగు జనకభూజాని యొసంగిన పూజలను గయికొని విశ్వామిత్రుఁ డాతని కుశలమును, యాగము నిరుపద్రవముగా జరుగుటయు విచారించి పిదప వచ్చిన ఋత్విజులను బురోహితుఁడగు శతానందునిఁ గ్రమమునఁ గుశలం బరసి యంత నందఱినిగూడి సంతసంబున నుండె. పిదప నా భూవతియుఁ గృతాంజలియై యమ్మునివరునిఁ జూచి 'మహాత్మా! నీ వి మ్మునివరులతోఁగూడ నాసనమునఁ గూర్చుండు' మనఁగా నా మాట విని య మ్మహామునియు నాసనమునఁ గూర్చుండె. పిదపఁ బురోహితుఁడును ఋత్విజులును గూర్చుండిరి. అంత రాజును మంత్రులును గూర్చుండిరి. ఇట్లు చుట్టును ఆసనములందుఁ గ్రమముచొప్పున నందఱుఁ గూర్చుండుటను జూచి యంత నా భూకాంతుఁడు విశ్వామిత్రుం గాంచి 'మునీంద్రా! నేడుగా నా యజ్ఞము సమృద్ధింబయ్యె. ఆ సమృద్ధివలని ఫలమును దేవతలచే

నా కొడఁగూడిన దయ్యెఁ జూడి. యజ్ఞం బటుండనిండు. దేవర దర్శనముననే నాకు యజ్ఞము గావించినంతయ ఫలము గలిగె. నీవు మునులను గూడి నాయజ్ఞ శాలకు వచ్చుటంజేసి నేనుఁ గడు ధన్యుడ నైతి. మీ యనుగ్రహమును జూజ గొంటి ; మంటి. బుద్ధిమంతులగు ఋత్విజు లీ యాగమున కింకఁ బండ్రిండు దినములు కొఱత యని చెప్పుచున్నారు. అది కడచనఁగా నంత దేవతలు తమ తమ హవిర్భాగములు గొనవత్తురు. అంతకు నీ విందే యుండి వారిని దర్శింపం దగు 'నని చెప్పి నెమ్మొగమున సంతసము వెల్లివిరియ మరల నమ్మునిని జూచి యంజలిగావించి 'ముసీంద్రా ! మీకు శుభం బగుఁగాక. ఈ కుమారు లిరువురు నెవరు ? వీరి యాకారంబు తీరుఁ జూడ విష్ణుంబోని పరాక్రమంబు గలవా రని కనుపట్టెడి. గజంబు నోజ గంభీరంబుగాను, బెబ్బులి నలుపున బెడిదంబుగాను, ఆఁబోతు రీతి గరువంబుగాను వీరి నడ చూపఱ్ఱెడి. ఈ వీరుల కన్నుంగవ తామరరేకులను బురుడించుచు వీరల చెఱవంపు సొంపును బెంపును వేనోళ్ల జాటుచున్నది. వీరు ధర్మోచితముగా కృపాణ తూణ బాణాసన పాణులై రాణించుచున్నవారు. రూపంబున సశ్వీదేవతలంబోలి యా రూపునకుఁ దగ మొలకొత్తుచున్న యెల జవ్వనమున నివ్వటిలుచుఁ దమ యిచ్చమెయి దేవలోకంబుననుండి భూమి కవతరించిన దేవతలో యనం గొమరారుచున్నవారు. దుర్గమంపు వనమార్గంబుల సుకుమారము లగు నడుగులు గండ నేకరణి నడచి యిచటికి వచ్చిరి ? ఎవ్వనికొఱ కేమిపనికై యిట రాక ? నీ వంతయు నెఱుఁగుదువు. ఆయుధంబులు దాల్చియున్న యీ వీరు లెవరి కుమారులు ? చంద్ర సూర్యు లాకాశంబునుంబోలె వీరి లీ దేశంబును వెలిగించు చున్నవారు. మేని యొడ్డు బొడవులను ఇంగితాకారములను నొండ్లారులకు నెంతయు నీడు జోడై పొడసూపెదరు. కాకపక్షుధరులగు నీ వీరుల వృత్తాంతమును గలరూపున వినఁగోరెద ' నని యడిగె. మహాత్ముడగు న మ్మహీనాథుని వచనము విని విశ్వామిత్రుఁ డ మ్మహాత్ము లిద్దఱును దశరథ కుమారులని యెఱింగించి మఱియు సిద్ధాశ్రమమున నుండుటయు, నందు యజ్ఞవిఘ్నకరులగు రాక్షసుల నా యిరువురు చరిపుటయు, రాక్షసుల వేపురకొలఁదిన బలసియున్న యరణ్య మార్గముల నిర్భయముగ వా రరుగుదెంచుటయు, విశాలాపురిని గొంచుటయు, అహల్యను దర్శించుటయు, శాతమునితోడి సమాగమంబును, జనకునింట నున్న పెనువింటి సారాసారంబు లెఱుంగఁగోరి రాకయు మున్నగు వృత్తాంతమెల్ల న మ్మహాతేజునకు జనక రాజునకుఁ జెప్పి యంతట విరమించినవాడయ్యె.

ఇది యేబడవ సర్గము



యేఁ బదియాకండవసర్గము

—◆◆◆ విశ్వామిత్రుని చరిత్రము ◆◆◆—

మహామతియగు నమ్మునిపతి విశ్వామిత్రుని వచనము విని యమందతేజుఁ డగు శతానందుఁడు పులికితాంగుడయ్యె. మహాతపంబు పెంపున నెంతయు దేహకాంతి దీపించుచున్న యమ్ముహాత్ముడు గౌతముని పెద్దకుమారుఁడుగాన, 'నా తల్లి నుద్ధరించిన రాముని మహిమ యారా యేమనవచ్చు!' నని రాముని జూచినంతమాత్రమున మిక్కిలి యాశ్చర్యమునొంది, తనయెదుర సుఖాసీనులై యున్న యా రాజకుమారులఁ జూచి విశ్వామిత్రమునీంద్రునితో 'మునిశార్దులా! నీవు దీర్ఘతపము నలుపుచున్న యశస్వినియగు నాతల్లిని ఈ రాజకుమారు నకుఁ జూపితివా? ఆయమ ప్రభావయుతయు యశస్వినియుఁ గావునఁ నర్హప్రాణి పూజనీయుఁడైన రామునకు వన్యములగు కందమూలాదులఁ బూజఁ గావించెనా? తొల్లి దైవదుర్విలాసమువలన నాతల్లికిఁ గలిగిన వృత్తాంతమును గలరూపున రామునకుం జెప్పితివే కదా? కుశికవంశతీలకా! నీకుఁ గుశలం బగుఁగాక. మా యమ్ము రామనందర్యనాదు లయినపిదప, ఆ మహిమంజేసి మా తండ్రినిఁ గూడి నదా? నా తండ్రియు రామునిని బూజించెనా? మహాత్ముఁడగు రాముఁడును హిమవంతమున నుండి వచ్చిన మా తండ్రిని అహల్యాదాసమునఁ బూజించెనా? నా గురుఁడును మనసునఁ గినుకమాని మరల నా యాశ్రమమునకు వచ్చినపుడు రాముఁ డతనికి మనస్సక్తిమెయి మ్రొక్కెనా?' యని యడుగఁగా విశ్వామిత్రుఁడు విని యమ్మాటల పొందూహించి వాక్యవిదుఁడగు శతానందునితో 'మునీంద్రా! నే నేదియుఁ గడపి పుచ్చలేదు. ఏ సమయమున నేది చేయం దగునో యది జేసియున్నాఁడ. రేణుక జమదగ్నిం గూడినట్లు అహల్యయు గౌతమునిఁ గూడినది' యనియె. విశ్వామిత్రుఁ డాడిన యవాక్యము విని శతానం దుఁడు మొగమున నగ్గలంపుఁ దెలివి తొలఁకాడ, రామునితో 'నరోత్తమా! రాఘవా! నీకు స్వాగతము. దైవయోగమున బీటువ్రాని తపోగరిమము గల యిమ్మునిని విశ్వామిత్రునిఁ బురస్కరించుకొని యిటు వచ్చితివి. ఈ విశ్వామిత్రుఁడు అచింత్యములగు మహాకార్యములఁ గావించిన దిట్ట సుమీ! తపోబలమున బ్రహ్మర్షియైన యెనలేని కాంతిఁ దళుకొత్తుచున్నవాఁడు; మహాతేజుఁడు. ఇతఁడు నీకు పరమహితసంఘాయకుఁ డని యెఱుంగుదే? మహాతపము నల్పిన కుశిక పుత్రుఁ డీ విశ్వామిత్రుఁడు గానై యుండుటఁ జేసి యీ పుడమిలో నీకన్న ధన్యుఁడు వేఱొకఁ డెవ్వఁడును లేఁడు సుమీ! మహాత్ముఁడగు నీ కాశికని తపోబల మెట్టిదో, యీతనిచరిత్ర మే చందంబయినదో చెప్పెద నాలించి వినుము. ఈ ధర్మాత్ముఁడు బహుకాలము రాజై యుండి పగతుర నుక్కడంచుచు, ధర్మము లెఱింగి నడపుచు, సకలవిద్యలయం దాటితేరి, ప్రజాహితరతుండై యుండె. ఇతని వంశావతారము వినుము. బ్రహ్మదేవుని కుమారుఁడు కుశుంధను రాజు

గలఁడు. కుశునకు మహాబలవంతుఁడును బరమధార్మికుఁడు నైన కుశనాభుఁడు కొడుకయ్యె. ఆ కుశనాభునకు గాధి యనువాఁడు పుట్టె. మహామునియగు నీ విశ్వామిత్రుఁడు మహాతేజుఁడగు నా గాధితనూజుఁడు. విశ్వామిత్రుఁడును మిక్కిలియుఁ దేజంబు రాజ్యలఁ బెక్కువేల సంవత్సరములు రాజై పుడమిని రాజ్యపరిపాలనము గావించె. ఒకనాఁ డమ్మహాతేజుఁడు చతురంగబలములఁ గూర్చుకొని యతొహిణీసైన్యము చట్టు బలిసి చనుదేర భూతలమంతయుఁ దిరుగువాఁడై నానాదేశములను, అందలి వివిధనగరములను నదీ నదములను బర్వతములను బుణ్యాశ్రమములను గ్రమమునం జరించుచు, వసిష్ఠాశ్రమమునకుఁ బోయె. అందు పలువిధములగు వృక్షములు గ్రీక్కిఁటిసి పఱలుచుండు. పులులు సింగములు మొదలగు పెక్కు దెఱంగుల మృగములు నెఱసి తిరుగాడుచుండు. మనుజులలో మరిగిన జింక లందంద పొంకము చూపుచుండు. పెక్కు వగల పులుఁగుల యెలుఁగులు మించుచుండు. మఱియు నయ్యాశ్రమము సిద్ధ చారణ సేవితమును దేవదాసవ కిన్నర గంధర్వ విరాజమానమును, బ్రహ్మర్షి దేవర్షి గణ భాసమానము నై యొప్పుచుండు. ఇంతే కాక తపమునల్పి సిద్ధిని బొందినవారును, అగ్నితుల్యులును, మహాతేజులును, జలాహారులును, వాయుభక్షులును ఫలమూల శీర్ణపక్ష్యాశనులును, విజితాంతఃకరణులును, రోమరహితులును, జితేంద్రియులు నగు ఋషులును, నిరంతరజపహోమపరాయణులగు వాలఖిల్యులును, మఱియును దక్కుంగల ¹ వైఖానసాదులును, నలుగడల మెలంగ నెంతయు జెలువారుచుండు. ఇట్లు మఱియొక బ్రహ్మలోకమువలె బ్రకాశించుచున్న యవ్వసిష్ఠాశ్రమపదమును అమ్మహాబలుఁడు విశ్వామిత్రుఁడు గాంచినవాఁడయ్యె.

ఇది యేఁబదియొకండవ సర్గము

యేఁ బ ది రెం డ వ స ర్గ ము

{ వసిష్ఠుఁడు తన హోమధేనువును విశ్వామిత్రునకు విందుసేయ నియమించుట }

మహాబలుఁడును బరాక్రమశీలుఁడు నగు విశ్వామిత్రుఁడు మునివరిష్ఠుఁడగు వసిష్ఠునిఁ జూచి, సంతనము గడలుకొన నతివినయమున నమస్కరింపఁగా నమ్మహాత్ముఁడును 'నీకును నీ పరివారమునకును స్వాగతం' బనుచు నాతని కాసనము నిప్పించె. అంత ధీమంతుఁడగు నా విశ్వామిత్రుఁ డయ్యాసనమునఁ గూర్చుండఁగా, అమ్మునివరుఁడు యథావిధి నతనికి ఫలమూలము లర్పించిన నా రాజసత్తముఁడు మునిసత్తముఁ డొనర్చిన యా పూజను బరిగ్రహించి యాతనిఁజూచి 'తపము జరుగు

1. బ్రహ్మవాలమఃఁ బుట్టిన ఋషులు వాలఖిల్యులఁయు, నఖిలులఁ బుట్టినవారు వైఖానసులఁయుఁ జెప్పఁబడదుర. 'యే నఖాః తే వైఖానసాః, యే వాలాః తే వాలఖిల్యాః' అని శ్రుతి.

చున్నదా? అగ్నిహోత్రకార్యము లెడతెగక ప్రవర్తిల్లునా? శిష్యు లందఱు సేవమా? ఇందలి వృక్షసమూహ మెల్లఁ జక్కఁగా వర్ధిల్లుచున్నదా? యని కాంతి దళితోత్తఁ గుశల మడిగె. వసిష్ఠుఁడును 'రాజసత్తమా! నీ యడిగినవెల్లఁ గుశలమే' యని యుత్తరము సెప్పె. బ్రహ్మపుత్రుడైన యా పరమతపస్వి విశ్వామిత్రు నిట్లు కుశలంబరసి యాతఁడు సుఖముగాఁ గూర్చున్నపిదప నతనితో 'రాజా! నీకుఁ గుశలమా? నీవు పరాక్రమవంతుఁడును ధార్మికుఁడు నగుదువు. కాన పృథల ధర్మపద్ధతింజేసి రంజిల్లఁజేయుచు ¹రాజవృత్తముచొప్పున వారిని బాలించెదవే కదా. భృత్యులను జక్కఁగాఁ బోషింతువా? వారు నీ యాజ్ఞను దప్పక నిలు తురా? పగవారిఁ దూటాడుమేటివి. కాన శత్రులందఱు గెలువంబడిరే కదా? శత్రులను దపింప జేయుట నీ కవశ్యకృత్యము గాన యందులకు సాధనములైన చతురంగబలములును, బొక్కనమును, మిత్రులును, పుత్రపౌత్రులును గుశలమా?' అని యడుగ, విశ్వామిత్రుఁడు సన్నహితపోధనునకు అతివినయంబున 'మీ రడిగిన వెల్ల గుశలమే' యని బదులు చెప్పె. ఇట్లు పరమధార్మికు లిద్దఱును బెద్దయుం బ్రద్దు మిక్కిలి ముదము పొదలఁ బరస్పర కుశల పృశ్నములం గూర్చి సల్లాపము లాడుచు నొండొరుల నుల్లసిల్లఁజేయుచు నుండిరి. అంత నా సల్లాపములు తీరఁగా వసిష్ఠుఁడు నెత్తెగము వికసిల్ల నా జనవల్లభునిఁ జూచి 'నీ వతివిస్తారబలములతోడ నిచ్చటికి వచ్చితివి. కాన యీ చతురంగబలములకును, దీనినిబట్టి కొలంది యిడ రాని మహిమగల నీకును దగినరీతి సతిథిపూజను గావింపఁగోరెద. నీవును నా ప్రార్థన కియ్యకొని నేను చేయఁ బూనిన యతిథి సత్కారము సంగీకరింపుము. నీవు రాజపు; అతిథిశ్రేష్ఠుఁడవు; గావున నిన్నుఁ బ్రయత్నమునఁ బూజింపవలయు' నని ప్రార్థించెను. విశ్వామిత్రుఁడును వసిష్ఠుఁ డాడినమాట విని, బుద్ధిమంతుఁడు గాన యాతనికి శ్రమము గలిగింప నిచ్చుగింపక యాతనిఁ జూచి 'మహాత్మా! అతిథిసత్కారము చేసెదనని మీరు పలుకుటచేతనే మాకు మీ సపర్యలు వచ్చె. ఇక వేఱ చేయవలయునా? మీ యాశ్రమమునంగల ఫలమూలములను, పాద్యమును, ఆచమనీయమును, భగవంతుఁడగు మీ దర్శనమును, నా కొనఁగి యన్ని దెలుగుల నన్నుఁ జక్కఁగాఁ బూజించిరి. నాకుఁ బూజనీయులరగు మీ రింతమాత్రము మమబోంట్ల సత్కరించుటయే మా కెంతయుఁ బూజ యయ్యె. మఱియుం బూజ యేల? ఇది మహాప్రాజ్ఞులగు మీకుఁ దెలియనిది గాదు. కాన పనివినియెద. ఇదె నచుస్కరించితి. నన్ను నెయ్యంపుఃజూడ్కిఁ గటాక్షింపు' డనియె. ఇట్లు విశ్వామిత్రుఁ డన్ని మారులు వలదని వేడికొన్నను

1. 'న్యాయే నాగ్జన మర్థశ్య కర్థనం పాలనం కథా । సత్పాత్రే ప్రతిపత్తిశ్చ రాజవృత్తం చతుర్విధమ్' ఇమ న్యాయంబున ధనము సంపాదించుట, దానిని బెంచుట, రక్షించుట, సత్పాత్రం బున కొనఁగుట యని రాజవృత్తము నాఱుగువిధము లగును.

నా వసిష్ఠుడు దారచిత్తుడుగాన, మరల మరల భోజనమునకై ప్రార్థింపగా 'వల్ల' యని యాశీర్వాదముతోను డియ్యకొని వసిష్ఠుని జూచి 'మునీంద్రా! మీ చిత్తమెట్లయి యున్నది' యనియె. అందులకు వసిష్ఠుడు నెవ్వనము కలంకదేటి చాల మోదమునొంది మొగంబున గాంతి దళిత్ర సత్తతీ చిత్రవర్ణంబగు కామ ధేనువును బిలిచి 'శబళా! వేగ రా రమ్మ. నే నొక మాట చెప్పెద. దాని నీవు వినవలయు. నే నీ రాజ్యము కిని ఇతని బలములకును మిక్కిలి యొప్పిదమగు విందు నట్టి సత్కారము సేయఁగోరితి. నీవు దానికి వలయు ద్రవ్యములను సమకట్టుమా. నీవు కోరినవాని నెల్లం బిడుకుదానవు గదా. కావున నాకు రసములయం దెవ్వని కేది ఇష్టమో దాని సంతయు నన్నుబట్టి వానికి గురియుము. రసాయనములును, భక్ష్యములును, పానీయములును, దేనియలు మొదలగు లేహ్యములును, పెరుగు మున్నగు చోష్యములును (పీల్చఁదగునవియు) గూడి చవులు గులికెడి శాల్య స్నము వలయుదాని సంతయుఁ బోవుగా నిర్మింపుమా. జాగు వలదు. వేగ కావలయు' ననియె.

ఇది యేఁబదిరెండవ సర్గము

యే బ ది మూ డ వ స ర్గ ము

—◆◆◆ విశ్వామిత్రుడు శబళను దన కిమ్మని వసిష్ఠు నడుగుట ◆◆◆—

రామా! వసిష్ఠుడట్లు చెప్పఁగా నా శబళయుఁ గోరిన కోర్కలను బిడుకు నదిగాన యెవ్వఁ డెట్లు గోరెనో వారి కట్లే కోరిన వన్నింటిని గురిశినదయ్యె. చెఱకులును, దీయని తేనీయలును, పేలలును, మేలిపాత్రములనిండ నిప్పపూఁగలులును, మిక్కిలి యొప్పిదములైన పానీయములును, పలువగల పిండివంటలును నుప్పతిల్లె. మఱియు నయ్యాశ్రమమునఁ గొండలంబోని వేడియన్నపు రాసులును, పాయసము మొదలగు వృష్టాన్నములును, సూపములును, పెరుగుపెల్లువలును, పలుదెఱంగుల చవులుగులుకునటు లాకు రసంబులంగూర్చి కావించఁబడిన పాడబములను తినుబండములు నిండియున్న పాత్రలును, మఱియు బెల్లంపుఁ బణియారములును వేలకొలఁదిని గాన్పించినవి. రామా! సంతృప్తియఁ బుష్టియును గలిగి యెప్పు విశ్వామిత్రు బలఁగములోని జను లందఱును, ఆ వసిష్ఠుని విందుగుడిచి తృప్తిబొంది మఱింత తృప్తియుఁ బుష్టియు నొందినవారైరి. విశ్వామిత్రుడును అతని యంతఃపుర కాంతాజనములును బ్రాహ్మణులును పురోహితులును ఆ విందునకు మిక్కిలియు సంతసము నొందిరి. విశ్వామిత్రుడు తన్నును దనకుఁ గార్యమున సహాయులగు భృత్యులను వసిష్ఠుడు పూజించుట కపు డత్యంతసంతృప్తుఁడై యమ్మునిం జూచి 'బ్రాహ్మణోత్తమా! నీవు మాకుఁ బూజనీయుఁడవు. అట్టి నీవు మాబోటులను బహూకరించి యతిథినత్కారంబులు తోరంబులుగాఁ జేసితివి. ఇంతకన్నఁ బెంపు మా కేదికలదు? అది యటుండనీ. నీవు

మాటపొందుఁ జక్కఁగా నెఱుంగుదువు. కాన నీతో నొక మాట సెప్పెద వినుము. నీకు లక్ష గోవు లిచ్చెద. వానిని బుచ్చుకొని నా కీ కామధేనువు నిమ్ము. ఇది తన జాతియందెల్ల శ్రేష్ఠమైనది. కావున రత్నంబగు. రత్నములన్నియు రాజునకుఁ జేర వలయును గదా ! కాఁబట్టి దీనిని నా కిమ్ము. ధర్మమునుబట్టి చూడఁగా నిది రాజైన నాదియే కాని బ్రాహ్మణుడవగు నీదిగా' దనియె. ఇట్లా విశ్వామిత్రుఁడు సెప్పఁగా మహాత్ముడగు నమ్మునిన త్తముఁడు వినియు ధర్మాత్ముఁడు గాన నిజధర్మాన్వహములకు సాధనమైన యా ధేనువు నీయంజాలక యా భూపాలకునితో 'రాజా ! ఒక నూఱువేలు కాదు. వెక్కు నూఱుకోట్లకొలది యావులు నా కిచ్చినను, ఇంతేల, వెండిరాసులు తండ్రిపతండ్లములుగాఁ గుమ్మరించినను, నేను శబళ నీయంజాలను జూచి. నీవు పగవారి నెల్ల నడంచుచిట్టవే. ఇట్టి వాడవుగాన యేమి చెట్ట నేయు దువ్రా యని వెఱచి దీనిని దిగవిడుతునా ? విడువను. ఏలన నిది నా చెంతనే యుండఁ దగునుగాని చెంతఁబాసి యుండరాదు. మనస్వియగువానికిఁ గీర్తియుం బోలె, దపస్వియగు నాకు నిది యెప్పుడును బాయక స్థిరముగా నుండునది. ఇందులకుఁ గారణము వినుము. దేవతలకు నిచ్చు హవ్యములును, పితరులకుఁ జెట్టు కవ్యములును, రేవును మావును వేల్పు సన్నిహోత్రములును, భూతలబలియు, దర్శ పూర్ణ మాసాది హోమములును, ఇవి యవి యసనేల ? నా దేహయాత్రయు, ఈ కామధేనువువలననే జరుగుచున్నవి. ఇంతేకాదు. స్వాహాకార వపట్కార మంత్రములును, వేదము మొదలగు నానావిధ విద్యలును జరుగుట కిదియే మూలము. ఇందులకు సందియము లేదు. సత్యముగాఁ జెప్పెద. ఇదియే నా సర్వస్వము. నా కెపుడును సంతోషము నేయున దిదియే. ఈ చెప్పిన కారణములే కాక యింకను వెక్కు కారణములు కలవు. వానింబట్టి నే నీ యావును నీ కీయనేర' ననియె. వసిష్ఠుఁ డిట్లు చెప్పఁగా విశ్వామిత్రుఁడు మిక్కిలి యక్కఱచేఁ దొట్టువడుచు మాట నెఱి నీటు మీఱి మఱిమఱి యమ్మునితో 'బంగారు నడికట్టుత్రాళ్లును బసిండి మెడ గొలుసులును అంకుసములును గలిగి రంగారు నేనుంగులు పదునాలుగు వేలను నీ కొసంగెద. మేలిబర్షగారు మయములై నాలుగేసి తెలిగుఱ్ఱములఁబూని చిఱుగంటలచే మొరయుచు దురంగలింతు నరదంబులు నెనిమిదివంద లిచ్చెద. మఱియు మంచి దేశంబులను మంచిజాతులనుం బట్టి మిక్కుటంపు బలిమి గలిగియున్న గుఱ్ఱములు పదునొకండువేలు నీ కీచ్చెద. ఇంతేకాదు. పలువిధములైన వర్ణములు వేఱు వేఱి కలిగియున్న తఱపియావులను నొక కోటి యిచ్చెద. కామధేనువును నా కిమ్ము. రత్నములను బంగారును పలచితివా, నీ వెంతగోరిన సంతయు నిచ్చెద. కామధేనువును మాత్రము నా కిమ్ము' అనియె. ఇట్లా విశ్వామిత్రుఁ డడుగఁగా మహాత్ముడగు నవ్వసిష్ఠుఁ డాతనిం జూచి 'రాజా ! ఏ విధమునఁగాని నే నీ యావు నీయఁజాల. నీ విచ్చెదనన్న రత్నము లవి నాకేల ? ఇదియే నాకు రత్నము; నాకు

ధనము. ఇదియే నాకు సర్వస్వము. నాజీవితమును ఇదియ. నాకు దర్శనమును బూర్ణమానయు మంచి దక్షిణలు గల యజ్ఞములును, మఱియు నానావిధ క్రియ లును ఇదియే. ఇంతేల ? నేను జేయు కర్మము లన్నింటికిని ఇదియే మూలము. పలు మాట తేల ? కోరినవాని నన్నిఁ బిదుకునట్టి యీ కామధేనువు నియ్య' ననియె. ఇది యేబదిమూడవ సర్గము

యే బ ది నా ల్గ వ స ర్గ ము

శబళ బలంబులను నృజించి విశ్వామిత్రు సేన నుఱుమాడుట
 వసిష్ఠుడు కామధేనువును విడువకుండుటను జూచి విశ్వామిత్రుడు
 దానిని బలాత్కారంబునం బట్టి తన వెంపు దీపింప నీడ్చుకొని పోవఁగా, ఆ శబళ
 శోకమున స్రుక్కి యేడ్చుచు తనలో 'అక్కటా ! ఈ రాజభటులు నన్ను
 మిక్కుటముగా దీననై దుఃఖించునట్లు పట్టి కట్టి యీడ్చుకొని పోవుచున్నారు.
 ఇదేల ! మహాత్ముడగు వసిష్ఠుడు నన్ను విడిచెనా యేమి ? ఆ మహర్షికి నే నప
 కార మేదియుఁ జేయలేదే ! ఆత్మవేత్తయగు నతని కేది తెలియదు ? అట్టి ధార్మి
 కుడు, ఏ యపరాధమును జేయక యనురక్తయై తన ప్రీతికిని బాత్రంబై యుండు
 నన్ను విడువనేల ?' (యని చింతించి సారెకు సూర్పులు పుచ్చుచు) తన్నుఁ
 బట్టికొని పోవుచున్న రాజభృత్యులను విదిల్చి త్రోచి వేగ చని మహాత్ముడగు
 వసిష్ఠుని యడుగులమూలము సేరి యాతనియెదుట నిలఁబడి యేడ్చుచును మేను
 దుందుభిరవంబున నఱచుచు నతనితో 'మహాత్మా ! నీవు నన్ను దిగవిడిచితివా ?
 తేకున్న నన్నేల యీ కింకరులు నీచెంతఁ బాపి తీసికొనిపోవుచున్నారు ? బ్రహ్మకుఁ
 బుత్తుడవగు నీకు నను విడువఁ దగునా' యని యడుగఁగా నా బ్రహ్మయు
 మిక్కిలి శోకమున డెందము కొందలపడఁ, జెలియవలె నేడ్చుచున్న యా శబళను
 జూచి 'శబళా ! నిన్ను నేను విడువను. నీవు నా కేమియు నపకారమును జేయవు.
 నిన్ను విడుతునా ! మహాబలుండైన యీ భూపాలుడు తన బలిమివెల్లన మత్తిల్లి
 పాడిదప్పి నిన్నుఁ గొనిపోవుచున్నాడు. అతని నడచి నిన్ను విడిపింతునందునా,
 యాతనితో సాటియైన బలము నాకు లేదు. తపోబలముచే నిగ్రహింతునందునా,
 యతఁడు మనకు రాజై యున్నవాడు. రాజును దపోబలమున దండింపరాదుగదా !
 అందును విశేషించి యాతిధ్యమిచ్చిన యీ సేమయమునం దేమియుఁ జేయం
 దగదు. ఈ రాజు బలవంతుడగు త్కత్రియుడై భూమి నేలుచున్నవాడు. భూమికి
 పతియైనవానిని జంపినచో సాతకము. ఈ యతౌహిణియో కేవలమైనదిగాదు ;
 రథములును, తురగములును గ్రీక్కిఁజిసి, గజములందలి ధ్వజములును నెఱయ,
 మెఱయుచున్నవి. ఇట్టి బలఁగమువలన నితఁడు మఱియు బలీయుడై యున్న
 వాడు. ఏమి సేయుదు' ననియె. మాటల పొందెఱింగిన యా శబళయు వసిష్ఠుని
 పలుకులు విని, వినయము దళుకొత్త నపరిమితదీప్తియుతుడగు నా బ్రహ్మర్షినిఁ

జూచి 'బ్రహ్మణోత్తమా! క్షత్రియుని బల మల్పమైనది. బ్రహ్మణుడే యెక్కుడు బలవంతుడు. బ్రహ్మణుని బలము క్షత్రియుని బలమునకన్న మేలై మిక్కిలి బలీయమగునని యాచ్యులు చెప్పుదురు. కాబట్టి బ్రహ్మణుడవగు నీబలము కొలంది యిడరానిది. విశ్వామిత్రుడు మిక్కిలి వీర్యవంతుడైనను నీకన్నను బలవంతు డుగాఁడు. నీతేజం బెవరికిని గలుగుట యరిసి. ఇట్టి మహా మహిముండపుగాన నీ బ్రహ్మబలమున నాకుఁ బ్రభావము గలిగించి నియోగింపుము. ఇదే యీ రాజనకుఁ గల కావరంపు బలిమినంతయుఁ బులిమిపుచ్చెద' ననియె. అంత నన్నహాకీర్తిచుంతుఁడు దానిఁ జూచి 'ఈ పరబలములను రూపుమాపంగల బలంబును సృజింపు' మని యానతిచ్చె. అమ్మాట విని యా సురభి యప్పుడు బలంబు సృజింపఁబూని యంబోయని యటచె. ఆ యటపులననుండి పల్లవులను మ్లేచ్ఛజాతులు వందలకొలదిని బుట్టి విశ్వామిత్రుని కన్నులయెదుటనే యాతని బలమునంత నిర్దులము గావించిరి. కాశీకుఁడు తనబలము హతమగు చుండటఁ జూచి యరదం బెక్కి పగవారిపయిం దలపడి యుల్లంబున కోపంబు మల్లడిగొన, రోషంబుపెల్లునఁ గన్నుఁగవ యెంతయు వికసిల్లి. నానావిధశస్త్రంబులు వైచి యీ పల్లవులను నాశము చేసె. విశ్వామిత్రుడు పల్లవులను నూఱుల కొలది నుఱుమాడుటం జూచి శబల మఱి కనుకదనుక, శకులను, యవనులను సృజింపఁగా వారును మంచికాంతియు మిక్కుటంబగు పరాక్రమమునుం గలిగి, సంవెంగ యకరువులవంటి రంగుమీఱ, మిటారిండు నిడుదకత్తులును బట్టెసలును బూని, బంగారుపన్నె వలువలుగట్టి, పొడనూపి పుడమియంతయు నెక్కడఁ జూచినను దామై క్రమ్ముకొని ముడుచున్న నిప్పులంబోలె నాతని దండుదట్టము నంతయుఁ గాల్చివైచిరి. అంత విశ్వామిత్రుండును దేజము రాజిల్ల బాణము లా మ్లేచ్ఛ శ్రేణులపయిని బ్రయోగింపఁగా నా యవనులును గాంభోజులును బల్లవులును నాకులపడి తూలినవారైరి.

ఇది యేబదినాల్గవ సర్గము

—❀—

యేఁ బదియైదవ సర్గము

—❀❀❀ విశ్వామిత్రుడు శివునివలన నస్త్రవిశేషములెల్లఁ బడయుట ❀❀❀
పసిష్ఠుఁడు విశ్వామిత్రుని శరజాలముల సొమ్మసిల్లి చెల్లాచెదరగుచున్న యా మ్లేచ్ఛబలములఁ గనుఁగొని కామధేనువునకు యోగబలంబున బలముల సృజింప నానతిచ్చె. అంత నది 'హుంబా' యనుటయు నా యటపువలననుండి సూర్యునిం బోలు తేజముగల కాంభోజులు పుట్టిరి. దాని పొదుఁగునుండి పల్లవులు బాణములు దాల్చి పొడమిరి. యోనివలననుండి యవనులును, శకృత్తునుండి శకులును, రోమ కూపములనుండి తురకలును బోయలును హారీతులును బుట్టిరి. వారందఱు వేఱు వేఱ రథ గజ తురగ పదాతి సంయుతంబగు విశ్వామిత్రుని బలమునంతయు తోడనే

తునిమి తూటాడివైచిరి. విశ్వామిత్రుని పుత్రులు సూర్యురు తమ సైన్యమును వసిష్ఠుడు తన మహిమవలన నాశముసేయఁగా జూచి, నానావిధములైన యాయుధములు ధరించినవారై యతిక్రుద్ధుడైన యా తాపసోత్తముని పయని దలపడిరాఁగా, ఆతఁడు మహామహిముడుగాన హుంకరిముచేతనే వారినందఱిని దహింపఁగా, నపు డా విశ్వామిత్రకుమారులును వారి గుఱ్ఱములును రథములును బదాతులును అందఱు నొక గడియలోన నీటయిరి. ఆ వసిష్ఠుని మహిమ! విశ్వామిత్రుడు నపుడు తన కుమారులును జతురంగబలములును హతములగుటం జూచి తన మహాయశమునకుఁ గొఱంత కలిగెనే యని యగ్గలంపు సిగ్గున నెంతయుఁ జింత పయికొనఁగా, సురవడిలేని సముద్రమువలె, యుద్ధప్రవృత్తిని మాలి తూలుచు, గోటలు వెఱుకఁబడిన కాలసర్పమువలె, నేమిజేయుటకు శక్తిలేక, రాహువు గ్రసించిన సూర్యునివలె దోడనే యమందతేజంబు గుండినవాడయ్యె. మఱియు నతండు, కొడుకులును దడంబులును మడియఁగా, టెక్కలు తునిఁగిన పక్షివలె మిక్కిలియు దీనుడై, దర్పంబు నెడి, తెంపు పెంపు డిగి, కొందలపడుచు 'ఇనీ! యీ చతురంగబలములెల్ల నెందులకును గొఱగా' దని రోసి, వానియం దానవిడిచి తనకుఁ దక్కియున్న కొడుకు నొక్కసికి బట్టముగట్టి, భూమినెల్ల రాజధర్మము దప్పక యొప్పుగాఁ బరిపాలింపుమని సియోగించి యరణ్యమున కరిగి, కిన్నరారగ విజితమైన హిమవంతముపాంత మహాదేవుడగు నీశ్వరుడు ప్రసన్నుడు గాఁ గోరి, పెనుతపము గావించుచుండె. అంతఁ గొంతకాలమునకు నాలపోతుపడగ గల వేలుపుల యొడయఁడు శివుడు తా నాశ్రితవరప్రదఁడుగాన మహాబలుడగు విశ్వామిత్రునికి బ్రత్యక్షమయి 'రాజా! నీవు తపముసేయ నేల? చెప్పఁ దలంచినవానిని దాఁపక చెప్పము. నే నాశ్రితు లడుగు వరముల నిచ్చువాడను. కాన నీవు గోరిన వరమేదో దానిని జెప్పు' మనియె. మహాతపస్సంపన్నుడగు విశ్వామిత్రు డా పలుకు విని యన్నహాదేవునకుఁ బ్రణామముఁ గావించి 'మహాదేవా! పాపదూరా! నీకు నాయెడఁ జాలఁ బ్రీతి గలదేని ధనుర్వేదమును దాని యంగములును ఉపాంగములును రహస్యమంత్రములును ఉపదేశగమ్యము లగు వాని రహస్యార్థములును నాకుఁ బ్రసాదింపుము. అనఘా! దేవ దానవ మహర్షి యక్ష రక్షి గంధర్వాదులం దే యే యస్త్రములు గలవో యవియెల్ల నా యందు విలసిల్లుఁ గాక. నీవు సామాన్యుడవే? దేవదేవుడవు గాక. ఇట్టి నీ ప్రసాదమువలన నా మనోరథము మఱొకటియు నెఱవేఱవలయు' ననుచు వేడఁగా నా దేవవల్లభుడును 'వలె' యని పలికి, యపుడు తనయెడకు నంతర్నితఁ డయ్యె. విశ్వామిత్రుఁ డింతకుఁ బూర్వమే మంచి బలవంతుడై క్షత్రియత్వము మొదలగువానికి మిక్కిలి గర్వము నొందియుండెను. ఇప్పుడో యీశ్వరకృపావిశేషమున విశేషాస్త్రములు లభింపఁగా నతనిగర్వము నిండి 'కడలుకొనకుండునా?

అతఁడు పర్వమునందు సముద్రము పొంగునట్లు పరాక్రమంబునఁ జెరుగుచు ఆ యేవున వసిష్ఠునంతటి తాపసోత్తముని 'ఇక వీఁడెక్కడికి ! నాచే జచ్చినవాడే' యని తలంచె. పిదప నతఁడు వసిష్ఠుని యాశ్రమ ప్రదేశమునకుఁ బోయి యనే కాస్తము లేయఁగా, ఆ యస్త్రములవలనను నిజతేజములవలనను నా తపోవన మంతయు దగ్ధమయ్యె. ఆ విశ్వామిత్రుఁడు వతిమెఱసి పఱపుచున్న బాణవరం పరలఁ జూచి యందున్న మునులు వండలకొలఁదిని నలుదెసలకుఁ బారిపోయిరి. వసిష్ఠుని శిష్యులను మఱియు నందుఁగల మృగపక్షి సమూహములును దిగులు మిగుల వేలకొలఁదిని దమ తమ యిక్కలను బాసి పరుగిడినవి. అన్యహస్త్రుని పుణ్యా శ్రమము చెడి పాడుపడి జంతురహితమగుటచే నొకింత చప్పుడును లేక గడియ లోపల చవుటి నేలయుం బోలె చెట్లు చేమలు మాలి దూలినదయ్యె. అంతయు గన్నారఁ జూచి వసిష్ఠుఁడు మిన్నకుండునా? అతఁడు 'ఇదె సూర్యుఁడు మంచును విరి యించునట్లు విశ్వామిత్రుఁ డూల పుచ్చెద. భయపడవలదు వల'దని మాటి మాటికిఁ జెప్పుచునే యుండె. ఎంత చెప్పిన నేమి? వాడి తూపుల తాఁ కోర్చి నిలుచు వా రెవరు ? ఇట్లా వసిష్ఠుఁడు పలాయితలగు నాశ్రమజనులకుఁ జెప్పి యంతఁ దేజము వెలుంగఁ గోప మగ్గలింప విశ్వామిత్రుఁ జూచి 'ఓరీ ! ఈ యాశ్రమము చిరకాలముగాఁ జెరిగి సిరి గులుకుచుండుటయుఁ బాటింపక దీనిని పాడుచేసితివి. కావున నీవు దురాచారుఁడవు; మూఢుఁడవు; కనుక నీయుసు రిక దక్కునా ? నీ విక లేనివాడవే చుమీ' యని మిక్కిలి కోపము దీపింప వేగమునఁ బొగలేన్చి కాలాగ్నివలెను మఱియొక యమదండమువలెను విలసిల్లుచున్న బ్రహ్మదండమును నెత్తికొని యెదుర్కొని నిలిచె.

ఇది యేఁబదిమైదవ సర్గము

—ॐ—

యేఁ బ ది యా ఆ వ స ర్గ ము

—◆◆ వసిష్ఠుఁడు విశ్వామిత్రుని నిర్జించుట ◆◆—

వసిష్ఠుఁ డట్లు చెప్పఁగా విశ్వామిత్రుఁడును మహాబలుఁడు గాన వెను దీయక యాగ్నేయాస్త్రము నెత్తి నిలు నిలు మని యదల్పె. వసిష్ఠుఁడును రెండవ కాలదండమోయన గండుమీఱు తన బ్రహ్మదండమును గొని కోపమున మండి పడుచు 'ఓరీ క్షత్రియాధమా ! ఇదె నీ చెప్పినట్లు నిలిచితివి. ఏదీ ! నీ బలము చూపుము. నీ క్రొవ్వును నీ బాణముల యేవును రూపుమావెద చూడు. క్షత్రి యుడవగు నీబల మెక్కడ ? మహనీయంబైన మా బ్రహ్మబల మెక్కడ ? క్షత్రియకులపాంసనా ! ప్రశంసింపఁదగిన నా బ్రహ్మబలము నిదె చూడు' మనుచు విశ్వామిత్రప్రయుక్తమై భయంకరముగానున్న యాగ్నేయాస్త్ర మును, నిప్పువేండ్రము నీటిచేత నడఁచునట్లు, తన బ్రహ్మదండముచేత నడంచెను. గాఢిపట్టి యంతట విడువక చలపట్టి, కినుకదనుక శారుణాస్త్రము, రాద్రా

స్త్రము, ఇంద్రాస్త్రము, పాశుపతము, ఐషీకము నొక్కపెట్టున వైచె. మఱియు
 మానవము, మోహనము, గాంధర్వము, స్వాపనము, జృంభణము, మాదనము,
 సంతాపనము, విలాపనము, శోషణము, దారణము, అతిదుర్జయమగు వజ్రము,
 బ్రహ్మపాశము, కాలపాశము, వారుణపాశము, వై నాకాస్త్రము, దైతము, శుష్క
 మైన యశనియు, ఆర్ద్రమగు సశనియు, దండాస్త్రము, వై శాచము, క్రాంచాస్త్రము,
 ధర్మచక్రము, కాలచక్రము, విష్ణుచక్రము, వాయవాస్త్రము, మథనాస్త్రము,
 హయగ్రీవాస్త్రము, శక్తులు రెంటిని నా ఋషిపయి వైచెను. ఇంతేకాక కంకా
 శము, ముసలము, మహాస్త్రంబైన వైద్యాధరము, కాలాస్త్రము, దారుణాస్త్రము,
 త్రిశూలము, ఘోరాస్త్రము, కాపాలము, కంకణము ననియెడు నీ యస్త్రముల
 నెల్లఁ బ్రయోగించె. ఎన్ని ప్రయోగించినను వసిష్ఠుడు మేటితపసిగాన యవి
 యన్నియు నాతనియెడఁ గొంచమేనియుఁ గార్యము చూపకుండుటఁ జూడఁగా
 మిక్కిలి యాశ్చర్యకరముగాఁ జూపఱ్ఱె. వసిష్ఠుడు వానినెల్ల బ్రహ్మదండముచే
 గ్రహించె. బ్రహ్మపటియైన యా దిట్ట కివి యెల్ల నొక సరకా? విశ్వామిత్రుఁ
 డా యస్త్రము లన్నియుఁ బూడవడఁగఁగా బ్రహ్మాస్త్రమును బ్రయోగించుటయు
 దానిని యగ్ని ప్రభృతులగు దేవతలను దేవర్షులును గంధర్వలును నురగులును
 మిక్కిలి తత్తరపడిరి. ఆ బ్రహ్మాస్త్రము ప్రయుక్తముకాఁగా ముల్లోకములును గడ
 గడ వండంకె. ఘోరమగు నా బ్రహ్మాస్త్రమును సయితము వసిష్ఠుడు బ్రహ్మవిద్యా
 భ్యాసజనితంబైన తేజంబున మించు బ్రహ్మదండము గొని గ్రహించె. అమృహా
 త్ముడు బ్రహ్మాస్త్రము నడంచుచుండఁగా నపు డాతని రూపము ముల్లోకములను
 భయము పెల్లున మూర్ఛగొలుపుచు స్థరించుటకు నతిభంకరమై తేఱి
 చూడరాకుండె. అమృహితాత్ముని రోమకూపము లన్నింటివలననుండి పొగయు
 చున్న సెగల రగులుచున్న యగ్నిమిడుంగురులవలె జ్వాలలు వెడలె. అతని హస్తము
 నందలి బ్రహ్మదండము పొగలేని కాలాగ్నివలెను రెండవదియగు కాలదండముం
 ఖోలెను గ్రాలుచుండె. అంత ముఁజనము లా తాపసశిఖామణిని బొగడుచు
 నాతనితో 'బ్రహ్మణోత్తమా! నీ బ్రహ్మబలము అమోఘము. నీ మహిమంజేసి
 యా బ్రహ్మాస్త్ర తేజము నుపశమింపఁ జేయుమా! విశ్వామిత్రుఁడు మహాతప
 స్సంపన్నుడైనను నీకు నోటువడియె. ఇకఁ గోప మేల? ప్రసన్నుడ వగుము.
 తాపసశ్రేష్ఠుడవగు నీ ప్రసాదమున లోకములు దుఃఖరహితములై యుండు'ననిరి.
 అది విని యమృహాతేజుడు నుపశమిల్లె. మహాతపస్వికి శమమే స్వభావముగాని
 కోపమగునా? విశ్వామిత్రుఁడు నోటువడి నిట్టూర్పులు వుచ్చుచు 'ఇహి! క్షత్రియబల
 మేటికి? బ్రహ్మతేజమువలని బలమే బలము. ఇందులకు మఱొక నిదర్శన మేల?
 ఇదె యొక బ్రహ్మదండముచే నా బాణములన్నియుఁ గొట్టువడినవి. ఇంతేచాలదా!
 ఈ తారతమ్యము చక్కఁగాఁ గని, మనసును నింద్రియములను గలంచునట్టి క్షత్ర

రోషమును దిగనాడి, వానిని బ్రసన్నములు గావించుకొని మహాతపము సలిపి బ్రహ్మాత్వము (బ్రాహ్మణ్యము) నొందెద.''

ఇది యేఁబదియాఱవ సర్గము



యేఁ బది యేడవ సర్గము

◆◆◆ విశ్వామిత్రుఁడు తపంబు సేసి రాజర్షియగుట ◆◆◆

విశ్వామిత్రుఁడు దనకుఁ గలిగిన భంగపాటును దలచి, డెందము మిక్కిలి కొండలపడ సారెసారెకు నూర్పులు పుచ్చుచు, వసిష్ఠునితోడి వైరము మిక్కిలియుఁ గొనియుండె. కాని వసిష్ఠునిఁ దా నేమి సేయఁగలడు? అంతటి తపము పెంపు తనకు లేదు. మహాత్మునితోడ వైరము పూనుటంజేసి యున్న తపమును సశించె కాన మరలఁ దపముచే నాతని నిర్జించుటకై పూని పట్టపుడేవితోడ దక్షిణ దిశకుం బోయి యందు (ఫలమూలాశ్రమఁడై దమము గలిగి) మిక్కిలి భయంకరమగు వెను తపము గావించెను. పిదప నాతనికి సత్యవంతులును ధార్మికులు నగు హవిష్యందుఁడు మధుష్యందుఁడు దృఢనేత్రుఁ డను పుత్రులు గలిగిరి. అంత వేయి సంవత్సరములు నిండఁగా లోకపితామహుఁడగు బ్రహ్మ తపోధనుఁ డగు విశ్వామిత్రునిఁ జూచి తీయనిమాటల 'కాశికా! నీవు రాజర్షి లోకములను చూఱగొంటివి. ఈ తపమువలన నిన్ను రాజర్షిగా గ్రహించెదము' అని చెప్పి యా లోకపరమేశ్వరుఁడు బ్రహ్మలోకమునకుఁ దేజము వెలుంగ జనియె. అద్దే పునితోడ వచ్చిన దేవతలు స్వర్గమున కిరిగిరి. కామక్రోధముల ననువర్తించువాని ఫలం బింతేకాక బ్రహ్మాత్వము గలుగునా? విశ్వామిత్రుఁడును బ్రహ్మచేప్పిన పలుకు విని, సిగ్గునఁ దలవాంచి మిక్కిలియు దుఃఖము ముంచుకొన నతిదీనుఁడై తనలో 'మిక్కిలి గొప్ప తపము సలిపితిని. దేవతలు ఋషులును అందఱు నన్ను రాజర్షిగాఁ గొనిరి. అయిన నా చేసిన మహాతపమునకు నింతమాత్రము ఫలము గాదు. బ్రహ్మాత్వమే తగు ఫలము.' అని మనమునఁ జింతించి మిక్కిలియు జతనమున మునుపటికంటె నతిశయించిన తపమును మరలఁ గావించుచుండె. ఇట్లతఁడు తపము సలుపుచున్న కాలమున, ఇశ్వాకువంశవర్ధనుఁడగు త్రిశంకుఁ డను రాజుండె. అతఁడు సత్యవచనుఁడు; జితేంద్రియుఁడు. అతనికి 'యజ్ఞము సేసి శరీరము తోనే దేవతల యుత్కృష్టస్థానమగు స్వర్గమును బొందవలయు' నని బుద్ధి పుట్టఁగాఁ గులపురోహితుఁడగు వసిష్ఠుని రావించి తాను మనసునఁ జింతించుకొన్న కార్యమును విన్నవించుగా న మహాత్ముఁడు 'బొందితో స్వర్గమునకుఁ బోవుట యకశ్య' మని చెప్పి యా పూనికను నిరాకరించె. అంత నా భూకాంతుఁడు వసిష్ఠుఁ డాక్షేపించిన పిదప నాతనిదేన నాసమాని యా కార్య మొడఁగూర్చు కొనుటకు దక్షిణదిశకుఁ బోయి, మిక్కిలి తేజమున రాజులుచున్నవారగు వసిష్ఠుని పుత్రులు నూర్పురును మహాతపము సేయుచున్న చోటును జేరె. అట్లు సేరి

అమృతహాసశస్వులు తపము నలుపుచుండఁగా గాంచి, మహాత్ములయిన యా గురుకుమారు లందఱికిని క్రమముదప్పక అభివందనము గావించె. అయినను వసిష్ఠుని నిరాకరించినచుటవలన సిగ్గుచేఁ దల కొించెము వాంచియుండె. అతఁ డమృతహాసగులకెల్లఁ జేమోడ్చి 'నేను శరణుగోరి వచ్చితి. మీరు శరణన్నవారికి దిక్కగుదురుగాన మిమ్ము శరణుజొచ్చెద. కులగురుని వసిష్ఠుని ముందే శరణు జొచ్చితినిగాని యా మహాత్ముడు నా కోర్కె నిరాకరించె. నేను గోరినది మఱి మియుగాదు. నే నొక మహాయజ్ఞమును యజింపఁగోరితిని. మీ రందుల కనుజ్ఞ సేయఁ దగును. గురు కుమారుల కందఱికి మొక్కెద; నాకుఁ బ్రసన్నులు గండు. శిరస్సు నేలసోక నమస్కరించి తపోధురీణులగు బ్రాహ్మణుల మిమ్ము బ్రతిమాలు కొనుచున్నవాడ. అట్టి మీర లెచ్చరికతో నా కోరినసిద్ధి నొడఁగూర్చువారై నేను శరీరమతోనే దేవలోకమును పొందునట్లుగా నాచే యజ్ఞంబు సేయింతురు గాక. వసిష్ఠుడు నన్నుఁ ద్రోచివుచ్చె. మీరు తపోధనులు. మఱియు గురు పుత్రులు. కాన, మీరందఱినిదప్ప యజించుటకు మఱొక్క యుపాయ మేదియు నాకుఁ గానిపించదు. ఇత్వోక్తుకులజలకు ఎల్లవారికిని పురోహితుఁడు వసిష్ఠుడే వెనుదిక్కు. విద్వాంసులగు పురోహితులే రాజుల కెప్పుడు సుత్రారకు లగుదురు గదా? అట్టి పురోహితుఁడు రక్షకుఁడుగాక దిగవిడిచెనేని యతనికిఁ బిదప మీ రందఱే నాకు దైవముంబోని రక్షకు లగుదురు' అనియె.

ఇది యేబదియేడవ సర్గము

యే బ ది యె ని మి ద వ స ర్గ ము

—●— { వసిష్ఠపుత్రులు నిరసింపఁగాఁ ద్రిశంకుఁడు } —●—
విశ్వామిత్రు నాశ్రయించుట

అంత వసిష్ఠుని పుత్రులు నూర్వరును త్రిశంకుని వచనము విని గోపించి 'నీవు బుద్ధిలేని కార్యమునకుఁ బూసెతివి గాన సత్యవాదియైన నీ గురుఁడు దానికి సమ్మతింపక నిరాకరించె. అట్టి గురువు నుల్లంఘించి మఱొకరిని ప్రాపుగాఁ బట్టఁ జూచెద వెట్లు? ఇత్వోక్తుకులజు లందఱికిని అతఁడే పురోహితుఁడును బరమాచార్యుఁడు నగు. ఇంతే కాక యతఁ డంతయు సత్యమే పలుకునుగాని వేఱు పలు కఁడు. అట్టివాని మాట జవదాటుటకు శక్యముగాదు. వసిష్ఠునంతటి మహాత్ము డట్టి క్రతువు అశక్యమని చెప్పఁగా అట్టిదాని నీకుఁగాను జేయుటకు మము బోటుల కెట్లు శక్యమగును? నీవు రాజులకెల్లఁ దలమిన్నవయ్యు ఇట్టి ప్రయత్న మును జేయుటఁ జూడఁగా మూర్ఖుడ వగుదువు నెమ్మది నీపురికిఁ బొమ్ము. రాజా! అమృతహాస్యంబు సినే కాదు! ముల్లోకములవారినేని యజింపఁజేయుటకు సమర్థుఁడు. అట్టి మహనీయున కవమానము మే మెట్లు సేయనేర్తు' మనిరి. ఇట్లు వారు కోపముచే నక్షరములు తొట్టువడఁ జెప్పిన యప్పలుకులు విని, మరల వారలతో

‘గురువు మొదట నన్నుఁ ద్రోచివుచ్చె, అట్లే గురువుత్రులును గావించిరి. ఇక మఱి యొక దిక్కు చూచుకొనియెద. తపోధనులారా ! మీకు శుభంబగుఁగాక’ యనఁగా నా ఋషికుమారు లవాక్యములు విని, ‘బౌరా ! సాక్షాత్కులగురువును బ్రహ్మ పుత్రుఁడు నగు పసిష్ఠు నతిక్రమించి మఱొక పురోహితు నాశ్రయింపఁ దలఁచె. ఇట్టి ఘోరంపుఁ దలఁపు గలుగునా!’ యని మిక్కిలియుఁ గ్రుద్ధులై ‘చండాలుఁడ వగుదు’ వని శపించి యంత నమ్మహాత్ములు నీజాశ్రమమును బ్రవేశించిరి అంత రాత్రి కడచి తెల్లవాఱఁగానే యా రాజు చండాలత్వము నొందఁగా నతని మొల యందుఁ దులకించుచుండిన పీతాంబరము, చండాలురు గట్టు నల్లని వలువ యయ్యె. మున్నతనియందు వెలుఁగుచుండిన రాజతేజస్సు దూలి నల్లనిచాయ యలము కొనియె. భోగసౌభాగ్యమును సూచించు నవయవముల సౌకుమార్యము వీడి శరీర మంతయు బిరుసై పనగుండె నిగనిగమును పొగరుగలిగి తెగబారెడు కురులు కుటుచలయ్యె. గుమ గుమ తావులు గుబులుకొను మంచి పూవుల సరులు వల్లెకాటి పూదండలయ్యె. పునుఁగు జవ్వాదులు మెదిచిన మంచి గండము వ్రాయి ఆ యెలికి మిట్టయందలి బూడిద మెయిపూత లయ్యె. మంచి రతనంబులు దాపిన పసిండి యా భరణములు వీడి యినుపసాముని లిమ్ముకొనియె అతఁ డట్లు చండాలరూపము నొందఁగాఁ జూచి యతనివెంట వచ్చిన మంత్రులును, పురజనులును, అందఱును దిగవిడిచి యొండొరులం గలసి పాటిపోయిరి. రాజోక్కడే తక్కి నిలిచె. అయిన నతఁడు మిగుల దుఃఖమున రేయంబవలు నుడుకుచుండియుఁ గడింది తెంపు పెంపు మాత్రము విడువక పసిష్ఠుని వైరియగు విశ్వామిత్రునియొద్దకుఁ బోయె. ఇట్టి దుర్దశయం దట్టి తపోధనుఁడుగాక మఱెవరు దిక్కు ? గురువుచేతను గురువుత్రుల చేతను మనోరథము విఫలమై, చండాలుని రూపు నొంది, యైహికాముష్మిక సాధనములు దూలి, వందురుచున్న యతనిని జూడఁగా విశ్వామిత్రున కెంతయు జాలి పుట్టె. అమ్ముని మహాధార్మికుఁడు. మిక్కిలియుఁ బ్రభావనంపన్నుఁడు నగును గాన, ఘోరరూపుఁడయిన యా రాజును జూచి కారుణ్యము మీఱ ‘నీకు భద్రం బగుఁగాక’ యని దీవించి ‘ఓయీ ! ఇటవచ్చిన కార్య మేమి? నీవు రాజపుత్రుఁ డవు. నీ మహాబలంబు నడఁప నెవరికిని సులభము గాదు. అందును అయోధ్య కధి నాథుఁడవు. ఇట్టి వీరునికి నీకు శాపమువలనఁ జండాలత్వము గలుగుటకుఁ గారణ మేమి?’ యని యడిగెను. వాక్యవిశారదుఁడగు నమ్మునివరుఁ డాడినమాట విని చండాలత్వ మొందియున్న యా రాజు మాటలపొందెఱింగినవాఁడు కావున గేలుమోడ్చి ‘నే నొక కోరిక నుద్దేశించి నా కులగురువును నా గురుకుమారులను దానిని ఈడేర్చుఁడని వేడఁగా వారు నన్ను నిరాకరించిరి. ఆ కోరిక చేకూరకయే పోయె. అది కలుగకున్న మానెఁగాని యందులకు మాఱుగా దైవమా ! ఈ విపరీతగతి నాకుఁ బట్టినది. ఆ కోరిక మఱేదియుఁ గాదు. శరీరముతోనే దేవలోక

మునకుఁ బోవుటకు నాకు బుద్ధి గలిగెను. ఊరకయే యట్టి కోరికను గోరినవాఁడను గాను. అందులకై నూఱు యజ్ఞములును జేసితిని. వానికి ఫలము సరీరస్వర్గమే కదా. ఆ ఫలము మాత్రము నాకుఁ గలుగదయ్యె. ¹ అన్యతమాడుటచే, ఆ యజ్ఞముల ఫలము సశించియుండునందురా? అదియు లేదు. ఇంతకు మున్నెప్పడును నేను అన్యతమాడినది లేదు. ఇకముం దెట్టి యాపదలు వచ్చినను అన్యతమాడ నని యిపుడు నీ యెదుట నా ఊత్రధర్మముసాక్షిగాఁ బ్రమాణము చేసెదను. నానావిధములైన యాగములు నేసితిని. ధర్మమునం బ్రజలనెల్లఁ బాలించితిని. మహాత్ములగు గురుజనములను నా వినయాది సుగుణములచేతను సదాచారముల చేతను సంతోషపఱచితిని. ఇంకను నేమి చేయవచ్చు? ఇట్లు ధర్మము సంపాదించుటకై ప్రయత్నపడుచు నందులకై యజ్ఞమునేయ నిచ్చగింపఁగా నాగురువు లందులకు సంతోషింపవలెఁరి. మఱెందులకు సంతోషింతురో! ఇవన్నియుఁ జూడఁగా నొకరి నననేల? దైవమే (ప్రార్థనఫలమైన యదృష్టమే) యధికమని నాకుఁ దోచుచున్నది. అదియే పురుషునికి హితములు గలిగించునదిగాని వేఱేదియుఁగాదు. పౌరుషము (పురుషప్రయత్నము) నఁ బ్రయోజన మేమియు లేదు. అది దైవమును నిరసింపఁ జాలదు. కాఁబట్టి నా యిప్పటి ధర్మానుష్ఠానములన్నియు నిరర్థకములయ్యె. దైవంబున్నటిని దిరస్కరించి తానే యొక్కఁడై నెక్కొనుచున్నది. అదియే యన్నిటిని గలిగించు ముఖ్యకారణము. కావున ననుబోటి కేమిసేసిన నేమి గలుగు? దైవము నా పురుషకారమునెల్లఁ దూలపుచ్చఁగా విక్కిలియు దుఃఖితుఁడనై నీ ప్రసాదముఁ బడయఁ గోరితిని. నీకు శుభంబగుఁగాత. నాయెడ ననుగ్రహింపఁ దగు. నేను మఱొక్కని కడకును బోవను. నీవు దక్క మఱెవ్వఁడను నాకు దిక్కుఁగాఁడు. వసిష్ఠుఁడు తానై యింకఁ బిలిచెనేనియు శరణుఁ జొరను. కాన భయదీయ ప్రసాదంబగు పురుషకారమునఁ బ్రతికూలమగు దైవమును ద్రిప్పి నా కనుకూలముగాఁ జేయఁదగు' ననియె.

ఇది యేఁబదియెనిమిదవ సర్గము

యేఁ బ ది తొ మ్మి ద వ స ర్గ ము

—◆— విశ్వమిత్రుఁడు త్రిశంకునికై యజ్ఞప్రయత్నము సేయుట —◆—
చండాచిహ్నములు చాల్చియున్న యస్మరనాథుఁ డట్లు వేడఁగాఁ గౌశికుఁడు కృపావేశముతో మధురవాక్యముల 'నాయనా! ఇత్స్వోకుకులతలకా! స్వాగతము. నిన్నుఁ బరమధార్మికుఁడని యెఱుఁగుదు. నిన్ను నేను రక్షించెదను. ఇంక భయపడకుము. రాజులకెల్ల మేటియగు నీకు భయము దగునా? నీవు కావించు యజ్ఞమునకుఁ దోడుపడుటకుఁగాను, బుణ్యకర్మపరులైన మహర్షుల నందఱినిఁ బిలిపించెద. దానంజేసి నీ పూటలతో యజ్ఞము సేయఁదగును. నీకుఁ గల

1. 'యజ్ఞోఽన్యతేన కరతి' యజ్ఞము అన్యతమచేక్షించు నను వచన మిట యాహ్వానము.

యీ చండాలరూపము గురుశాపముచే నైనది గాన బ్రహ్మకును వారింప నలవి కాదు. కాన యిది నీయందే యుండును. అయిన నేమి ? ఈ రూపముతోడనే నీవు శరీరముతో స్వర్గమునకుం బోవుదువు. విశ్వామిత్రుఁ డంతయు శరణు జొరం దగినవాఁడు సుమీ ! అట్టివానిని శరణు జొచ్చితివి. కావున స్వర్గము నీ యుచితోనిదని తలఁచెద'ననియె. అంత నమృతతేజుండగు విశ్వామిత్రుఁడు పరమధార్మికులును మహాప్రాజ్ఞులు నైన తనపుత్రుఁడు జూచి యజ్ఞసంభారముల నమకట్టునటు లాజ్ఞాపించి పిదప శిష్యులనెల్లం బిలిచి 'బిడ్డలారా ! మీరు నా పంపునఁ బోయి ఋషులను వారి శిష్యులను సుహృదులను ఋత్విజులను విద్వాంసుల నందఱిని దోడ్కొని రండు. మీరు నా మాటబలిమిచేఁ బోయి పిలువఁగా మఱియెవ్వఁ డైన ననాదరముతో నేమేని చెప్పినేని యా మాటలన్నియు నాకుఁ జెప్పవలయు' ననఁగా నమ్మాట విని యఘ్నిశిష్యులు గురువు నాజ్ఞంగొని నలుదిక్కులకుఁ బోయి సకల దేశముల నున్న బ్రహ్మవాదులను బిలిచివచ్చిరి. ఆ దేశముల నన్నిటనుండియు బ్రహ్మవాదులగు మునులు వచ్చిరి. శిష్యులందఱును దేశము వెల్లున వెలుంగుచున్న గురునికడకు వచ్చి బ్రహ్మవాదు లందఱును జెప్పినమాట లిట్లనిరి. "మీ వచనము విని బ్రాహ్మణు లందఱు వచ్చుచున్న వారు. మహోదయుఁడను మునియు, వసిష్ఠుని కుమారులు నూర్వరును దప్ప సకల దేశముల నున్న తక్కినవా రందఱును వచ్చిరి. వసిష్ఠునికుమారులు నూర్వరును మహోదయుఁడును గోపమునఁ బలుకులు తొట్టువడ నుడివినమాటలనెల్ల జెప్పెదము వినము. 'యాగము సేయించుట బ్రాహ్మణుఁ డొక్కనికే తగును. ఇట్లుండగా యాగము సేయించువాఁడు క్షత్రియుఁడట ! మఱి చేయువాఁడో చండాలుడట ! ఇది మఱియు విశేషము. బాగు బాగు ! ఆ చండాలుని సదస్సు నందు దేవతలు హవిస్సు నెట్లు గుడుతురు ? ఋషులుగాని ఋత్విజులై యాగ శిష్టమైన హవిస్సు నెట్లు భుజింతురు ? మహాత్ములగు బ్రాహ్మణులు విశ్వామిత్రుండు తిమ్మఁ బాలించిన నేమి ? చండాలుని యన్నమును దిని స్వర్గ మెట్లు పొందఁగలరు ?' ఇట్లు మహోదయుఁడును వసిష్ఠు కుమారులును గన్పెట్టిఁ జేసికొని యీ యరుసని మాటలాడి" రనిరి. విశ్వామిత్రుఁడును వా రెల్లఁజెప్పిన మాటలు విని వెనుఁగోపంబునఁ గన్పెట్టిఁబాట రోపంబు మీఱి 'మహాత్ముల తేజోవిశేషమువలన, ఏ ప్రత్యవాయమును గలుగ దను న్యాయము లేదే ? దానిని బట్టియేకదా చండాలునేని యజింపఁ జేయుచున్నాఁడను. కాన నేను దుష్టుఁడ నగుదునా ? మఱియు నుగ్రతపమునుజేయువాఁడను గాని కేవలఁ డను గాను. ఇవి యన్నియు నెఱుంగక, నా వెనుతపమును సరకుసేయక, నన్ను దూషించినట్టి దురాత్ములు నీఱయి పోవఁగలరు. ఇందులకు సందేహము లేదు. ఇప్పుడు వారు కాలపాశముచే నీడ్గంబడి యమునిపురికిఁ బోవుదురు. ఇంతే

కాదు. వా రేడునూజుల జన్మములవఱకు నలుగడలఁ బీనుఁగులఁ దీనుచు ముష్టి కులను హీనజాతిని బుట్టి కట్టిఁడులై కుక్కమాంసము నియతముగా మెస వుచు మాటలు మొదలగు చేష్టలన్నియు వికృతంబులుగా వికారంబగు రూపం బుతో నీ లోకమానందఁ జరింతురు. మహోదయుఁడు దుర్బుద్ధియై దూషింపరాని నన్ను దూషించినాఁడుగదా. వాడే సర్వలోకములను దూషితుఁడై నిషాదత్వము నొంది బలవంతముగాఁ దన ప్రాణములఁ దూలఁబుచ్చుచు, కనికరము మాలి, చిరకాలము నాదు కోపమునఁజేసి దుర్గతిని బొందఁగలవాఁడనియె. ఇట్లా విశ్వామిత్రుఁడు తన వెనుతపంబు వేరిమింజేసియు, తన ప్రభావంబు వెంపువల నను, ఋషుల నడుమ వారల శపించి విరమించె.

ఇది యేఁబదితొమ్మిదవ సర్గము



అ ఋ వ ది య వ స ర్గ ము

—◆◆◆ విశ్వామిత్రుఁడు త్రిశంకునకై మఱొక స్వర్గము సృజించుట ◆◆◆—

విశ్వామిత్రుఁడు తన తేజము వెంపునను దహోబలమునను మహోద యునితోడ నసిష్ఠకుమారుల నందఱిని హతులం గావించి ఋషుల నడుమ మరల 'ఇతం డిక్ష్యామి' కులజాండు. ఇతని పేరు త్రిశంకుఁ డండ్రు. మఱియుఁ బరమధార్మి కుఁడు; మిక్కిలియు దాత. పూర్వము క్షత్రియరూపముగా నుండి యిప్పుడు శాపమునఁ జుండాలరూపమొందిన యీ బొందితోడనే స్వర్గమునకుఁ బోవఁగోరి నన్ను శరణుఁ జొచ్చినాఁడు. ఈతఁడు నిజదేహముతో స్వర్గమునకుఁ బోవునట్లుగా మీరును నేనునుగూడి యజ్ఞము జరుపవలయు' ననియె. విశ్వామిత్రుని మాటలు విని మహర్షులెల్ల నొక్కటిగాఁ గూడి ధర్మవిదులు గాన ధర్మముక్తముగాఁ దమలో 'ఈ ముని కుశికవంశమునఁ బుట్టినవాఁడు. మిక్కిలియుఁ గోపస్వరూ పుఁడు. కాన నీతఁడు చెప్పినదానిని ఊరక చేయుటే కాదు. చక్కఁగాను జేసియే తీఱవలయు ఇందులకు సంశయము లేదు. ఏలన నితఁ డగ్నికల్పుండు; అనల్ప మహిమఁడు. కోపము గలిగించితిమేని మనల శపించును. కావున యజ్ఞము మనము జరుపవలయు. ఊరక జరుపుట కాదు. ఈ యిక్ష్యాకులజాండు, ఈ విశ్వా మిత్రుని ప్రభావమున శరీరముతో స్వర్గమునకుఁ బోవునట్లుగా దానిని జరుపవల యును. కావున నందఱును దొడంగి తమ తమ యార్తి వ్యభ్యమును నిర్వహింపుడు' అని పరస్పరము మాఁలాడుకొని యపు డెల్ల వారును ఆ యా క్షాములు గావించఁ దొడగిరి. ఆ యజ్ఞమునందు మహాతేజఃఁడగు విశ్వామిత్రుఁడు యాజకుడయ్యె. మంత్రజ్ఞులగు ఋత్విజులును క్రమముచొప్పున సమస్తకర్తము లును మంత్రయుక్తముగా శాస్త్రరీతిని గల్పసూత్రానుసారముగాఁ గావించిరి. అంత విశ్వామిత్రుఁడు తన మహాతపంబు వెంపుచే హవిర్యాగము లిచ్చుటకు దేవత లందఱిని మంత్రములచే బిలిచెను. మఱియు మంత్రావృత్తులవలనఁ బెద్దకాలము

జిలిచియుఁ దమ తమ భాగములకొఱకు దేవత లెవ్వరును రారయిరి. అంత నమ్మహాముని కోపావేశపరవశుఁడై స్రువం బెత్తి రోషమునఁ ద్రిశంకునిఁ జూచి 'సరవరా! నీ యాగం బటుండనిమ్ము. నా యార్జించిన తపంబు ప్రభావము చూడు. ఇదె నా తపోవీర్యమున నిన్నితరులకుఁ బొందరాని స్వర్గమునకు నీ దేహముతోనే పంపెద. నీమేనితోడనే స్వర్గమునకుఁ బొమ్ము. నే నింతకాలము తపము సేసి సంపాదించినఫలము ఏదో యొకకొంచెమేని యున్నదియే కదా. దాని యసాధానప్రభావమున నీవు శరీరముతో స్వర్గమున కరుగుము' అనియె. అప్పుని యట్లు చెప్పఁగానే యపుడు మునులందఱును దేహతొనఁ జూచుచుండఁగా, ఆ సరనాథుఁడు స్వర్గమునకుఁ బోయెను. దేహముతో దేవలోకమునకు వచ్చిన యా త్రిశంకుని జూచి దేవేంద్రుఁడును దక్కంగల దేవతలందఱును 'త్రిశంకు! మరలిపోమ్ము. నీవు స్వర్గమున వసించుట కర్హుఁడవు గావు. తెలివిమాలి గురు శాపముచేఁ గొట్టువడిన నీ వెక్కడ? స్వర్గ మెక్కడ? చాలుఁ జాలు. తలక్రిందుగా భూమిపయిని బడు' మనిరి అట్లు దేవేంద్రుఁడు నెప్పఁగాఁ ద్రిశంకుఁడు తపో ధనుఁడగు విశ్వామిత్రునిఁగూర్చి 'కాపు కాపు' మని యఱచుచు మరల భూమిని బడియె కాశికుండను అన్తుహీశుఁ డాక్రోశించు పలుకు విని పెనురోషం బుల్లంబున వల్లడిగొన 'నిలు నిలు' మని పలికి తేజంబు మెఱచు ఋషులనడుమ నుండి మఱియొక బ్రహ్మదేవుఁడో యనఁ ద్రిశంకుఁ డున్న దెన వేటొక స్వర్గము సృజింపఁబూని దక్షిణదిశ దారియగుదు వేఱుగా నప్తదులను సృజించె ఇంతే కాదు. కోప ముంచుకొనఁగ నది యేమి చేయింపదు! ఆ మునీశ్వరుఁడు ఋషుల నడుమ నిలిచి, నిజయశము ప్రకాశింప, దక్షిణదిశయందుఁ గ్రొత్తగా వేఱు నక్షత్రముల వరుసలుగా సృజించి యంతటితో నిలువక కోపము మనసును గలంచి చెఱుపఁగా 'మఱొక యింద్రునైనను సృజించెద. కాదేని, నిర్మించు లోకము నకుఁ ద్రిశంకుఁడుండఁగా నింద్రుఁడు మఱియొకఁడెల? వల' దని పూని యింద్రుఁడైన త్రిశంకునకుఁ బరివారము గాదగు వేఱు దేవతలనుకూడ నిర్మింప నారంభించెను. దానిని జూచి, సురాసురులును ఋషిసమూహములును 'మనకు మాఱుగా వేఱు దేవతల సృజించినచో సహింపనగునే' యని మిక్కిలియు తల్లఱపడి యమ్మ హాత్మునికడకు వచ్చి యూఱింపించుచు 'మహాభాగా! నీకుఁ దెలియనిది లేదు. ఇతఁడు గురుశాపమునఁ గొట్టువడినవాఁడు; కాన దేహముతో స్వర్గమునకుఁ బోవం దగనే తగఁడు' అనఁగా నమ్మునిపుంగవుఁడును వారి వచనము విని 'దేవత లారా! మీకు శుభమగుఁ గాక. ఈ త్రిశంకుమహీశునకు శరీరముతో స్వర్గమునకుఁ బోవునట్లు ప్రతిజ్ఞ సేసి యిపు డా ప్రతిజ్ఞను కల్గినయ నే నొల్లను ఈ త్రిశంకుఁడు తనశరీరముతో నెలకొనియున్న యీ దేశమే శాశ్వతముగా స్వర్గంబగుఁ గాత. మఱి యీ లోకము లెంతకాల ముండునో యంతకాలము నా

సృజించిన యీ నక్షత్రము లన్నియు స్థిరములై యుండుఁగాక. దీనిని మీరందఱు నొప్పుకొనవలయు' ననియె. అప్పుని యట్లు సెప్పఁగా దేవతలందఱును 'ముసీంద్ర! అట్లే యగు. నీకు శుభంబగుఁ గాఁత. నీవు నిర్మించిన యీ యనేక నక్షత్రము లన్నియు నాకాశమునం దనాదియైన జ్యోతిశ్చక్రమార్గమునకు వెలు పల శాశ్వతముగా నెలకొనియుండుఁ గాక. నీవు సృజించిన యీ జ్యోతుల నడుచు ద్రిశంకుఁడు గురుకృతాపరాధమునఁ దలక్రిందుగా నుండియుఁ దేజమున దేవతా సముఁదై వెలుంగుచుండును. ఈ రాజసత్తముఁడు స్వర్గలోకమును బొందినట్టి వానివలెఁ గృతార్థుఁడై భృవులివలెఁ గీర్తి వెలుంగుచుండుఁ గాన యీ జ్యోతు లన్నియు నీతని ననుసరించుచుండు' ననిరి. ధర్మాత్ముఁడగు నమ్ములివరుఁడును బ్రభా వము దీపింప, సకల దేవతలును ఋషులును దన్నుఁ బొగడి నెగడుచు వారిని జూచి 'వల్లె' యనియె. అంత నా యాగము ముగియఁగా మహాత్ములగు దేవతలును, తపోధనులగు మునులును, దమ తమ వచ్చిన దారిని బోయిరి.

ఇది యఱువదియవ సర్గము


అ ఱు వ ది యా క ఁ డ వ స ర్గ ము

—◆—◆—◆ అంబరీషుఁడు శునశ్శేఫులి సరపశువుగాఁ గొనుట —◆—◆—◆

మహాత్ముఁడగు విశ్వమిత్రుఁడు తన పంపున యాగమునకు వచ్చిన ఋషులందఱును బోవుటఁగాంచి తన తపోవనమున నుండు మునులతో 'మహాత్ము లారా! నేను బూనిన తపమునకు నీ దక్షిణ దిక్కునందు గొప్ప విఘ్నము సంభ వించె. కావున మఱియొక దిక్కునకుఁ బోయి యచటఁ దపము నలుపుదము. పడ మటిదిక్కున విశాలంబులగు తపోవనంబులు గలవు. అందుఁ బుష్కరతీర్థంబుల తీరంబులందు సుఖముగాఁ దపంబు నలుపుదము. అది మంచి తపోవనము సుఁడీ' యనియె. ఇట్లు మహాత్మజుఁడగు మునిరాజు పలికి పడమటి దెవకం జని యందు ఫల మూలము లాహారముగాఁ బుష్కరముల తీరములం దనివార్యమగు భయం కర తపము గావించుచుండెను ఈ కాలముననే యయోధ్యకుఁ బ్రభుఁడయిన యంబరీషుఁ డనురాజు, దానొక యాగమునేయ సమకట్టి, దానిని జరపుచుండఁగా, అతని యాగపశువు నిం ద్రుఁ డపహరించి కొనిపోయె. ఆ పశు వద్యశ్యము కాఁగాఁ బురోహితుఁడు రాజును జూచి 'రాజా! నీ పరాకువలనఁ బశువు నిపు డెవరో యపహరించిరి; కాన యది కానరాదయ్యె. ఏమిటి దానిని పదిలముగాఁ గావకున్న యెడల రాజును బశునాశము మొదలగు దోషములు రూపుమాపును. ఈ పశు నాశనమునకుఁ బ్రాయశ్చిత్తమో మిక్కిలి దుష్కరము సుమా. ఈ యాగ కార్యము పూర్తింపఁటకు మునుపే పోయిన పశువునైన వెదకి కొనితెమ్ము. లేనియెడ నెఁ డేని యొక మనుష్యునైనను యాగపశువుగా వేగ కొనితెమ్ము. జాగు తగ' దనియె. ఉపాధ్యాయుఁడు చెప్పిన పలుకు విని యీ మహీశుఁడు మహాబుద్ధియుతుండగు

పురుషలలాముఁడు గాన వేనవేలు గోవుల నిచ్చి నరపశువును వెదకి తెచ్చుటకుం బూని, యయ్యై దేశములను జనపదములను నగరములను వనములను బుణ్యా శ్రమములను నెమకుచు, ఎందును మనుష్యపశువును బడయంజాలక భృగు తుంగంబను పర్వతమున కరిగి యందు ఋచీకుఁడను ముని తన కొడుకులతోను భార్యతోడను సుఖముగాఁ గూర్చుండి యుండఁగాఁ జూచె. అ మృహతేజఃఁడు దపము వెంపున దీపించుచున్న యా బ్రహ్మర్షిని జూడఁగానే మిక్కుటంపు సొంపు పలని కాంతి వెంపార నాతనికి మ్రొక్కి ప్రిసన్నునిఁ గావించి, యన్నిటను గుశలం బడిగి 'మహాత్మా ! నేను నీకు నూఱువేలగోవుల వెలకు నిచ్చెద. దానిని బుచ్చుకొని నీ పుత్రుని యాగపశువుగా నా కమ్ముదువేని కృతార్థుఁడ నగుదును. నీవు భృగుకుల జాతుఁడవు. నా కోర్కె యీడెర్పందగు. దేశము లన్నియుఁ ద్రిమృరితినగాని పశు వెక్కడను దొరకదయ్యె. నీ వీ కొడుకులలో నొక్కని వెల దీసికొని నా కీయవలయు' ననియె. అది విని ఋచీకుఁడు 'రాజా ! నీవేమి యిచ్చి ననుగాని నా పెద్దకొడుకును అమ్మను జూమి' యనియె. మహాత్ములగు నా పుత్రుల తల్లియు మహా తపస్వినియు నగు ఋచీకుని యిల్లా లా పలుకు విని యంబరీషునిఁ జూచి 'రాజా ! ఈ మహాత్ముఁడు భృగుకులసంజాతుఁడు గాన తన పెద్దకొడుకును అమ్మరాదనియెఁ గదా. నాకును గడకొట్టువాఁడగు శునకుఁడు గారాబుకొడుకు కాన కడపటివాని నీ కీయం జాల. నేను విపరీతమేమియుఁ జెప్పలేదు. తఱచుగా తండ్రులకుఁ బెద్ద కొడుకులందుఁ బ్రేమగదా ! తల్లులకో పిన్న కొడుకులందే మక్కువ. పురుషశ్రేష్ఠుఁడవగు నీకు తెలియని దేమున్నది. కాఁబట్టి కడగొట్టు వానిని గాచుకొనెద' ననియె. అమ్మనియు అమ్మునిపత్నియు నిట్లు చెప్పఁగా మధ్యముఁడగు శునశ్శేషుఁడు తానై రాజుతో 'రాజా ! మా తండ్రి పెద్దవానిని విక్రయింపరా దనియె. తల్లి కడపటివానిని అమ్మఁగూడదనియె. కాన నడిమి కొడుకనగు నన్నే వారు నీకు విక్రయించి రని యెంచెద. కనుక నన్ను 1 గొని పొమ్ము' అనియె. అంత నా మహీశ్వరుఁ డెంతయు సంతసిల్లి నూఱువేల గోవు లిచ్చి శునశ్శేషునిఁ గొని యాతనిని సత్వరముగా రథ మెక్కించి తేజంబు మిక్కిలి రాజిల్ల యశంబు దిశలఁ బ్రకాశింప నిజపురమునకుఁ బోయె.

ఇది అఱువదియొక్కడవ సర్గము



1. కాస్త్రీయ, అపత్యమును దానము నేయుటయు విక్రయించుటయు నిషిద్ధముగాఁ జెప్పినను ఓక వంశము మొదలంట నశింపనుండఁగా ధర్మార్థము ఆపత్యమును దానము నేయుట యెట్లో యట్లే యజ్ఞ హస్తకై ఆపత్యమును విక్రయించుటయు దోషముగాదని తెలియునది.

అ టు వ ది రెం డ వ స ర్గ ము

◆◆◆ శునశ్శేపుని విశ్వామిత్రుడు సరవశువుఁ గానీక కాచుట ◆◆◆

రామా ! మహాయశుఁడైన యా మహీశుఁడు శునశ్శేపునిఁ దోడ్కొని పోవుచు మట్ట మధ్యాహ్నము కాఁగాఁ బుష్కరతీర్థమందుఁ గొంత విశ్రమించెను. శునశ్శేపుడు నిజగుణమువలన మిక్కిలి జాగ్రత్త గన్నవాఁడే. అయిన నేమి ? తండ్రివం వెంతయెక్కుడైనను ప్రాణము లంతకంటె తీవుగదా ! కాన తన్ను యాగమునకుఁ బశువరించినందులకు మిక్కిలి కొందలపడి యా రాజు విశ్రమించి యున్న తెఱపిచూచి పుష్కరతీర్థమునకు వచ్చి, యచ్చట ఋషులతోడఁ దపము నేయుచున్న తనమేనమామను విశ్వామిత్రునిం గని పయనమువలన దప్పియు బడలికయు బురికొన మొగము వెలువెల్లనై విన్నదనము గదురఁ బ్రాణములయెడఁ బేరాన యెనకొన ఆ ముని యెడిని వ్రాలి, తొడిఁబడుచు ‘మామా ! నాకందఱు నుండియు ఎవ్వరును రక్షింపరైరి. కాన, తలిదండ్రులు ఉండియు నాకు లేరైరి. అట్లే జ్ఞాతులును లేరైరి. ఇంక బాంధవులు నా కున్నవారనుట యెక్కడిది? నీవు సౌమ్యుఁడవు; మునిచంద్రుఁడవు. కావున నావలన నీ రాజు యజ్ఞంబు చెడకుండు నట్టి పాడి విచారించి నన్నుఁ గావవలయు. నీవు కేవలండువు గాక మునులకెల్ల మేలుబంతివి; కాన యెల్లవారికిని రక్షకుఁడవు ; అందఱికిని హితము లొడఁగూర్చు వాఁడవు. కాన నన్నొక్కనిఁగాచుట యెంతపని ! అయినను నన్నుఁగాచుచో ఈ రాజు పూనిన యజ్ఞమును జెడరాదు. రాజును గృతకృత్యుఁ డగునట్లుగాను, నేనును మీ దయవలననే దీర్ఘాయుష్యుఁడనై యే నాశము నొందక యత్యుత్తమ మగు తపము సలిపి స్వర్గలోకము ప్రాప్తించునట్లుగాను, మీరు నన్ను రక్షింప వలయు. నీవు నెవ్వనముతో దిక్కులేకున్న నాకు దిక్కుగమ్ము. తండ్రి కొడుకునుం బోలె, నీవు నన్ను ఈ పాపమువలని విపత్తినుండి రక్షింపు’ మనియె. విశ్వామిత్రుడును దానిని విని, తన వెనుతపము వెంపున వానిని రక్షింపఁజాలుఁ గాన పలుదెఱంగుల నూటటచెప్పి తన పుత్రులను జూచి ‘శుభముగోరు తండ్రులు ఏ ప్రయోజనముకొఱకు పుత్రులను బుట్టింతురో యట్టి ప్రయోజనమున కిప్పుడు సమయము వచ్చినది. ఆ ప్రయోజనము పితృవాక్యకరణమే కదా. దానిని జేయుటచే మీక కాదు, నాకును బరలోక హితముఁ గూర్చు ధర్మము సిద్ధించును. ఒక మునికుమారుఁడైన యీ బాలుఁడు నన్ను శరణుగోరుచున్నాఁడు. వీనికిఁ బ్రాణము దక్కునంతమాత్రము ప్రియమును మీరు గావింపుడు. మీ రందఱును బుణ్యకర్తులరు ; అందఱును ధర్మపరాయణులరు. కావున అంబరీషుని యాగమునకు మీయం దెవరేని పశువై యగ్నికిం దృప్తిసేయుఁడు. మీ రిట్లు చేయుటచే శునశ్శేపుడు నా ప్రావుగలిగి బ్రతుకును. అంబరీషుని యజ్ఞమును నిర్విఘ్నముగా జరుగును, దేవతలును దృష్టులగుదురు. తండ్రినగు నా వాక్యముఁ

జేసినట్లుగా 'ననియె. మధువ్యందుడు మొదలగు కుమారు లా మునివచనము విని యహంకారమువలనఁ బరిహాసముగా 'తండ్రి! నీవు మా కొడయుండవు. అయినను గడుపారం గన్న కొడుకులను రక్షించుట విడిచి మఱొకరికొడుకును రక్షించుట యెట్లు? ఇది యెక్కడిపాడి? మంచి యన్నము దొరకఁగా విడిచి, కుక్క మాంసమును దినునట్లు ఇది అకార్యమని యెంచెద' మనిరి. ఆ కొడుకుల పలుకులు విని మునితిలకుండు కినుకపెంపున, గన్నంగవ యెఱ్ఱబాట 'జౌరా! తృప్తికి మాతాడ రా దనువెఱపు లేక, తండ్రి చెప్పినట్లాచరింపవలయునను ధర్మమును దిగవిడిచి, నా మాట జవదాటి, కఱుకై నాకు గరుపుట్టించు నిట్టి కట్టిడి మాట చెప్పితిరిగా! కాబట్టి మీరందఱును వసిష్ఠునికుమారులవలె ముష్టికజాతులై కుక్కమాంసము దినుచు, వేయెండ్లు నిండువఱకు భూమియందు వసింపఁగలరు' అని శపించి దుఃఖార్తుఁడైన శునశ్శేఫునకు భయము లేకుండునట్లు విభూతి మొదలగు నవి మంత్రించి, రక్ష గావించి యాతనితో 'మునిపుత్రా! నీవు పవిత్రములగు దర్భత్రాళ్లచేఁ గట్టబడి రక్తవర్షములైన పుష్పమాలికలును గండమును చాల్చి విష్ణుదేవతాకంబగు యూపస్తంభమును బొందునప్పుడు నేను జెప్పు వాక్యములను చేవున కథిముఖుడవై స్తుతిజేయుము. ఇదే ఈ రెండుగాథలు నీకుఁజెప్పితి. ఇందొకటి యింద్రునిని, మఱొకటి యుపేంద్రునిని గుఱించినది. దివ్యములైన యీ గాథల రెంటిని మాత్రము నీ వంబరీషుని యాగమున గానము సేయుము. దానిచే నీకు జీవితసిద్ధి గలుగు' ననియె. శునశ్శేఫుడును మిక్కిలి సమాహితుఁడై యీ గాథల రెంటిని బరిగ్రహించి నెవ్వుదినోంది వేగమునఁ బోయి రాజసింహుడగు సంబరీషునిఁ జూచి 'రాజేంద్రా! నీవు మహాబలుడవు గాన యజ్ఞము సెడకుండ నెందేని తిరిగి నన్నుఁ బశువుగాఁ బడసితివి. ఇంక జా గేల? రమ్మ; సదస్సునకు వేగ పోవుదము. దీక్షపూని యాగము నిర్వర్తింపు' మనఁగా సర్వాక్యము విని రాజును మిక్కిలి సంతసముమీఱి సొంపు వెంపారఁ బ్రాలుమాలిక వీడి, వేగమయజ్ఞ వాటమునకుఁ బోయె. అంత నా మహీకాంతుడు యాగమునందలి సదస్సులయనుమతివలన నా శునశ్శేఫుని పశువగుటకు గుఱుతుగా దర్భరజ్జవులఁ గట్టి, రక్తవస్త్రములు దొడిగించి పశువును గావించి యూపస్తంభమున బంధింపఁగా, ఆ మునిపుత్రుడును బద్ధుఁడై శ్రేష్ఠములగు గాథలచేఁ బశుభోక్తయైన దేవతయగు నింద్రునిని యూపదేవతయగు సుపేంద్రునిని, యథావిధిగాఁ బ్రస్తుతింపఁగా నంత సహస్రాక్షుడు తన స్వామియగు విష్ణుని శునశ్శేఫుడు రహస్యముగాఁ స్తుతించినందులకు మిక్కిలి తృప్తి నొంది, తన్ను స్తుతించినందులకును సంతోషము మీఱి, వానికి దీర్ఘాయువు నొసంగె. అంబరీషుడను ఇంద్రుని ప్రసాదమున యజ్ఞ ఫలమును వెక్కుమడుంగు లధికముగాఁ బడసె. ఛార్మికుఁ

డగు విశ్వామిత్రుడును మరలఁ బుష్కరములందు వేయి సంవత్సరములు మహా తపము గావించుచుండె.

ఇది అటువదిరెండవ సర్గము



అ టు వ ది మూఁ డ వ స ర్గ ము

—◆— విశ్వామిత్రునకు మహర్షిత్వము గలుగుట —◆—

వేయేండ్లును నిండఁగా దేవత లందఱును ఆ మహాముని తపమునకు ఫలము నొసఁగఁగోరి వ్రతాంతమందు స్నాతుఁడైయున్న యాతనికడకు వచ్చిరి. అప్పుడు బ్రహ్మ నిజప్రభావము దీపింప నమ్మునిని జూచి 'నీకు శుభం బగుఁగాక. ఇంతవఱకు నీవు రాజ్ఞి వైయుంటివి. నీవు గడించిన శుభకర్తములవలన నిక ¹ముషి వగుదు' వనిచెప్పి యంత నా దేవేశుఁడు నిజలోకమునకుం బోయె. విశ్వామిత్రుఁ డంత టితోఁ దృప్తి నొందక యమందతేజము రాజిల్ల, మరల మహాతపము గావించె. అంతఁ బెద్దయుఁ గాలంబునకు నచ్చరల తలమానికంబైన మేనక యా పుష్కర ముల జలకము లాడుటకు వచ్చెను. విశ్వామిత్రుఁడు మిక్కిలి ప్రభావనంపన్నుఁ డయ్యు, మబ్బునందలి మెఱపుఁ దీగెవలె ఆ పుష్కరమునం దెనలేని చక్కదన మున వెలుఁగుచున్న యా జక్కవ గుబ్బలాడిని గాంచి, మరులుగొని దానితో 'ఓ యచ్చరమిన్నా! నీకు స్వాగతంబగుఁగాక. నీవు నా యాశ్రమమున వసించి సుఖంబుండుము. నిన్నుఁ జూచి మన్మథుని బారిఁ జిక్కియున్న నన్నుగ్రహించి యేలుకొనుమా. నీకు శుభము లగు' నని ప్రార్థింపఁగా నాతని ప్రార్థన కియ్యకొని యా మేనకయు ఆ యాశ్రమమున వసించియుండె. అట్లా యపురసయు విశ్వామిత్రుఁడును బదినంపత్సరము లయ్యాశ్రమమున సుఖముగాఁ గూడి వసించి యుండిరి. ఆ పదియేండ్లును గడవఁగా అమ్మునివరుఁడు ఆ నిగ్గులాడితోడి సంగడిచే తపము సెడుటకు సిగ్గుపడి మిగులఁ జింతయు దుఃఖమును బొంది యంతట 'దేవతలందఱును జేరి నా తపమును జెఱువఁ జేసిన కడిదికార్యమే కాని యిది మఱొకటి గాదు. కట్టా! పదినంపత్సరములును, ఒక యహోరాత్రమువలె గడచిపోయె. కామవశమున మతిదప్పి మిక్కిలి చెడితిని. కావుననే నా తపమున కీ విఘ్నము పుట్టె. ఏమి సేయుదు' నని నిట్టూర్పులు పుచ్చుచు, పశ్చాత్తాపమున దుఃఖించె. అంత మేనక 'ఇతఁడు నన్నేయి శపించునో' యని భయపడి గడగడ వడకుచుఁ జేమోడ్చి యెదుట నిలువంబడియుండఁగా నమ్ముని గాంచి 'ఓసీ! ఇది నా యపరాధమే కాని నీవేమిసేయుదు' వని తియ్యనిమాటలు వలికి విడిచిపెట్టి, యంత నుత్తరమున వెలుఁగు హిమవంతమునకుఁ బోయె. అట్లుపోయి యింద్రియ ముల జయించు వ్రతమునూని యది సమాప్త మగువఱకు దృఢవ్యవసాయము పూని నిద్రయశముఁ బ్రకాశించునట్లు కాశికీతీర్థము సేరి, యచట ఘోరమగు

1. ఇంతవఱకు రాజ్ఞి గా నుండినయె, యిపుడు కేవలము ఋషివై తపనయు భావనా.

తపము గావించె. అతఁ డట్లు సహస్రవర్షము లతిభయంకరమగు తపము నలు పఁగా నంత హిమవంతమున దేవతలకు భయము గలిగె. వారును ఋషులు నందఱును నొక్కటఁ గూడి బ్రహ్మకడకుఁ బోయి 'దేవా! ఈ విశ్వామిత్రుఁడు మహర్షియని చక్కఁగా పిలువఁబడుగాక. అందులకు విచ్చేయు' మని పిలిచిరి. ఆ సర్వలోకపితామహుఁడును వారల వాక్యము విని 'వల్లె' యని విశ్వామిత్రుని కడకు వచ్చి, యా తపోధనునిం జూచి, తీవ్రము పలుకుల 'మహర్షీ! నీకు స్వాగతము. వత్సా! నీ యుగ్రతపమునకు మెచ్చితి. ఋషులకెల్ల ముఖ్యుండై యుండు మహాత్మ్యము (మహర్షిత్వము) నీ కొనంగెద' ననఁగా, సర్వలోకేశ్వరుని వాక్యము వినియు, ఆ తపోధనుఁడు విపాదముగాని సంతోషముగాని పొందక, యా సకల లోక పితామహునకు నమస్కరించి ప్రాంజలియై నిలిచి 'మహాత్మా నా చేసిన శుభకృత్యములవలన ఎనలేని 'మహర్షి' నామము నాకుఁబలికితివేని నే నపుడు జితేంద్రియుఁడ నయితిఁ గదా' యనఁగా నా దేవుం డాతనితో 'నీవు మునులకెల్లఁ దలమిన్నవు. అయినను నీవు మనోవికారము బుట్టించు హేతువు లుండియు వికారమునొందక యుండునంతకాలము వచ్చువఱకును జితేంద్రియుం డవు మాత్రము గావు. అందులకై యింకను బ్రయత్నింపు' మని చెప్పి దివము నకుఁ జనియె. తక్కిన దేవత లందఱును దివమునకుం బయనమై పోవఁగా, ఆ విశ్వామిత్రుఁడు మునులకెల్ల మేటిగాన, తనవూనికి వ్యర్థ మగుటకు వెనుదీయక చేతులు వైకెత్తి, యే పట్టునులేక నిలిచి, వాయుభక్షుఁడై తపమునలిపె. మఱియు నా తపోధనుఁడు వేసంగికాటున వెలుంగు పంచాగ్నిమధ్యమున నెలకొనియు, వానకాలంబుల వాన కే మఱుఁగులేని బట్టబయల నిలిచియు, చలివేళల రేయుం బవలు నీటమునింగియుండుచును, ఇట్లు వేయినంతవర్షములు భయంకరమగు తపముచేసె. అతఁ డిట్లు గ్రతపము సేయుచుండఁగా దేవతలు నింద్రుఁడును మిక్కిలియు భయమున తత్తపడిరి. ఇంద్రుఁడును దేవత లందఱితోఁగూడి విచారించి రంభను జూచి తనకు హితమును విశ్వామిత్రునకు నహితమును గలిగింప నిట్లనియె.

ఇది అఱువదిమూడవ సర్గము

అ ఱు వ ది నా ల్ల వ స ర్గ ము

—◆— ఇంద్రుఁడు రంభను బంపుట; విశ్వామిత్రుఁడు దానిని కపించుట —◆—

'రంభా! నీవు పోయి విశ్వామిత్రుని మరులుకొలిపి, మనసు కలఁచి, నీయందు మిక్కిలి యాసగొనునట్లు సేయవలయు. ఇది కేవలమైన పనికాదు. గొప్ప దేవ కార్యము సుమీ! కావున తప్పక నీవు సేయవలయు' నని యింద్రుఁడు ఘటి దీపింపఁ జెప్పఁగా నా మాట విని యా పాటలగంధి 'ఇ దేమీ! నా కలవికాని పలుకు చెప్పి' నని బలితంపు సిగ్గు నూల్కొన కేల్పొగిచి సురపతితో 'దేవవల్లభా!

ఈ విశ్వామిత్రుడు సామాన్యుడు గాఁడు. ఒక గొప్ప ముని యగును. ఇంతేకాక
యతఁడు భయంకరుఁడు. నేను బోయి సయ్యాట చూపితినేని ఘోరముగా నన్నుఁ
గినిసి శపించును. ఇందులకు సందేహము లేదు. కావున నేను బోవ వెఱతును.
నన్నుఁ బంపక యనుగ్రహింపఁ దగు' నని విశ్వామిత్రునిని దలంచి వెఱచి నడు
నడు నడుంకుచుఁ గేలుమొగిచి నిలబడియున్న యా వన్నెలాఁడిం జూచి యపుడు
వేయుగన్నులప్రోడ 'రంభా! భయపడకు. నాపంపు తప్పక సేయుము. నీకు శుభం
బగు. నేను వసంతఋతువునందు రమణీయమైన యొక వృక్షమున మనోహరమగు
కోకిలరూపమునొంది మస్తభునితోడ నీ ప్రక్క నుండెద. నీవును సింగారంపుఁ గలికి
చెయ్యులు వెక్కులు నీటుగులుక, మిక్కిలియుఁ బ్రకాశించుచున్న రూపము
దాల్చి, విశ్వామిత్రుని కడకుం బోయి యతని యుగ్రతపము సెడునట్లు మనస్సు
గలంపు' మనియె. ఆ సుందరీమణియు, ఆ విన్నాణిపలుకులు విని యియ్యకొని,
యొయ్యారంబుల యిక్కయై యెనలేని చక్కదనము గల యక్కజఁపు రూపము
దాల్చి, నిద్దంపుఁదెలికులుకు నవ్వులు పెదవికెలకుల నివ్వటిల్ల, ఆ విశ్వామిత్రునికిఁ
బొడకట్టి తనయెడల మక్కువ గొలిపినదయ్యె. అపుడు గుబగుబమని యింపారు
కోవెల పలుకులును వినంబడఁగా నతండు మిక్కిలియు ముదము మనసునఁబొదల
సంత నెదుట నున్న కాంతామణిని జూచె. అట్లతఁడు కోకిలధ్వనిని విని రంభను
జూచియు, ఎనలేని దాని మధురగానము నాలకించి 'ఇది యేమి ? తానై వచ్చెనా?
లేక యింద్రుఁడు పంపెనా ?' యని సందేహము నొంది, యంత 'ఇది సంగీ
తాదులవలన నన్ను బేలుపుచ్చుటఁ జూడఁగా దేవేంద్రుఁడు పంచినపని' యని
యెఱిగి కోపము పయికిన రంభను జూచి 'ఓసీ ! కామకోధములను జయింపఁ
గోరి వ్రతము గావించుచున్న నన్నుఁ గలంచి యానగొలిపి నాబాస దూలించి
తివి. నీ చెడుపూనికికి ఫలముగా పదివేలేండ్లు శిలాప్రతిమవై నెలకొని యుండఁ
గలవు. నా కోపమునకు బారి యై యిట్లు కలకఁ బాఱి కుందుచున్న నిన్ను మహా
ప్రభావసంపన్నుఁడును దపోబలసమన్వితుఁడు నగు నొక బ్రహ్మణుఁడు శాపము
నుండి తొలఁగించు' నని శాపం బాసఁగెను. ఇట్లు మహాతేజుండగు నమ్మనిరాజు
కోపము పట్టలేక యా చెలువను శపించి యంత 'అయ్యో ! తన యొడయండు
పంచిన ట్లిది చేసెనే కాని దీనివలనఁ దప్పేమి ? దీని నేల దయమాలి తిట్టితి'
నని పశ్చాత్తాపము నొంది కుండె. అప్పు డతని శాపమువలన రంభయు శిలా
రూపము దాల్చె. అమృహర్షి శాపసచనము విన్నంతనే మస్తభుఁడును ఇంద్రుఁ
డును అచ్చోట నుండక పరుగిడిరి. అమృహాతేజుఁడు తన మేటితప మంతయుఁ
గోపముచేత వీటిఁబోవఁగాఁ జూచె. అయినను ఎంతటి యాపదగాని యింద్రియ
ములను గెలిచినవానిని గుదింపదు. అతఁడు జితేంద్రియుఁడు కామిచేఁ దన
తపము డిందుపడుటకు మనమునఁ గలిగిన చింత తీఱదయ్యె. ఇట్టింద్రియ జయము

లేమిచే దపమంతయుఁ దూలుటను జూచి యతఁడు తన మనమున 'నే నింకఁ గోపము నొందను. ఏవిధముననేని మాటలాడక మానమే తాల్చియుండెదను. కాదేని, యూర్పులవలనఁ గ్రోధాదులు గలుగును గాన, వందలకొలది యేండ్లయినను నిట్లూర్పు విడువకయే యుండెద. తపము మహిమవలన నేను బ్రాహ్మణ్యము గడించి కయికొనువఱకు నింద్రియములఁ జిక్కఁబట్టి నా శరీరమును సుక్ష్మఁ జేసెద. అంతవఱ కెన్ని యేండ్లయినను నూర్పు పుచ్చకయు నాహారము గొన కయు నుండెద. నేను దపము సలుపుచుండుదును గాన యా తపఃప్రభావమునం జేసి నా యవయవము లాహారాదులు లేమివలన తఱుంగకుండెడు' మని సంకల్పము గావించుకొనియె. ఇట్లమహామునివరుఁడు వేయి సంవత్సరములు నిట్లూర్పు పుచ్చకయు భుజింపకయు నుండు దీక్షను బూని, దీనిని ఎట్లేని కావించియే తీరునట్లు సాటిలేని ప్రతిజ్ఞయుఁ గావించినవాడయ్యె.

ఇది అఱువడినాలుగవ సర్గము

అ ఱు వ ది యై ద వ న ర్గ ము

—◆—◆—◆ విశ్వామిత్రుఁడు బ్రహ్మర్షి యగుట —◆—◆—◆

అంత హిమవంతంబున్న యుత్తరపుడిక్కును విడిచి యా మునివరుఁడు తూర్పుడిక్కును జేరి యచట సహస్రనర్షములు నిరుపమానమైన మానవ్రతము దాల్చియుండునట్లు సంకల్పించుకొని, అతిభయంకరమును అత్యంతదుష్కరమును అప్రతిమానము నైన తపము గావించె. అంత వేయేండ్లును నిండునంతకు, ఎన్ని విఘ్నములు వచ్చి కలఁచినను, కొయ్యవలె నిశ్చలుఁడై యున్న యమ్మునీంద్రునిఁ గోపంబు నొందదయ్యె. అతఁడు వ్రతము గట్టిగాఁ బూని యే విఘ్నమును గలుగకుండునట్లు తపము గావించె. కావునఁ గోపమున కవకాశం బెట్లు కలుగు? ఆ మహావ్రతుఁడు వేయేండ్లకుఁ దన వ్రతము ముగియఁగా నపు డన్నమును భుజింప యత్నించుటయు, నింద్రుఁడు బ్రాహ్మణరూపముఁ దాల్చి యతనియొద్దకు వచ్చి పక్ష్యమైయున్న యా యన్నము నంతయుఁ దనకుఁ బెట్టునట్లు యాచించె. అపు డా మునియు వేయేండ్లకుఁ బిదపఁ దాను పారణకై వండిన యన్నము నా బ్రాహ్మణుఁ డడిగినందులకు శంకింపక, తపస్విధికిఁజకు నడిగినవారి కన్నము పెట్టవలయు నని నిశ్చయించి, పక్ష్యమైయున్న యా యన్నమునంతయు వానికిఁ బెట్టి, యొక్క పిడుచయుఁ దనకు మిగులక పోవుటంచేసి, కుడువకయే యూరకుండి మానవ్రతము దాల్చి యా బ్రాహ్మణు నేమియు ననఁడయ్యె. అతఁడు మహాతపస్వి; కాన యిట్టి చెఱుపుల సరకునేయునా? అంత సమ్మునివరుఁడు వేయి సంవత్సరములు నిట్లూర్పు విడువక వ్రతము సలుపుచుండె. అట్లూర్పు పుచ్చకున్న యమ్ముహాత్ముని శిరసుననుండి పొగ యొకటి లేవఁగా దానివలన ముల్లోకములును గలఁత నొంది కాల్పంబడినవియుఁబోలెఁ దూలినవయ్యె. అంత దేవతలును గంధర్వు

లును పన్నగులును ననురులును రాక్షసులును ఆ తపస్సనెడి యగ్నివేంద్రంబునఁ దమ తమ తేజంబులును దూలి పోడిమి మాలి మూర్ఖుల మునింగి కలంగఁబాటి కళవళించుచు బ్రహ్మకడకుఁ బాటి యిట్లని మొఱుయిడిరి. 'దేవా! విశ్వామిత్ర మునివరుని, రంభాదులను బంపి పేరాసంగొలిపితిమి. వేయేండ్లతుద వండికొన్న యన్నమును దీసికొనుట మొదలగువానిచేఁ గోపమును గలిగించితిమి. పెక్కు మార్గముల నాతనిని జెఱుపఁబూనితిమి. ఏమి చేసినను నాతని తపము కొరవడక వెఱుగుచున్నది. అతనియం దేదేని యొక తప్పు అవ్వంతయైనఁ గానిపింపదయ్యె. కావున నతఁడు మనసునఁ గోరిన దేదియో దాని నొసఁగనియెడల చరాచరాత్మక మగు త్రైలోక్యమును నాశము నొందించును. దిక్కులన్నియుఁ గలఁక నొంది కొంచెమేని పృథ్వికాశింపకున్నవి. నముద్రము లన్నియు గలఁగినవి. పర్వతములును ప్రిదులుచున్నవి. భూమి వడంకుచున్నది. వాయువును మిక్కిలి సొంపు దక్కి నీచు చున్నది. ఇందులకుఁ బ్రతికార మేదియో తెలియరాకున్నది. ఇట్టి యుపప్లవ ములవలన జనులు నిత్యానుష్ఠానములు నెడి నాస్తికులవలె వర్తిల్లుదురని తోఁచె డిని. ఇంతకంటె విపరీత మేమి కావలయు? ముల్లోకములును మనసు మిక్కిలి కలఁగి తెలివి దప్పినట్లున్నవి. ఆ మహర్షి తేజమువలన సూర్యుని ప్రభయు మాసె. ఇకఁ దక్కినవారినిగూర్చి చెప్పవలె? ఆ మహామునియో యగ్నివంటి వాఁడు. అత్యంత మహిమచే మిక్కిలి కాంతిని దీపించుచుండువాఁడు. అట్టివాఁడు ముల్లోకములను నాశమునీయఁ దలఁచుటకు మునుపే దేవర యాతని నను గ్రహింపదగు. తొల్లి ప్రళయకాలాగ్ని యెట్లో యట్లే యతఁడును త్రిలోకము నంతయు దహించునని తోఁచెడి. ఒకవేళ దేవరాజ్యమును గోరినను గోరును. కావున నిట్టి విపరీతములు కలుగకమునుపే యాతఁడు గోరినది యొసంగవలయు.' ఇట్లు చెప్పి యంతట బ్రహ్మ మొదలగు దేవతలందరును మహాత్ముడగు విశ్వామిత్రుని కడకు వచ్చి, మధురముగా 'బ్రహ్మర్షీ! స్వాగతము. నీ తపమునకు మే మెంతయు సంతోషించితిమి. ఈ యగ్రతపమువలన నీకు బ్రాహ్మణ్యమును గలిగినది. నేనును దేవతలును నీకు దీర్ఘాయుష్యమును గూడ నొసంగెదము. నీకు సుఖంబగు. నిన్ను మేలొందెడుఁగాత; నెమ్మదిని బామ్మ' అనిరి. పితామహుండును దక్కు దేవతలందఱును జెప్పినమాట విని విశ్వామిత్రుఁడు ముదము నొంది యందరికిని బ్రణామం బాచరించి 'బ్రాహ్మణ్యము నాకుఁ గలిగెనేని, దీర్ఘాయువును నాకు దొరకొనెనేని, ఓం కారమును వపట్కారమును వేదములును దామై వచ్చి నన్ను వరించుఁగాక. నేను వానిని ఒకరికిఁ జెప్పటకుఁగాని, యొకరిని యజింపఁ జేయునపుడు వినియోగించు టకుఁగాని, యర్హుడను గావలయు. మఱొక్కటి వినుఁడు. వసిష్ఠుఁడు సూర్య వంశ్యుల కనాది పురోహితుఁడై యుండుటంబట్టి క్షత్రియులకు వలయు నాధర్వణవేద ముల నెల్లఁ జక్కఁగా నెఱింగినవాఁడు. మఱియు బ్రాహ్మణులకు వలయు వేదములం

దును దేరుగడయైనవాడు; బ్రహ్మకు మానసపుత్రుండు. ఇట్టి మహిమగల యా వసిష్ఠుడు నన్ను బ్రహ్మర్షి యనవలయు. నాకు ముఖ్యమగు శోక్కు యిదియే. దీని నొడఁగూర్చితి రేని యిపుడు మీరు నాయెడఁ గృతకృత్యులై పోవచ్చును. మఱొక విధమున మీరు చరితార్థులు గారు సుదీ యనియే. అంత బ్రహ్మర్షియగు వసిష్ఠుని దేవతలు ప్రార్థింపఁగా నమ్ముచున్న బ్రహ్మణ్డై విశ్వామిత్రునితో జేలిమిగావించి దేవతలు చెప్పినట్లే యతిఁడు బ్రహ్మర్షియగు ననియే. దేవతలును విశ్వామిత్రుని జూచి 'నీవు బ్రహ్మర్షి పగుటకు సంజేహ మేమియు లేదు. ఒక్క బ్రహ్మర్షి త్వమేకాదు. దానివలని యాజనాధ్యాపనాదులగు నన్ని యధికారములును నీకుఁ గలుగు'నని చెప్పి, తమ వచ్చిన దారింబోయిరి. (విశ్వామిత్రుడట్లుత్తమమగు బ్రాహ్మణత్వము నొంది యంత ధర్మము లెఱింగిపవాడుగాన, బ్రహ్మర్షియగు వసిష్ఠునిఁ బూజించి కృతార్థుడై తపము నలుపుచుఁ బుడమియంతయుఁ దిరిగె.) రామా! ఈ మహాత్ముడీ చందమున బ్రాహ్మణత్వముఁ బడసె. ఇతఁడు మునులకెల్లఁ దలమిన్న. ఇతఁడు రూపొందిన తపంబు. ఇతఁడు సంతతధర్మపరుఁడు. ఇతఁడు పరాక్రమమునకును మేలి పట్టు సుమీ." ఇట్లు మహాతేజుండగు ¹ శతానందుండు విశ్వామిత్రుని మహత్త్వముల నుగ్గడించి యంతట విరమించె. జనకుఁడును రామలక్ష్మణులకు శతానందుఁడు వచించిన వాక్యములు విని తాను కాశికుం జూచి, కేలుమొగిచి 'మునీంద్రా! కాకుత్స్థకలతిలకులగు రామలక్ష్మణులను గూడి నీవు నా యాగమునకు వచ్చుటంజేసి నేను ధన్యుడ నైతిని. నీ యనుగ్రహమును బడసితి. మహామునివగు నిన్ను దర్శించుటచేఁ బవిత్రుడనయితిని. (నీవు మహాత్ముడవు. బ్రహ్మర్షులకెల్ల నగ్రగణ్యుడవు.) భవద్గర్భనమువలన నాకు బహుగుణములు గలిగె. మహాప్రభావసంపన్నుడవగు నీవు గావించిన యీ పెనుతపమును శతానందుండు విస్తరించి కీర్తించుచుండఁగా నేనును మహాత్ముడగు రాముండును వింటిమి. నీ గుణములనేకము లీ నదమునకు వచ్చియున్న వారలును వినిరి. నీ తపమునకుఁ గొలఁది లేదు. నీ బలమును గణింపఁ దరముగాదు. నీ గుణములు నిన్ని యని లెక్కింప నెప్పుడును నలవిగావు అవి బ్రహ్మదేవునికి శివునకు నెల్లుగల వ్రా యల్ల నీకునుఁ బ్రకాశించు. మిక్కిలి యాశ్చర్యకరములైన నీకథ లెంత వినియు నాకుఁ దృప్తి గలుగదు. ప్రొద్దు గ్రంకనున్నది. సాయంకాలకర్మమునకు సమయమయ్యె. కాన, యిపుడు పనివిని

1. శతానందుడు తనజల్లి కాపనివృత్తి నుడింపజేసిన ముపకారమును దలచి, విశ్వామిత్రుని చరిత్రము నతని శిష్యులగు రామలక్ష్మణులకు నింతవఱకుఁ బ్రతిపాదించె. ఈ చరిత్రమువలన ఉపకారకుడైన గురువుయొక్క వైభవము తెలియఁదగుననుటయు, కామక్రోధములు సర్వవిధముల నివారింప సాధ్యము కాదనియు, కామక్రోధముల జయించినవాడే బ్రాహ్మణోత్తముఁ డనియు, బ్రాహ్మణత్వము నులభము కాదనియు, బ్రహ్మవిదుల కపచారము చేయుట సర్వకార్యములను తెలుపుననియు మొదలగు విషయములు వ్యంజితము లగుచున్నవి.

యెద. రేపు వెండలకడ నీవు నన్ను జూడవలయును. స్వాగతము. నాకు సెలవీయఁ దగు ' ననగా నపుడు విశ్వామిత్రుఁడు మనమున నుల్లసిల్లి, తనవలె సంతసిల్లి యున్న యా పురుషసింహుని జనకుని బొగడి, వేగ వీడుకొలిపినవాడయ్యె. మిథి లాధినాథుఁ డా జనకుఁడు ఋషికి నిట్లు చెప్పి, నిజ పురోహిత బాంధవ సహితముగాఁ బ్రదక్షిణం బాచరించి, వీడుకొనియె. అంత, ధార్మికుఁడగు నమ్మనియు మహర్షులు దన్నుఁ బూజింపఁగా రామలక్ష్మణులనుగూడి తమ విడిపట్టునకుం బోయె.

ఇది అఱువదియైదవ సర్గము

—❖—

అ ఱు వ ది యా ఱ వ స ర్గ ము

—❖❖❖ జనకుఁడు శివధనువు వృత్తాంతమును జెప్పట —❖❖❖

అంత బలబల తెల్లవాఁఁగా జనకుఁడు ప్రాతఃకాలకణిమముల నిర్వర్తించి మహాత్ముఁడగు విశ్వామిత్రునిని రామలక్ష్మణులను బిలిపించె. వారును వచ్చిరి. జనకుఁడును ధార్మికుఁడు గాన, విద్యుక్తవిధానంబున నా మునిని మహాత్ములగు రామలక్ష్మణులను అప్పించి, యంత నా ఋషిని జూచి 'మహాత్మా! మీకు స్వాగతము. నే నేవని నేయుదునో దానిని దేవర యానతీయవలయు. మీరు పంచినపని మిము బోటులకుఁ జేయవలయువారము గదా ' యనియె. అమ్మనియు (మహాత్ముఁడుగాన యింక జరుగవలయు కార్యం బిదియని యెఱుంగును. మఱి) ధార్మికుఁడుగాన యా కార్యము నలవరించు పాడియుఁ దెలియును. ఇంతేకాక మాటపొందెఁగిన నెఱదంటగాన మహాత్ముఁడగు జనకుం డాడినమాట విని యవ్వీరునితో ' ఈ దశరథకుమారు లిరువురు క్షత్రియకుల పృసూతులు. మఱియు జగమున మిగులఁ బ్రసిద్ధులు. వీరు నీ యొద్ద నున్న మేటివిల్లు చూడఁ గోరెదరు. నీ యీ ధనువును జూపుము. నీకు శుభంబగు. రాజకుమారులు దానిని జూచినంతనే తమ కోర్కె యీడేటి మఱల నిచ్చవచ్చినట్లు పోయెదరు ' అనియె. జనకుఁ డదివిని యా ముని వరునితో " మహాత్మా! ఈ ధను వెందులకొఱకు నిందున్నదో చెప్పెద వినుడు. మాకులమునకు నిమి కూటస్థుఁడు. దేవరాతుఁడను మహిపతి యతని కాఱవ తరము వాడు. మహాత్ముఁడగు శివుం డీ ధనువు నా దేవరాతునిచేతుల నిల్లడగాఁ బెట్టిన వాడు. ఇది శివునివిల్లగుట యెట్లో చెప్పెద. తొల్లి శివుఁడు పరాక్రమముమెఱసి దత్తుని యజ్ఞమును రూపుమాపునప్పు డీ ధనువు నెక్కువెట్టి కట్టలుక సెలఁగ, లీల మెయి దేవతలను జూచి, 'సురలారా! ఈ యజ్ఞమందు నేను హవిర్యాగమును గోరఁగా నాకు భాగముల నేర్పఱుపరై తిరిగదా. కాన యీ ధనువుచే శ్రేష్ఠము లగు మీ శిరములను జెండాడెద. చూడుఁ ' డనఁగా దేవత లందఱును దీనులై యా దేవేశుని బ్రార్థించి పృసన్నునిఁ గావింపఁగా నద్దేవుఁడును వారలయెడఁ బ్రీతుండయ్యె. శివుఁ డిట్లతిప్రీతిని జెంది మహాత్ములగు నా దేవతలకెల్ల నీ విల్లాసఁగ. మహాత్ముఁడయిన యా దేవదేవుని యీ మేటిధనువును దేవతలు పడసి పిదప

మా తొంటివాఁడైన దేవరాతుని కిల్లడగా నిచ్చిరి. అంత నేను యాగముకొఱకు భూమిని దున్నుచుండఁగా నాఁగటిచాలువలన నొక కన్నీయ పుట్టినది. నేను యాగ భూమిని శోధించు నపు డా కన్నీయ నాకు లభించె. సీత యనఁగా నాఁగటిచాలు. దానం బుట్టుటచే నా కన్నీయ సీత యని ప్రసిద్ధిగాంచినదయ్యె. భూమినిబుట్టిన యా చిన్నారి కూనయు బూటపూట కల్లారుముద్దుగా నేను బెంపఁగా నానాటఁ బెరుఁగుచు వచ్చె. నేను బెంచుటంజేసి యది నా కూతురయ్యె. ఈ కన్య అయోనిజ గావున సామాన్యన కెవ్వరికేని యూరక యీయం దగినదికాదు. దీనికి వీర్యమే ఉంకువ (ఓలి) యని తలఁచి శివునివిల్లు ఎక్కువెట్టునంత వీర్యముగల బలుదిట్టకే యొసంగఁ దగునని యింతకాల మెవ్వరికి నియ్యకయే యుంజితిని. ఇట్లు భూమిని బుట్టి నానాటఁ గన్నులవండువుగాఁ బెరుఁగుచున్న నా కుమారిని రాజుల కేకులు వచ్చి తమ కిమ్మని యడిగిరి. కాని, యా రాజుల కందఱికిని 'నిరాతంక పరాక్రమ మును ఉంకువగా నిచ్చువానికే యా బిడ నిత్తు' నని చెప్పి వారి కీయనైతిని. అంత నలుగడలనుండి రాజులందఱును గూడి నే నెక్కు వెట్టవలయునన్న యా వింటిసార మును దెలియఁగోరి మిథిలానగరమునకు వచ్చిరి. వారటువచ్చి, యా వింటిసారము నెఱుంగఁ గోరుటఁ జూచి నేను దానిని దెప్పించి వారికిఁ జూపితిని. వారు దానిని సరిగాఁ బట్టికొనుటకుఁగాని, మీఁది కెత్తి చూచుటకుఁ గాని చాలరైరి. ఆ రాజులు పరాక్రమశాలులై యుండవచ్చును ; గాని యా ధనువువిషయమున వారి వీర్య మల్పమని నాకుఁ దెలిసెను. కాన నేను కన్నె నీయనని వారిని నిరాకరించితిని. అంత వారు తమ పరాక్రమమునందు సంశయము గలుగుటచే దాని చేత నా కూతుం బడయరాదని తెలిసి పెనుకోపము దనుక బలాత్కారము నకుఁ జొచ్చి, యందఱును మిథిలచుట్టును ముట్టడించిరి. వారట్లు నా పురము నరికెట్టుటకు మఱియొక కారణమును గలదు. వారు వీర్యశుల్కుము నేర్పఱుచుటచేఁ దమ్ము నేను దిరస్కరించితి నని తలంచిరి. ఇట్లైంది మించు రోషము ముంచుకొన మిథిలను ముట్టడివైచి పీడించిరి. ఇవ్విధమున నొక సంవత్సరము గడవఁగా నా దుర్గ మును బడిలముగా రక్షించుటకు వలయు సేనాదిసాధనములన్నియు నశించె. దాని వలన నేను చాల దుఃఖితుఁడ నైతిని. అంత నేను దపము సేసి దేవతలనెల్లఁ బ్రసన్నులఁ గావింపఁగా వారు మిక్కిలియు సంతసించి నాకుఁ జతురంగబలముల నొసంగిరి. ఆ బలములవలన పాపకర్తులగు నా నరపతులందఱును భంగమునొంది వీర్యములు దూలి యిక్కఁ బరాక్రమము పసకు శంకించుచు మంత్రులతోఁగూడ నలుగడలఁ బాఱిరి. మునీంద్రా ! ఈ విక్రమహిమ వింటివిగదా. అతిభాస్వరం బగు నీ ధనువును రామలక్ష్మణులకుఁ గూడఁ జూపెన. రాముం డీ ధనువును మోపెట్లు నేని అయోనిజయగు నా సుతను సీతను ఈ దశరథకుమారున కిచ్చెద" ననియె.

ఇది అఱువదియాజవ సర్గము

అ టు వ ది యే డ వ స ర్గ ము

—◆◆◆ రాముఁడు విల్లు విటుచుట ◆◆◆—

జనకుఁ డాడిన మాట విని విశ్వామిత్రునివరుఁడును 'రాజా ! రామునకుఁ ధనువును దెప్పించి చూపు' మనియె. అంత నా జననాథుఁడును మంత్రులను బిలిచి 'గంధమాల్యసమలంకృతంబైన యా దివ్యధనువును గొనితెం' డని యాజ్ఞాపించెను. జనకునిపంపున వారును యజ్ఞవాటము విడిచి, పురము సొచ్చి, యా ధనువును ముందట నిడుకొని పురమునుండి బయలుదేరిరి. ఒడ్డుఁబొడుపును మంచి బలిమియుం గల పురుషు లయిదు వేపురు ఎనిమిదిచక్రములు గలిగి బండవలెనున్న యా వింటి మందనను (పెట్టె) బట్టి లాగిరి. వారయిదువేపురయ్యు నా యొక పెట్టియును అతికష్టముతో లాగుచుండిరి. మంత్రులు శిష్యధనువును బెట్టియున్న యా ఇనుపపెట్టియను దీసుకొనివచ్చి, దేవతాసన్నిభుఁడగు జనకునిఁ బూచి " రాజీంద్రా ! మిథిలాధిపా ! సీతనుగోరి వచ్చిన సకలరాజులును 'జౌరా ! ఈ వింటిసారం బేమి !' యని కొని యాడిన కడిందివి ల్లిదె చూడు. దీనిని నీవు చూడం గోరితివిగాన తెచ్చితి " మనఁగా వారల పలుకు విని యా నరపతియు గృతాంజలియై మహాత్ముఁడగు విశ్వామిత్రునిని ఆ రామలక్ష్మణుల నిరుపురిని పూచి 'బ్రహ్మణోత్తమా ! ఈ విల్లు పూర్వము మా వంశీయులగు జనకులచేనెల్లఁ బూజింపఁబడినది. ముందు సీతను గోరివచ్చి మహావీర్యులయ్యు దీనిని పూరింపఁజాలకపోయిన రాజులును 'జౌరా' యని దీని సారమును మెచ్చుకొనిరి. ఆ రాజు లేమి ! దేవతలందఱు గుంపుకట్టి వచ్చినను కాని, మఱి యసుర రాక్షస గంధర్వ యక్ష ప్రవచులుగాని, కిన్నర మహోరగులు గాని దీనిని వంపఁ జాలరు. మఱి మోపెట్టనేని, బాణము దొడుగనేని, నారి గూర్చనేని, బరువుచూచుట కెత్తి కదలువనేనియుఁ జాలరు. ఇక మనుష్యుల కట్లు సేయు శక్తి యెక్కడిది ? అట్టి యీ మేటివిల్లును దెప్పించితిని. మహాత్మా ! దీని నీ రాజ పుత్రు లిరువురకుఁ జూపుము' అనియె. ధర్మాత్ముఁడగు విశ్వామిత్రుఁడును జనకుఁడు చెప్పిన వాక్యమును విని రామునిఁ బూచి 'సాయనా ! రామా ! వింటిని జూడు' మనియె. ఆ బ్రహ్మగ్రంథ గ్రంథిని గొని రాముఁడును ఆ వింటి నుంచియున్న మందనను దెలిచి యా ధనువును పూచి విశ్వామిత్రునితో 'బ్రహ్మణోత్తమా ! ఈ బలువింటిని జేత ముట్టెద. ఇంతేకాదు. దీని నెత్తి కదల్చెద. మఱి సెలవేని మోపెట్టుటకునుఁ బ్రయత్నించెద. చిత్తగింపు'డనఁగా రాజును మునియు 'అట్లేకాని' మ్మనిరి. ముని పంపున రాముఁ డా వింటినడుము లీలమొయిం బట్టికొని పెక్కువేల రాజులు చూచుచుండఁగా (అలపూకగా) దానిని మోపెట్టె. ¹ అట్లా ధార్మికుండు దానిని మోపెట్టి, ఆకర్ణాంతముగాఁ దెగదీయఁగా ఆ విల్లును రామునియశము దశ

1. పూర్వోక్తవిధమున మిక్కిలి పొడవైన యా ధనువుయొక్క మొన బాటుఁడగు రామునికి అందనేరదు గాన అతఁడు దాని నెట్లు మోపెట్టె ? నని యడిగినయెడల సతం దాశ్చర్యకరమగు శక్తికలహోడు గాన చేత ముట్టఁగానే యది పంగిన దని తెలియునది.

దిశల వెల్లివిరియఁ బ్రల్లన నడుమ విజిగె. ఆ విరిగినచప్పుడు పిడుగు పడిన యులివుం
బోలె మిక్కిలి బెడిదంబయ్యె. వెనుగొండ బ్రద్దలువాతెనోయన భూమియు
వడఁకె. మునివరుండగు విశ్వామిత్రుడును జనకుడును రామలక్ష్మణులునుండక్క
దక్కిన మనుష్యులందరు నాధ్వనికి మూర్ఛిల్లి నేలం బడిరి. పిదప నాజను లందఱును
దెప్పితి లేవఁగా జనకుడు భయము మూలి కేలు మొగించి పలుకు పొందుమీఱ నమ్ముని
పుంగవుఁ జూచి “మహాత్మా! దశరథకుమారుడైన యీ రాముని వీర్యము నేను
జూచితిని. బాలుఁ డెక్కడ! ఈ బలువిలు నెక్కిడుట యెక్కడ! ఇది యెంతయు
వంత. మఱి యిది యెందును గానరాదు. కాన యిట్టి దట్టిదని తలఁచనుగూడ నలవి
కాదు. ఇంతేకాక యిది మనుష్యులకే యసాధ్యము. కనుక నిట్లు గలుగునని నే
నూహించినవాఁడును గాను. ¹నాకూతురై న యీ సీత దశరథుని కుమారుండగు
రాముని భర్తగాఁ బడసి, జనకుల కులమునకుఁ గీర్తి తేఁగలదు. పరాక్రమమే
యుంకువగాఁగొని దీని నిత్యున్న నాపృతిజ్ఞయు సభ్య మైనది. నాకుఁ బ్రాణముకంటె
ఎక్కుడైన యీ నా సుతను సీతను రాముని కీయఁదగు. నీపంపు గయికొని నా
మంత్రులు రథములెక్కి మిక్కిలి వేగముగా నయోధ్యకుం బోయి, వినయముతోడి
మెలుపుమాటలాడి యా రాజును నాపురమునకుఁ దేవలయు. వారు పోయి యీ
కాకుత్స్థకులతలకులు విశ్వామిత్రమునికావునఁ బదిలముగా నున్నవారనియు, వీర్య
శుక్లయగు సీతను నొసంగుటయు, మొదలుగాఁగల సకల వృత్తాంతములను రాజు
నకుఁ జెప్పి, యాతనికిఁ బ్రీతిగొలిపి, మిక్కిలి వడిగాఁ దోడితేవలయు” ననియె. కాశి
కుండను ‘వల్లె’ యనఁగా నా ధార్మికుఁడును మంత్రులఁ బిలిచి కల్యాణవత్త్రికయు

1. ఇందులకు ‘జనకానాం కులే కీర్తి మాపరివృత్తి మే సుతా । సీతా భర్తా రామసాద్య
రామం దశరథాత్మజమ్’ అని మూలము. (మే సుతా) నాకూతురు అనుటచే తనతోడి సంబంధముచేఁ
గలిగిన యతిశయమును, (సీతా) సీత అనుటచే నాఁగటిచాలున జన్మించుటవని - అనఁగా అయీ
నిజగాఁ బుట్టుటవలన యతిశయమును దెలియనది. (దశరథాత్మజమ్) దశరథకుమారుఁడు అనుటచే
‘బాధవాః కుల మిచ్ఛన్తి’ అనురీతిని బంధువులు గోరు కలినత్వమును, (రామమ్) రాముని అనుచో
‘రమణీతీతి రామః’ అన్నట్లు సౌందర్యాదులచే రమింపఁజేయువాఁడు గాన ‘రామ మిచ్ఛతి కన్యకా’
అను రీతిని కన్యక గోరు రూపాతిశయమును, (భర్తారమ్) భర్త అనుటచే ద్రవ్యాదులచే భరింపఁ
జాలినవాఁడని తెలియుటవలన ‘విత్త మిచ్ఛన్తి మాతరః’ అన్నట్లు తల్లి గోరు ధనవత్త్వమును గలవని
సూచితము. సర్వసమ్మతుడైన వరుండని భావము. అట్టి యతిశయములగల నాకన్య యిట్టి సకల
కుభలక్షణలక్షితుడైన వరుని (ఆపాద్య) పడసి ‘అనన్తం బత మే విత్తం యస్య మే నాస్తి
కించన । మిథిలాయాం శ్రుదీప్తాయాం న మే కిచ్ఛిత్పిదవ్యాతే’ అన్నట్లు అధ్యాత్మజ్ఞాన వైభవమునఁ
ప్రసిద్ధిగన్న మాపూర్వులగు (జనకానాం) జనకుల, (కులే) కులమున, (కీర్తిం) కీర్తిని, (ఆపరివృత్తి)
సంపాదించును అని భావము. ‘కీర్తి’ ఏకవచనముగా నుండుటచే ఎప్పుడు నొక్కరూతై యొప్పు
చుండునట్టిదని గ్రాహ్యము.

సందేశపత్రికయు నిచ్చి 'ఆ రాజును జరిగిన వృత్తాంత మున్నరూపమునఁ జెప్పి తోడుకొని రావలయు' నని యానతిచ్చి వుచ్చినవాడయ్యె.

ఇది అఱువదియేడవ సర్గము

అ రు వ ది యె ని మి ద వ స ర్గ ము

—◆— జనకుఁడు దశరథునిఁ దోడితెచ్చుటకు దూతలను బంపుట —◆—

జనకుఁడు పంపిన దూతలు గుఱ్ఱములు బడలికలొంద నమందగతిని బయ నమైపోవుచుఁ ద్రోవనడుమ మూఁడు రాత్రులు నిలిచి యంత నయోధ్యాపురముఁ బ్రవేశించిరి. వారట్లు సొచ్చి రాజగృహము సేరి, యచటి దౌవారికులఁ జూచి 'మేము జనకరాజు దూతలము. ఇది మీ రాజునకు వేగ తెలుపు' డనఁగా నా ద్వారపాలకులును దశరథునకు వారిరాక తెలిపిరి. దూతలు తమ్ము జనకరాజు పంపినట్లు చెప్పుటచే దశరథుఁడు వారలను దోడితెచ్చుట కానతిచ్చె. వారును దౌవారికుల వెంట రాజభవనము సొచ్చి, యచ్చట దేవతాసన్నిభుండై యున్న వృద్ధుని దశరథ మహీనాథునిఁ గాంచిరి. వారు ఆ రాజన్యుని సౌజన్యమును జూచి, భయము విడిచి యందఱును బద్ధాంజలులై వినయము గడలుకొనఁ దీయనిపలుకుల నా రాజుతిలకునిఁ జూచి "మహారాజా! మిథిలాపతియగు జనకమహారాజు మాటిమాటికి నెయ్యముదొలకు తియ్యనిపలుకుల 'మీ కుశలం బెడ తెగకుండునా?' యని యడిగె. మీరు పురస్కరించుకొనియుండు సన్నిహిత్రములయు నుపాధ్యాయులయుఁ బురోహితులయుఁ గుశలములు నల్లె యడిగె. ఇట్లా విదేహరాజు మీ కుశలం బడిగి విశ్వామిత్రుని యనుమతిని మీతో నిట్లనుమడియె. 'పరాక్రమమే యోలిగాఁగొని నా కుమారి నిత్తు నని, మున్ను నేఁ జేసియున్న ప్రతిజ్ఞ మీ కందఱికిని దెలియునేకదా. రాజు లనేకులు రోషమున వచ్చి యా వింటిని మోపెట్టు వీర్యముమూలి విముఖులై పోవునట్లు సేయుటయుఁ దెలిసియున్నదియే. ఇట్లు సకల రాజులును గోరునట్టి యీ సీత సీతోడి సంబంధమునకు నర్హుండై నట్టి నేను బడసిన కూతురు. పూజ్యుడగు నీ పుత్రుఁడును విశ్వామిత్రుని ముందిడుకొని మద్భాగ్యవశమున నాపురికి వచ్చి, యీ నాకొమారితను వీర్యంబు వెంపున తన వశము గావించుకొనియె. ఆ విధము చెప్పెద. రాముఁడు తన మహత్త్వము వలన అనేకులు బలిసియున్న వెనుకొలుపున మహామహిముండైన శివుని దివ్య ధనువును నడుమ వించినవాడయ్యె. నా కూతురు వీర్యశుల్క గావున అట్టి శుల్కం బొసఁగిన మహాత్మునకు ఈ రామునకే యావిడ సీయం దగు. నా పట్టిన ప్రతిన తీర్చఁగోరెద. అందులకు నీ వనుమతింపఁ దగును. మహారాజా! నీవు ఉపాధ్యాయ పురోహిత పురస్కరముగా వేగ రమ్ము. నీకు శుభంబగు. నీకన్న గారాబుల రామలక్ష్మణుల నీకుఁ జూడం దగదే. రాజేంద్రా! నిన్ను దర్శించియు సీతను ప్రదానము సేసియు సంతోషింపఁ గోరెద. ఆ సంతోషము నీవు నా కొడగూర్చదగును.

నీ యిరువురు కొడుకులఁ జూచియు, వారలయు నా కుమారితలయు కల్యాణమును జూచియు, నేను సంతసించునట్లు నీవు గూడ సంతోషింతువు.' ఇట్లు విదేహనాథుండగు జనకుఁడు, విశ్వామిత్రుని యనుమతి నొంది శతానందుని సమ్మతియుం జెంది ఈ మధురవాక్యము తమకుఁ జెప్పి పుత్రైవచే" (నని చెప్పి యా రాజునందలి గౌరవముచేత మఱియు నెక్కువగా మాటాడుటకు శంకించి యంతటితో విరమించిరి). రాజును ఆ దూతలవాక్యము విని, మిక్కిలియు హర్షించి వసిష్ఠునిని వామదేవునిని మఱియుఁ దక్కిన మంత్రులనుఁ జూచి 'కాసల్య కానందము వెల్లిగొలుపు రాముఁడు విశ్వామిత్రుని కాపుదలక్రిందఁ బడిలముగాఁ దమ్ముఁడగు లక్ష్మణునితోడ విదేహదేశమున నున్నాఁడు. మహాపరాక్రమవంతుఁడగు జనకుఁడును రాముని వీర్యముఁ గనుఁగొనెను. కావున నతఁడు తన కుమారితన రామునకు నియ్యఁ గోరుచున్నాఁడు. మహాత్ముఁడగు జనకుఁడు చెప్పిపంపిన వృత్తాంతము మీకు సభిమతముగనేని మిథిలా నగరమునకు వేగ పోవుదము; జాగుసేయఁ దగ' దనియె. అందులకు మంత్రులును మహర్షులును 'మంచి' దని చెప్పిరి. రాజు నందులకు మిక్కిలి సంతోషుఁడై 'రేపు పయనం' బని మంత్రులకుఁ జెప్పె. జనకరాజ మంత్రులు మంత్రిత్యమునకు వలయు గుణములన్నిటిచే రాణించు వారు గావున దశరథునివలన మిక్కిలియు సత్కారము నొంది సంతోషమున నా రాత్రియంతయు నందుండిరి.

ఇది అఱువదియెనిమిదవ సర్గము

అ ఱు వ ది తొ ష్టి ద వ స ర్గ ము

—♦— దశరథుండు మిథిలానగరమునకుఁ బోవుట —♦—

అంత రాత్రి గడచిపోగానే దశరథుఁడు ఋత్విజులను బాంధవులనుఁ గూడి సంతసమున సుమంత్రునిఁ జూచి 'ఇపుడు కోశాధికారు లందఱును శ్రేష్ఠంబయిన ధనమును దీసికొని. నానావిధములగు రత్నములను గయికొని కల్యాణమునకు వలయు కార్యములఁ గుదురు పఱచుకొని తగిన కాపుదలతో ముందర పోవలయును. నే నాజ్ఞ యిచ్చిన తోడనే నలుగడలఁ జతురంగబలములును, శిబి కలు పల్లకీలు మొదలగు యానములును, రథాదియుగ్యములును వేగమున బయలు దేఱవలయు. వసిష్ఠుఁడు, వామదేవుండు, జాబాలియుఁ, గాశ్యపుఁడును, మిక్కిలి దీర్ఘాయుష్యుఁడగు మార్కండేయుఁడును, గాత్రాయన ఋషియు ననెడి యీ బ్రాహ్మణులు ముందు పోవలయు. జాగుసేయక నా రథమును బూన్పఁ బంపుము. రాయబారులు నన్ను తొందర పెట్టుచున్నారు సుమీ' యనియె. రాజు ఋషుల తోడఁ గూడి పోవుచుండఁగా నతని యానతిచొప్పున చతురంగబలములు నాతని వెంటఁ బోయెను. రాజును నాలుగు దినములు పయనము సేసి విదేహదేశముఁ బ్రవేశించెను. శ్రీమంతుఁడగు జనకభూకాంతుఁడును దశరథుని రాక విని కాను

కలు సమకట్టించె. అంత జనకుడు వృద్ధుడగు దశరథునికడకు వచ్చి యాతనిదర్శనమున ముదంబు నొంది మేనం బులకలొత్త వివాహము వేగ జరుగు నని హర్షము నొందెను. రాజశ్రేష్ఠుడా భూపతిలకునిఁ జూచి యేచినయుబ్బిన 'మహారాజా ! నీకు స్వాగతము. మహారథులకులమునఁ బుట్టిన మహానీయుండవు. ఇట్టి నీవు మా భాగ్యవశమున నిచ్చోటికి విచ్చేసితివి. నీ కుమారుల విలు విలుచుట మొనలగు పరాక్రమ కృత్యములు నీకు సంతసముఁ గూర్చు. వారిని జూచి యా సంతోషము ననుభవింపుము. మహాతేజుఁడును, భగవంతుఁడు నగు వస్తిమహర్షి యు బ్రాహ్మణోత్తములతోఁ గూడి, మా భాగ్యవశమున దేవతలతోడి దేవేంద్రునివలె వచ్చిన వాఁడు. ఇట్టి మహాత్ములను దెచ్చిన నా యదృష్టమువలన నా విఘ్నములు నశించినవి. పరాక్రమముచే మిక్కిలి యుత్కృష్టులును మహాత్ములు నగు రఘువంశపు వారితో వియ్యము సేయఁ గలిగిన యీ భాగ్యమునంజేసి నా కులము పూజ్యంబయ్యె. ప్రథమంబగు నిత్యైకవంశమునఁ బుట్టినవాడవు. కాన నీవు నరేంద్రులకు సింద్రుడవు ఇట్టి నీవు రేపటి ప్రాతఃకాలమున వివాహ విషయమగు ప్రసంగమును నడపఁదగుదువు. మూఁడు నాలుగు దినములలో నా యజ్ఞము ముగియఁగానే ఋషులకు సమ్మతమగు బ్రాహ్మవివాహమును నెఱవేర్పవలయు' ననియె. మాట పొందెఱిగినవారలలో దశరథుఁడు మేఁటి. కాన, యతఁడు జనకుఁడు చెప్పిన మాట విని ఋషులనడుమ నాతనితో 'ఇచ్చువాఁ డెప్పు డిచ్చునో యపుడే పుచ్చుకొనువాఁడు పుచ్చుకొనవలయును గాని వేఱులేదు. కావున, ప్రతి గ్రహము (పుచ్చుకొనుట) దాతయధీనము. నీవు వీర్యశుక్లముగాఁ జేసెడి యీ కన్యాప్రదానమును ముందే వినియున్నారము. కాఁబట్టి యిచ్చుదాతవైన నీ వెట్లు చెప్పుదులౌ పుచ్చుకొనువారమైన మే మట్లు చేయుదుము. నీవు ధర్మజ్ఞుడవు. కాన, నీకుఁ దెలియని ధర్మము లే'దనియె. సత్యసంధుడగు దశరథుఁడిట్లు మిక్కిలి ధర్మయుక్తముగాను యశస్కరముగాను జెప్పినమాట విని విదేహనాథుఁడు మిక్కిలియు విస్మయము నొందె. అంత మునిజనులందఱును బరస్పర సమాగమము గలుగుటవలన మిక్కిలి హర్షము నొందినవారై యా రాత్రి యచట సుఖముగా నుండిరి. దశరథుఁడును రఘుకులాలంకారులగు తన కుమారులఁ జూచి మిక్కిలియు సంతసమునొంది, జనకుఁడు సేయు పూజలకుఁ గరంబు ప్రీతి గడలుకొన నందు వసించియుండె. మహాతేజుడగు జనకరాజు తత్త్వవిదుఁడు. ధర్మముచొప్పున యాగమునకు సంబంధించిన కడచకార్యమును గూఁతులకై వివాహమునకు ముందు చేయవలసిన యంకురార్పణాది కార్యములును నిర్వర్తించి యా రాత్రి గడవె.

ఇది అటువదిలొమ్మిదవ సర్గము



డెబ్బదియవసర్గము

—◆— వసిష్ఠుడు జనకునకు నిత్యోకువంశక్రమమును జెప్పట —◆—

అంతఁ దెలతెలవాఱఁగా జనకుడు మహర్షులను గొని యజ్ఞాదిక్రియలు ముగించి మాట పొందుమీఱఁ బురోహితుఁడగు శతానందుఁ జూచి 'సాంకాశ్య మనెడు పురము గలదు. ఆ పట్టణము మంగళకరమైనది. దాని చుట్టుఁబట్టుల సగడ్డవలెఁ జుట్టుకొనియున్న యిత్సుమతియనెడి యేటి నీటియందుఁ బగవారు రాకుండుఁ గాచుటకై మేకులు నాటఁబడియున్నవి. మఱియు దాని చుట్టు నీటి యుసిరికఁచెట్లు చెలువారుచుండును. సుకృతమువలెనే యదియునుఁ దనయందు వసించు వారికి సకలాభీష్టములు నొసఁగుచుఁ బుష్పకవిమానమువలె నెసఁగుచుండు. మహా పరాక్రమవంతుఁడను మిక్కిలి ధర్మాత్ముఁడు నగు నాతఁడు కుశధ్వజుఁ డను పేరు గలవాఁ డా పట్టణమునందు ఇత్సుమతీనదీజలములఁ ద్రావుచు నివసించియు న్నాఁడు. అతఁ డీ యజ్ఞమునకు రక్షకుఁడై నవాఁడని తలఁచెద. కాన, వానిని జూడఁ గోరుచున్నాను. అమృత తేజఁ డీ కల్యాణమువలని సంతోషంపు సొంపును నాతోడఁ దాను సయిత మనుభవింపఁగలవాఁ డనియె. (శతానందునిముందట జనకుఁ డిట్లు చెప్పఁగా మిక్కిలి చుఱుకుగల కొందఱు వచ్చిరి. రాజు వారలకుఁ గుశధ్వజునిఁ బిలుచుకొనిరా నియమించెను.) వారును వడిగల గుఱ్ఱముల నెక్కి యింద్రుని పంపున విష్ణునింబోలె ఆ నరేంద్రునిపంపునఁ బురుషసింహుఁడగు కుశధ్వజునిం దోడితేరఁ బయనమైపోయిరి. అట్లు పోయి సాంకాశ్యను జేరి కుశధ్వజునిఁ గాంచి రాముఁడు విలు విలుచుట మొదలుగా జరిగిన వృత్తాంతమును జనకుని యభిప్రాయమును దెలిపిరి. ఆ కుశధ్వజుఁడును బలవంతులగు నా దూతమిన్నల చేత ఆ వృత్తాంతమును విని రాజాజ్ఞంజేసి పయనమై వచ్చి మహాత్ముఁడను ధర్మ తత్పరుఁడు నగు జనకుని దర్శించెను. అతఁడు మొదట శతానందునకును బిదప ధార్మికుఁడగు జనకరాజునకు నభివాదనముసేసి, వారి యనుమతిని రాజార్హమును మహార్హము నగు సింహాసనము నెక్కి కూర్చుండె. మిక్కిలి తేజంబున రాజిల్లు నా యన్నదమ్ము లిరువురును ఆసనములఁ గూర్చుండి సువాముఁడను మంత్రి లలామునిఁ జూచి 'మంత్రిపుంగవా! నీవు వేగమునఁ బోయి యమేయకాంతిం బొలుపారుచు నెవరికిని నెదిరింపరాకుండు నిత్యోకుకులుని దశరథభూపాలుని నతనికుమారులను మంత్రులనుఁ దోడితె' మ్మని పంపిరి. వాఁ డా రఘుకులవర్ధనుం డున్న విడిపట్టునకుఁ బోయి యా విభునిఁ గాంచి యశాదల వాంచి మ్రొక్కి 'అమౌఘ్యాపతీ! వీరాగ్రణీ! మిథిలాధినాథుఁడగు వైదేహుఁడు మిమ్మును మీ యుపాధ్యాయ పురోహితులతోడఁ జూడఁ బూనినాఁ' డని విన్నవించె. రాజును ఆ మంత్రిసరుని మాటను బాటించి యపుడు ఋషిబృందమును బంధువు

1. ఇంద్రుని విశేషములు శతానందునికిఁ దెలిసినవియ్యైనను, దెలియఁ జెప్పటకుఁ గారణము అవి పరంపరగా దశరథుని చెవులం బడవలయునను కోర్కయే కాని కలుకాదు.

లనుఁగూడి జనకుఁ డున్న యెడకుఁ బోయె. అట్లుపోయి యా భూనాయకుఁడు మంత్రులును బాంధవులు నుపాధ్యాయులును బలసియుండ మాట పొందుమీఱ విదేహపతినిఁ జూచి ' మహారాజా ! భగవంతుఁడగు వసిష్ఠమహర్షి మాయిత్యైకు కులమునకుఁ బరమగురుఁ డనియు మీకు పలయుకార్యము లన్నిటను ముందునిలిచి మాటాడువాఁ డనియు నీకు డెలిసియేయున్నది. ఈ ధర్మాత్ముఁడు విశ్వమిత్రుని యనుజ్ఞ నొంది మహర్షుల సందటిని గూడి నావంశము క్రమముగాఁ జెప్పను' అని (మహాత్ములగు రాజులనడుమఁ జెప్పి నరశ్రేష్ఠుఁడగు) దశరథుఁడు మిన్న కుండె. భగవంతుఁడును వాక్యవిశారదుఁడు నగు వసిష్ఠుఁడు విదేహపతిని అతని పురోహితునిఁ జూచి ' ప్రత్యక్షాద్విప్రమాణములకు గోచరముగాని వస్తు వగుటచే విష్ణుఁడు అవ్యక్తము నాబడు. ఆ విష్ణువునకు బ్రహ్మ జనించినవాఁడు. ఆతఁడు 1 శాశ్వతుఁడును నిత్యుండును అవ్యయుఁడు నగు. ఆ బ్రహ్మకు మరీచి పుట్టెను. మరీ చికిఁ గాశ్యపుఁడు పుట్టె. కాశ్యపునకు సూర్యుండు పుట్టె. సూర్యునకు మనువు కుమారుఁడయ్యె. ఆ మనువే మున్నరాజయ్యె. అతనికి నిత్యైకుఁడు పుట్టె. ఆ యిత్యైకుఁ డయోధ్య నేలినరాజులలో మొట్టమొదటివాఁ డని తెలియుము. ఇత్యైకునకు శ్రీమంతుఁడగు కుతీ పుట్టె. కుతీకి శ్రీమంతుండుగు వికుతీ కొడుకయ్యె. వికుతీకి మహాతేజుఁడును బరాక్రమశాలియు నగు బాణుండును సూనుండు పుట్టె. బాణునకుఁ దేజస్వియు బ్రతాపవంతుఁడు నగు ననరణ్యుఁడు పుట్టె. అనరణ్యునకుఁ బృథువు పుట్టె. పృథువునకుఁ ద్రిశంకుఁడు గలిగె. త్రిశంకునకు మహాయశుఁడగు దుందుమారుఁడు కుమారుఁడయ్యె. అతనికి యువనాశ్వుఁ డని నామాంతరము గలదు. అతనికి మాంధాత పుట్టె. మాంధాతకు శ్రీమంతుఁడగు సుసంధి పుట్టె. సుసంధికి ధ్రువసంధి, ప్రసేనజిత్తు అను నిద్దఱు కొడుకులు గలిగిరి. ధ్రువసంధికిఁ గీర్తిమంతుఁడగు భరతుఁ డనువాఁడు పుట్టె. భరతునకు మహాతేజుఁడైన యసి తుండు పుట్టె. ఆ యసితునకు హైహయలును, దాలజంఘలును, శూరులగు శశి బిందువులును బగవారై బాధసేయుచుండిరి. వారలు వై నెత్తి రాఁగా అసితుఁడు వారలను ఎదుర్కొని పోరుచు ఆ యుద్ధమునందే పరాజితుఁడై రాజ్యమునుండి వెడలఁగొట్టఁబడినవాఁ డయ్యె. అప్పు డసితుఁ డల్పమగు తన సేనను గూడి మంత్రులతోడ హిమవంతమునకుఁ బోయి యచట 2 భృగుప్రసవంబను శిఖర మున వసించియుండెను. అతని భార్య లిరువురు నపుడు గర్భిణులుగా నుండిరి

1. బహుశాలముండువాఁడుగాన 'కాశ్యకుం' డనియు, రెండు పసార్థముల కాలము నాశము లేకుండువాఁడుగాన 'నిత్యుఁ' డనియు, ప్రవాహరూపముగా నెడతెగక ప్రతికల్పము నుండువాఁడు గాన 'అవ్యయుఁ' డనియుఁ జెలియునది.

2. భృగుప్రసవం బునఁగా భృగుమహామని సాన్నిధ్యము గల పెరియేటిదాపటి ప్రదేశము. ఇదియే పూర్వము భృగుతుండ మనఁబడినది.

వినికి గలదు. అందొక్కతె తన సవతికిఁ దానిగర్భము నశించుటకై విషము గలిపిన భక్ష్యము నిచ్చెను. అంత భృగువంశమునఁ బుట్టిన చ్యవనుఁడను ముని యారాజు తనదేశమందు వసించుచున్నవాఁడను నభిమానముచేత సతనియందుఁ బ్రీతుఁడై వర మనుగ్రహించుకొంటు రమణీయమైన పర్వతరాజమగు నా హిమవంతమునకు వచ్చెను. ఆ యిద్దఱిలో విషముతిన్న ముద్దియ మంచి భాగ్యవతియై తామరజేకులవంటి కన్నులుగలిగి చెలువారుచుండును. అది తనకు కుశలముగాఁ గొడుకు పుట్టవలయునని కోరుచు వేలుపువలెఁ గాంతిచే వెలుంగుచున్న యా భార్గవునకు నమస్కరించెను. విషము పెట్టిన కాళిందియను కట్టిడి భార్యయు ఆ మునికడకు వచ్చి మ్రొక్కెను. ఏ యడ్డియు లేక మగబిడ్డ పుట్టవలయునని శోరి నట్లై మొదటఁ దనకు మ్రొక్కిన వరవర్షినిం జూచి యా బ్రాహ్మణుఁడు పుత్రోత్పత్తివిషయముగా 'తామరజేకులవంటి కన్నులు గల యో భాగ్యవంతురాలా! నీయుదరమునందు మహాబలుఁడును భూరిపరాక్రముండును, మహాతేజుఁడును, శ్రీమంతుఁడు నగు సుపుత్రుఁడు విషముతోఁ గూడినవాఁడై త్వరలోఁ బుట్టఁ గలఁడు. విషముతోఁగూడఁ బుట్టునని వగవకుము. ఏమియు భయములే' దనియె. పతివ్రతయు పుట్టపురాణియు నగు నా రాజపుత్రి చ్యవనునకు మ్రొక్కె. అంత అచిర కాలముననే పతివియోగము కలుగఁగా, ఆ కాంత పుత్రునిఁ గాంచెను. చూలును బోఁగొట్టవలయు నని సవతి విషముఁ బెట్టెను గదా. ఆ విషముతోఁ గూడియే పుట్టినందున ఆ కొమరుఁడు సగరుం డనఁబడియె. సగరునకు అసమంజుఁడు పుట్టె. అసమంజున కంశుమంతుఁడు గలిగె. అంశుమంతునకు దిలీపుఁడు పుట్టె. దిలీపునకు భగీరథుఁడు జనించె. భగీరథునకు కకుత్స్థుఁడు గలిగె. కకుత్స్థునకు రఘువు పుట్టె. రఘువునకు నలఘుతేజస్సమృద్ధుఁడైన ప్రవృద్ధుఁడు పుట్టె. ఇతఁడు మొదటఁ బ్రవృద్ధుఁడను పేరొంది పిదప వసిష్ఠునిశాపమువలన రాక్షసుఁడై యంతఁ దాను వసిష్ఠుని శపింప జలమును గ్రహించి తన భార్య వలదని యాఱి డింపఁగా దానిని పిడిచె. అది అతని పాదములమీఁదం బడఁగా నతఁడు కల్పావసాదుం డనఁబడియె. అతనికి శంఖుఁడు పుట్టె. శంఖుఁడును సుదర్శనుఁడు పుట్టె. సుదర్శనున కగ్నివర్ణుఁడు జనించె. అగ్నివర్ణునకు శీఘ్రుఁడు పుట్టె. శీఘ్రుఁడునకు మరువు పుట్టె. మరువునకుఁ బ్రశుశ్రుకుఁడు గలిగె. ప్రశుశ్రుకున కంబరీషుఁడు పుట్టె. అంబరీషునకు నహుషుఁ డను రాజు పుట్టె. ¹నహుషునకు యయాతి పుట్టె. యయాతికి నాభాగుఁడు పుట్టె. నాభాగున కజుఁడు పుట్టె. అజునకు దశరథుఁడు పుట్టె. ఈ దశరథునకు అన్నదమ్ములైన యా రామలక్ష్మణులు పుట్టిరి. రాజా! ఇత్యోకుకులజాతులగు రాజులు మొదటినుండియుఁ బరిశుద్ధులైన వంశము గల

1. ఈ నహుష యయాతులు చంద్రవంశ్యులగు నహుష యయాతులకంటె శ్లేషిణువారు. ఇందలి క్రమవైషమ్యము కల్పభేదమువలనఁ గలిగిన దని యెఱుంగునది.

వారును బరమధార్మికులును పరాక్రమశాలులును సత్యవాదులును అగుదురు. అట్టివారి కులమునఁ బుట్టిన యీ రామలక్ష్మణులకొఱకై నీకొమారితలను కోరు చున్నవాడ. నీకూఁతులకు ఈ కొమారులే తగుదురు. ఈ కొమారులకు నీకూఁతులే తగుదురు. ఇట్టి తగినవారికి అట్టి తగినకూఁతుల నియ్య నీకునుఁ దగును.”

ఇది డెబ్బదియవ సర్గము

డె బ్బ ది యా కం డ వ స ర్గ ము

—◆—◆—◆ జనకుఁడు తన వంశక్రమమును జెప్పట —◆—◆—◆

వసిష్ఠుఁ డిట్లు చెప్పఁగా జనకుఁడు చేతులు మొగిడ్చి యమ్మునిని జూచి ‘మహాత్మా ! నీకు శుభం బగుఁగాక. పొగడ్తగన్న మావంశమును జెప్పెద. నీకు వినఁదగు. సత్కులప్రసూతుఁడైనవాఁడు తాను కన్యాదాసము నేయనపుడు తన కులమునంతయు నిశ్శేషముగాఁ జెప్పవలయు. కావున మావంశమును చెప్పెద వినుము. మహనీయకార్యములచేత ముల్లోకములను బ్రసిద్ధిగాంచిన నిమి యను రాజు గలఁడు. అతఁడు మిక్కిలి ధర్మాత్ముఁడు. బలవంతుల కెల్లఁ దలమిన్న. అతనికి మిథి యను పుత్రుఁడు గలిగె. ఆ మిథిచేతనే యీ మిథిల నిర్మింపఁబడినది. అతఁడే మొదటి జనకుఁడు. అతనికి ఉదావసువు గలిగె. ఉదావసువునకు ధార్మికుఁడగు నంది వర్ధనుఁడు పుట్టె. నందివర్ధనునకు సుకేతుఁ డని ప్రసిద్ధిగన్న పుత్రుఁడు గలిగె. సుకేతు నకు ధర్మాత్ముఁడును బలవంతుఁడు నగు దేవరాతుఁడు పుట్టె. రాజర్షియగు దేవ రాతునకు బృహద్రథుఁడు పొడమె. బృహద్రథునకు శూరుఁడును బ్రతాప వంతుఁడు నగు మహావీరుఁడు గలిగె. మహావీరునకు ధీరుఁడును సత్యపరాక్రముఁడు నగు సుధృతి గలిగె. సుధృతికి ధర్మబుద్ధి గలిగి, మిగుల ధర్మము నాచరించు దృష్ట కేతువు పుట్టె. రాజర్షియగు దృష్టకేతువునకు హర్యశ్వఁ డనువాఁడు గలిగె. హర్యశ్వనకు మరుఁడు కొడుకయ్యె. మరువునకుఁ బ్రతింధకుఁడు పుట్టె. ప్రతింధ కునకు ధర్మాత్ముఁడగు కీర్తిరథుఁడను రాజు తనూజుఁడయ్యె. కీర్తిరథునకు దేవ మీథుఁడు పుట్టె. దేవమీథునకు విబుధుఁ డనువాఁడు గలిగె. విబుధునకు మహీధ్రకుఁడు జనియించె. మహీధ్రకునకు మహాబలుఁడగు కీర్తిరాతుఁడు పుట్టె. రాజర్షియగు కీర్తిరాతునకు మహారోముఁడు జన్మించె. మహారోమునకు ధర్మాత్ము ఁడగు స్వర్ణరోముఁడు గలిగె. రాజర్షియగు స్వర్ణరోమునకు హ్రస్వరోముఁడు జన్మించె. ధర్మజుఁడును మహాత్ముఁడు నగు నా హ్రస్వరోమునకు నిరువురు పుత్రులు గలిగిరి. అందు నేను బెద్దవాఁడను. వీరుఁడగు కుశధ్వజుఁడు నా తమ్ముఁడు. మా తండ్రి పెద్దవాఁడనగు సన్ను రాజ్యాభిషిక్తునిఁ జేసి కుశధ్వజునిఁ బోషించు భారము నాపయి మోపి తపోవనమునకుఁ జనియె. ముదుసలియగు మా తండ్రి దివమునకుఁ బోవఁగా నేను దేవసముఁడగు నా తమ్ముని కుశధ్వజుని నెయ్యముతో జూచికొనుచు రాజ్యభారము దాల్చితిని. అంతఁ గొంతకాలమునకు సాంకాశ్య

పురమునుండి వీర్యవంతుడగు సుధన్వుడను రాజు ముట్టడించుటకు మిథిలవై నెత్తివచ్చి యనుపహాసమును శివధనువును, జలజాతనేత్రయుగు సీతను దన కిమ్మని నాకుఁ జెప్పి పుచ్చెను. వింటినిగాని సీతనుగాని నేనీయనైతి. దానివలన వాడు నాతో యుద్ధమునకుఁ దలపడఁగా నన్నెదిరిన యా సుధన్వుని ఆ రణమునం జూపితిని. అట్లా నరవరునిఁ బరిమార్చి సాంకాశ్యమునకు వీరుడగు నాతోఁబుట్టువు కుశధ్వజునిఁ బట్టము గట్టితిని. ఈ తోడఁబుట్టువు నాకుఁ దమ్ముడు. నేను బెద్ద వాడను. మునీంద్రా! నీ వడిగినట్లు మిగులఁ బ్రీతితోడ నాయిద్దఱు కూతుల నిచ్చెదను. నీకు శుభంబగుఁ గాక. రామునకు సీతను, లక్ష్మణునకు నూర్తిశను పుంసంగెద. పరాక్రమమే యుంకునగాఁ గలిగి వేలుపు కన్నీయవలెఁ జెన్నారు నా కూతురు సీతను, రెండవకూతురయిన యూర్తిశను ద్రికరణశుద్ధిగ ముమ్మాఱు నొసంగుచున్నాడ. (దశరథభూనాథా! రఘుకులతలకుడవగు నీకు మిగుల ముదముతో నా కూతులను గోడండ్లుగా నొసంగెద.) రామలక్ష్మణులకు 1. గోదానంబను సమావర్తన కర్తమునుజేయింపుము. నీకు శుభంబగుఁగాక. వివాహ కాలమునఁ జేయవలసిన పితృకార్యమును నాందీ శ్రాద్ధమును గావింపుము. మహా బాహూ! నేడు మహానక్షత్రము గదా. నేటికి యేడవనాటికి మంగళకరముగు నుత్తరఫల్గునీ నక్షత్రమునందు వివాహకార్యమును జరుపుము. రామలక్ష్మణులకు మీఁదు మిక్కిలి సుఖము గూర్చు గోభా తిల హిరణ్యాది దానములను గావింపు' మనియె.

ఇది డెబ్బదియొకండవ సర్గము

— ❀ —

డెబ్బదిరెండవ సర్గము

— ❀ — దశరథుడు కుమారుల వివాహార్థము గోదానాదులు సేయుట — ❀ —
జనకుఁ డిట్లు చెప్పి యూరకుండె. అంత విశ్వామిత్రుడు వసిష్ఠసహితుడై యా వీరునిఁ జూచి 'రాజోత్తమా! ఇత్వాకువంశమును విదేహవంశమును ఆశ్చర్యములైనవి. వాని మహిమ ఇంతంతని కొలదివెట్ట నలవికాదు. ఏలన ఈ రెంటికి సాటి మఱొక్కటియు లేదు. సీతను ఊర్తిశను రామలక్ష్మణులకు ధర్మమున నిచ్చు నట్టి ఈ వివాహసంబంధము సమానకులములకుఁ గలుగుటంబట్టి తగియున్నది. వధూవరులకుఁ గల సమాన సౌందర్య సంపదను బట్టియుఁ దగియున్నది. మఱి యొకటి మీకుఁ జెప్పవలసి యున్నది. ఆ మాటను బాటించి వినుము. ఈ కుశధ్వజమహారాజు నీకుఁ దమ్ముడు. మఱియొక ధర్మజ్ఞుడు కావున నీవలెనే ఇతఁడును సంబంధమునకు నర్హుడు. ఈ ధర్మాత్తునకుఁ బుడమియందు సాటిలేని చక్కదనము

1. 'గోదానమ్' - 'గావః' అనగా కేళములు; 'దాన' మనగా ఖండనము; బాహుపాద మాల రోమములు ఖండింపఁబడు కర్మ మనుట. ఇదియే వివాహమునకు నుండు సేయఁబడు సమావర్తనకర్మ మనఁబడును.

గల ఇద్దఱు కూతుండ్రు గలరు గదా. ఆ ముద్దీయలను పత్నులుగా నొకరికొకఱు వరించుచున్నాము. మఱెవరికొకఱును గాదు. పిన్నవాడగు మన భరతుడను బుద్ధిమంతుడగు శత్రుఘ్నుడను గలరు గదా. ఆ మహాత్ములకొకటే యాతని కూతుండ్రు నిరువురను వరించుచున్నారము. దశరథుని ఈ కుమారు లందఱును మంచి రూపమును యశావనమును గలవారు. అందఱును దిక్పాలకులకు సాటివత్తురు. అందఱును దేవతలుంబోలి పరాక్రమవంతులు. మీ ఇరువుర సంబంధమువలన నిర్దుష్టంబైన ఇఁకొక కులమును, పుణ్యకర్తుడవగు నీ కులమును వియ్యముచే నొకటితో నొకటి గట్టువడి యుండును గాక' యనియె. విశ్వామిత్రుఁ డాడినమాటలు విని వసిష్ఠుని యనుమతినిగొని యపుడు జనకుఁడు చేతులు మొగిచి వారిద్దఱిని జూచి 'మునిపుంగవులారా! ఇఁకొక కులముతోడి వియ్యము మిక్కిలి తగినది. అట్టి తగిన సంబంధమును జేయుడని మీరు తామై మా కాజ్ఞాపించుటవలన మా కులము ధన్యం బయ్యెనని తలచుచున్నాడను. మీ రాసతిచ్చినట్లే యగు. మీకు శుభం బగుఁగాత. ఒకరినొకరు వీడక కవసూడి యుండు భరతశత్రుఘ్ను లిరువురును గుశధ్వజుని ఈ కూతుండ్రను ఈ ఇద్దఱినిఁ బెండ్లాడుదురుగాక. మునీంద్రా! మహాబలులగు రాజకుమారులు నలువురును ఒక పగటియందే నలువురు రాజ పుత్రికలను జెట్టిపట్టుదురుగాక. బ్రహ్మణోత్తమా! భగుండు ప్రజాపతి (దేవత) గాఁ గల యుత్తర ఫల్గునీ నక్షత్రమందు పగలు వివాహమునేయుట ప్రశస్తమని పండితులు చెప్పెద' రని చల్లఁదనంబునఁ జెప్పి, చేతులు మొగిచ్చి యా యిరువురు మునుల నెదుర్కొని జనకుఁడు 'మీరు నాకుఁ గన్యాప్రదానం బొనగూర్చి చాల ధర్మము గలిగించితిరి. మీకు నే నెల్లప్పుడను శిష్యుడ నయితిని. మీరు మా యన్నదమ్ము లిరువుర దివ్య సింహాసనములను దశరథుని సింహాసనమును అధిష్ఠించి మా మువ్వర రాజ్యంబులను బాలింపుడు. 'దశరథుని రాజ్యం బిచ్చుటకు నీ వెవ్వ' రందురా? ఈ మిథిల దశరథుని కెట్లు సొంతమో అయోధ్యయు నా కెట్లు సొంతము. కావున నేను దశరథునిరాజ్యమును మీ కీయవచ్చును. కాబట్టి మీకు మూఁడు రాజ్యములందును బ్రభుత్వము గలదనుటకు సందియము లేదు. మే మందఱుమును మీ కధీనులము. మీరందఱును మాకు హిత ముపదేశించి మాకుఁదగినట్లు ఏ కార్య మేని చేయఁదగు' ననియె. జనకుఁ డిట్లు చెప్పుచుండఁగా రఘుకులదీపకుడగు దశరథుఁడు సంతసిల్లి యా జనకవల్లభునిఁ జూచి, 'మిథిలాధిపతు లగు నన్నదమ్ములు మీ యిరువుర కల్యాణగుణములు లెక్కింప నలవిగాకున్నవి. కావుననే రాజులను ఋషిజనులును మీచేఁ జక్కఁగాఁ బూజితులైరి. నీవు శుభము నొందుము. నీకు మంగళ మగుఁగాక. నేను నా విడిపట్టునకుఁ బోయి శ్రాద్ధకర్తము లన్నియుఁ గావించుకొనెద' నని పలికి యపు డా రాజనొద్ద సెలవుపుచ్చుకొని మునీంద్రుల నిద్దఱిని ముం దిడుకొని యమ్మహాయశుఁడు వేగ వీడుఁబట్టునకుం బోయి నాందీ

శ్రాద్ధమును విధిచొప్పునఁ గావించిఁ తెలతెల వాఱఁగా లేచి యప్పటికిఁ జేయవలసిన యుత్తమకార్య మగు గోదానమును (సమావర్తనకర్తమును) జరిపె. అంత నా రాజు పుత్రులఁగూర్చి యొక్కొక్కనికొఱకు లక్ష గోవులచొప్పున బ్రాహ్మణులకు దానము సేసెను. ఆ రఘునందనుఁడు పుత్రులయందు మిక్కిలి వాత్సల్యము గలవాఁడు. కావున నింతటితోఁ దనియక వారల సమావర్తనోత్సవమును గుఱించి బంగరుకొమ్మలు గలవై భాగ్యవంతము లగు నాలుగులక్షల గోవులను దూడలతోను బాలు పిదుకు కంచుపాత్రలతోను బ్రాహ్మణులకు దానముసేసి, మఱియు బహుధన మవ్వారిగా వారికి నిచ్చె. అప్పుడు సమావర్తనము చేసికొన్న పుత్రులు తన్ను బలసియుండఁగా ఆ దశరథభూవిభుఁడు దిక్పాలురు బలసికొలువఁ బ్రసన్నుడై యున్న బ్రహ్మదేవునివలె బ్రకాశించెను.

ఇది డెబ్బదిరెండవ సర్గము

—❖—

డెబ్బది మూడవ సర్గము

—❖❖❖ సీతాకల్యాణము ❖❖❖—

దశరథుఁడు తన కుమారులకు ఉత్తమమగు సమావర్తనము జరిపిననాఁడే శూరుఁడైన యుధాజిత్తు అతనికడకు వచ్చెను. ఆ యుధాజిత్తు కేకయరాజునకుఁ గొడుకు; భరతునికిఁ దల్లితోడఁ బుట్టిన మేనమామ. అతఁడు దశరథునిఁ జూచి కుశల మడిగి 'రాజేంద్రా! కేకయరాజు స్నేహముతో మీ కుశలము నడుగు మనెను. నీ వెవరి ఊమము గోరుదువో యట్టి మేమందరము నిపుడు కుశలముగా నున్నవారము. మాతండ్రియైన యా కేకయరాజు నామేనల్లుడైన భరతునిఁ జూడఁ గోరుచున్నాఁడు. కావున, వానిని బిలుచుకొనిపోవుటకొఱకు నే నయోధ్యకుఁ బోయి తిని. అయోధ్యయందు నీవును నీ కుమారులును వివాహార్థము మిథిలకుఁ బోయి నారని విని నా మేనల్లునిఁ జూచుటకై యచటినుండి శీఘ్రముగా వచ్చితి' ననియె. అంత దశరథుఁడు ప్రియాతిథియై యుధాజిత్తు వచ్చుటను జూచి, పుజార్తుడైన యతనిని మిక్కిలి పూజించెను. అంత నా మహీకాంతుఁడు మహాత్ములైన తన కుమారులతోడ నా రాత్రి గడపి తెల్లవాఱఁగా లేచి, ఆ యా కాలములందుఁ జేయవలసిన కర్మముల నన్నిటిని దెలిసినవాఁడు గావున నప్పటికి వలసిన కర్మములు తీర్చి, ఋషులను ముందిడుకొని, యజ్ఞశాల సమీపమునకుఁ బోయెను. తాముఁడు సమస్త భూషణాలంకృతులై యున్న తమ్ములను గూడి, తోరము గట్టుకొను మంగళాచారమును నిర్వర్తించి, వివాహమునకు యుక్తమై ¹ విజయము గూర్చునట్టి శుభ

1. 'విజయ' మనది మహారత్నమునందలి కొండలు హ్యాఖ్యారల మతము. వివాహ మహారత్నము అపరాహ్మమున జరుగుట చేతను విజయము అను మహారత్నము పూర్వాష్టమునందలిది గావునను, ఇచట విజయ మనఁగా జయపహునైనదనియే యర్థము నేయవలయునని మఱికొండటి మతము.

మహారామున వసిష్ఠునిని మఱియుఁ దక్కిన మహర్షులను మున్నిడుకొని యజ్ఞశాలకుఁ బోయెను. (అట్లుపోయి తమ్ములు తన్ను చుట్టియుండగా తండ్రియొద్ద గూర్చుండెను.) భగవంతుండగు వసిష్ఠుఁడు జనకునియొద్దకు బోయి యతనితో 'రాజోత్తమా! దశరథభూనాథుఁడు తోరముగట్టుకొనియున్న కొడుకులతోఁ గూడి కన్యాదాత వగు నిన్ను ఎదురుచూచుచున్నాఁడు. కన్యనిచ్చువానికిని, పుచ్చుకొనువానికిని సమస్త పురుషార్థములు సమకూరును. వారిద్దఱివలననే కన్యాదానము ప్రతిగ్రహము మొదలగు వివాహకార్యములన్నియు జరుగవలయును. కాబట్టి దాతవగు నీవు ఊరకండరాదు. కన్యాదానము చేసి నీవు ప్రతిజ్ఞను దీర్చుకొనవలయును. అదియే దాతవైన నీకు ధర్మము. ఉత్తమమైన యీ వివాహము జరిపి యీ ధర్మమును బొందుము' అనియె. మహాపరాక్రమవంతుండగు జనకుఁడు మిక్కిలియు దాత; మఱియును పరమధర్మము లన్నియుఁ దెలిసినవాఁడు. కనుక, వివాహమునకు తాను జేయవలసిన విధులన్నియుఁ దీర్చియే యుండెను. కాబట్టి, మహాత్ముండగు వసిష్ఠుఁడు అట్లు చెప్పినప్పుడు తాను అ మ్మునితో 'మహాత్మా! మీరై యేల త్వరితముగా రాకున్నారు? మీరు రాగా నడ్డగించు ద్వారపాలకుఁ డెవఁ డున్నాఁడు? వచ్చుటకు యెవరి యాజ్ఞను యెదురుచూచుచున్నారు? నీకు నీ రాజ్యమువలెనే యీ రాజ్యము కూడ సొంతము. నా రాజ్యమే నీ సొమ్మై యుండఁగా ఇంక నా గృహమును నీకు సొంత మని చెప్పవలయునా? సొంత గృహములో విచార మేమున్నది? నాకై మీ 'రెదురుచూచుచున్నా' మంటిరి. నా కన్యలు వివాహమునకు వలసిన మంగళాచారములను అన్నిటినిజేసికొని జ్వలించుచున్న అగ్నిజ్వాలల వలె వెలుఁగుచు వివాహవేది సమీపమునకు వచ్చియున్నవారు. నేను సిద్ధుడనై ఈ వేదియందుండి మిమ్ము నెదురుచూచుచున్నాను. కాబట్టి దశరథనుహీపతి నిర్విఘ్నముగా శుభకార్యమును జేయుఁగాక. జాగుసేయనేల' యనియె. జనకుఁడు చెప్పిన వాక్యమును, వసిష్ఠుఁడు చెప్పిపుచ్చిన పురుషునిమూలముగా దశరథుఁడు విని తన కుమారులను ఋషులను అందఱిని గూడఁదీసికొని యాగశాలను బ్రవేశించెను. అంత విదేహరాజు వసిష్ఠునితో 'మనీంద్రా! నీవు ధార్మికుండవు; మఱియు మాకుఁ బ్రభుండవు. లోకుల నందఱిని రమింపజేయు మన రామునకుఁ జేయవలసిన వివాహకార్యము సంతయు నీవు ఋషులనుగూడి చేయింపుము' అనియె. భగవంతుండైన యీ వసిష్ఠుఁడును 'వల్లె' యని చెప్పి, విశ్వామిత్రునిని ధార్మికుండైన శతానందునిని ముందిడుకొని వివాహమునకై యాకులతోఁ గ్రొత్తగాఁ గట్టఁబడిన పెండ్లిపందిరి నడుమ శాస్త్రవిధిప్రకారమున వివాహవేదిని గావించి, దానిచుట్టును గంధ పుష్పములును, మొలకలు (జాజులు) నించిన బంగారుపాలికలను

మొలకలు గల ¹ యడుగులేని పాత్రలను, మొలకలు నించిన మూఁకుళ్లను, ధూపముతోఁ గూడిన ధూపపాత్రలను, శంఖరూపములైన పాత్రలను ఆజ్య హోమములకుఁ గావలసిన స్రుక్స్యవములనెడి పాత్రములను, అర్ఘ్యముకొఱకు జలముతో నింపఁబడిన పాత్రములను, లాజలునించిన పాత్రలను, పసుపుఁబూసి సంస్కరింపఁబడిన యక్షతలను నుంచి, వాని నలంకరించెను. మహాతేజఁడును భగవంతుఁడు నగు వసిష్ఠుఁడు వేదియం దగ్నిని బ్రతిష్ఠించి సమమైన కొలతగల దర్భలను సమంత్రకముగా పఱచి, విధిమంత్రపూర్వకముగా వహూవరులకు అభ్యుదయముకొఱకు ఆ యగ్నియందు హోమముచేసెను. అంత జనకరాజు సర్వాభరణముల నలంకరించుకొనియున్న సీతను తోడ్కొనివచ్చి యగ్నికి ముందట రామున కెదురుగా నిలిపి, కాసల్య కానందమువెంపు గూర్చుచున్న రామునితో ² 'ఈ సీత నాకూఁతురు. ఈవిడ నీకు ధర్మపత్ని యగును. దీనిని బ్రతిగ్రహింపుము.

1. 'చిద్రథమైః' అను పాఠమునకు ఇది యర్థము. 'చిత్రకమైః' అను పాఠమునందు నానావర్ణాదులతోఁ గూడిన పాత్రములని యర్థము.

2. దీనికి 'ఇయం సీతా మమ సుతా సహధర్మచరీ తవ । ప్రతీచ్ఛ చై నాం భద్రం లే పాణిం గృష్ణీష్వ పాణినా' అని మూలము. ఇందులకు విశేషార్థము:—సౌందర్యము అభిజాత్యము మొదలైన వానిని బట్టి సీత ప్రతిగ్రహించుటకుఁ దగినది అని చెప్పవలయును. జనకుఁడు దారవోయించున్నాఁడు—ఇయం = ఇది; ఈ కనఁబడుచున్నట్టి మితిలేని సౌందర్య సౌమమర్య లావణ్యాదులు గలిగియున్న యీవిడ-అని సీత సౌందర్యాదులను బ్రత్యక్షముగా నిర్దేశించుచున్నాఁడు. 'కేవలము ప్రత్యక్షముగా కనబడు సౌందర్యాదులే కాదు, సీత అను పేరునబట్టి అనుమానముచే తెలియందగు ఆయోనిజత్వమును సూచించుచున్నాఁడు:—(సీతా) సీతఁడనగా నాఁగటిచాలు. అందుఁ బుట్టినదిగావున సీత యనఁబడినది. దీనిచే ఆయోనిజత్వమును అనుమితమైనది. ఇది మితిలేని సౌందర్యాదులు గలిగినది మాత్రమే కాదు, నాఁగటిచాలున పుట్టుటచేత ఆయోనిజయు అగును. కాన మిక్కిలి మహనీయురాలు అని భావము. (ఇయం సీతా) ఈ సీతను సిద్ధాశ్రమమున విన్నది మొదలుగా శివధనువును విలుదుట మొదలైనవనిచేత ఎప్పుడు చూతుమా యని నీకు మిక్కిలి కృతూహలము గలిగించుచున్న యీ సీత. లేక,—మెఱపు మెఱసినపుడు ఎప్పుడుగాని మెఱపుయొక్క అవయవమైన కాంతి తెలియునే కాని అవయవి అగు ఆ మెఱపు తెలియదు. సీతయొక్క రూపును మెఱపు మెఱసినట్లే కాంతి జ్వలించుటచేసి ఆ రూపముయొక్క కాంతిమాత్రముచే కన్నులు మిలుగుట్లు గొనఁగా అవయవమైన ఆ రూపు తెలియరాదయ్యె. అట్లు తెలియక తొట్రుపడుచున్న రామునికి (ఇయం సీతా) ఇది సీత-అని లేటపడ చూపుచున్నాఁడు. లేక,—రాముఁడు సీతను విన్నది మొదలుకొని ఎప్పుడు నెడతెగక ఆమెనే మనస్సునందు భావించుకొనుచు నుండుటచే ఆ భావనా ప్రసక్తియవలన 'ప్రాసాదే సా పథి పథి చ సా పృథక్ సా పుర సా'-'మేడయందును, ప్రతిహర్షమందును, వెనుకను, మందటను, అదియే కనఁబడుచున్నది' అన్నట్లు అంతయు సీతామయమై అన్నియెడలను సీతయే కనఁబడుచుండుటవలన జనకుఁడు తా నియ్యఁబోవు సీత ఇంట నున్నదని రామునకు సదిశేషముగా తెలుపుటకై (ఇయం సీతా) 'ఇదిగో సీత' అన్నాఁడు. 'మేలు కొలినది సౌంద

నీకు శుభం బగుఁ గాత. నీ హస్తమున ఈబిడ హస్తమును గ్రహింపుము. ఇది పతివ్రతయై మహాభాగ్యవంతురాలు నై, నిన్ను నీడవలె ఎప్పుడును అనుసరించి

ర్యమ నాశ్రమే కాదు: ఆభిజాత్యము ఉండవలయు' నని రామండు అడుగునో యని చెప్పుచున్నాడు—(మమ సుతా) నాకుఁతురు-ఆచారమే ప్రధానముగాఁ గల జనకకులమందుఁ బుట్టినదానికి ఆభిజాత్యము చెప్పనేల యని భావము. లేక—(మమ సుతా) 'మహతా తపసా రామః' అన్నట్లు నీ వెట్లు దశరథునకు మహాతపస్సుచేతఁ గలిగితివో అట్లే నీకు ఇచ్చుటకై అనేక వ్రతములు ఉపవాసాదులును చేసిన నాకుఁ గలిగిన కన్య యిది యని అర్థము. 'ఈ నుందరి నాకు భోగార్థమై ఉండనీ, ధర్మములు ఆచరించునపుడు మఱియొకతెను తోడుగా నుంచుకొనెదను' అని రామండు తలఁచునోయని చెప్పుచున్నాడు—(సహధర్మచరీ తప) ఇది నీకు భోగముకొఱకే కాక సీతోఁ గూడి ధర్మము లాచరించునదియు-అనగా ధర్మపత్నియు-అగుననుట. లేక, —'సహనో ధర్మః సహధర్మః, తం చరతీతి సహధర్మచరీ' అన వ్యుత్పత్తినిబట్టి నీవు ఏ ధర్మమును ఎట్లు చేయుదువో అద్దానిని అట్లే ఇదియు చేయుటైది. లోకమునందు ఒకటివలె మఱియొకరు ఉండరు; ఇది అట్లు గాక నీవతినే ఉండుటంజేసి నీకు ఇదియే తగినది. ఇదితప్ప మఱియే కన్యయు నీకు పత్ని కాదగదా అని యర్థము. 'ఇట్లు సౌందర్యము, ఆభిజాత్యము, ధర్మాచరణశీలత్యము మొదలైనవి కలదిగానున్నను నీ యనుమతి లేక నేను దీనిని పుచ్చుకొనఁజాలను' అనునో యనితలఁచి (ప్రతిచ్ఛ చైనాం) దీనిని ప్రతిగ్రహింపు మన్నాడు. రామునికి అవినాభూతయై (ఎప్పుడును ఎడఁబాయనదై) ఉండునది. కావున ఆమెను రామునికి ప్రధానమునీయుట అనునది ఓప్పుదు. కాన జనకుండు (ప్రతిచ్ఛ) ప్రతిగ్రహింపుము అనెనేకాని, (దదామి) ఇచ్చుచున్నానని చెప్పఁడయ్యె. 'నీత నాకు ఎప్పుడును తనంతనె సిద్ధించినదై యుండఁగా ఆమెను నాకు క్రొత్తగా ఇచ్చుటకు నీ వెవ్వఁడవు' అని రామండు కోపించునో యని తలఁచి (భద్రం తే) నీకు శుభం బగుతో! అని ఊహించుచున్నాడు. లేక,—ఎఁతని కన్యాలక్షణములతో నొప్పుచున్న యాబిడను ప్రతిగ్రహించుటచే (భద్రం తే) నీకు సర్వమంగళములు కలుగునని యర్థము. లేక,—అమరూపులైన వధూవధులగు మీయొక్క సంయోగముచే దృష్టిదోషము కలుగునోయని (భద్రం తే) అని మంగళాశాసనము చేయుచున్నాడు. నేను అనజ్ఞ ఇయ్యఁగానే రాక్షస గాంధర్వ వివాహములచే పెండ్లాడునో యని నిజమి (పాణిం గృష్టిష్వ) పాణిగ్రహణము నేయుచున్నాడు. ప్రణయకలహకాలమందు పాదగ్రహణము నేయుదువుగాక; ఇప్పుడు పాణిగ్రహణము నేయుమని ఆ దంపతులకూడికవలని శోభాశిశయమును చూడఁగోరి యిట్లు చెప్పినాడని తెలియునది. లేక,—సిద్ధాశ్రమమున విన్నది మొదలుకొని రామునకు నీతయందు తృప్తానురాగము పెరుగుచుండుటంజేసి భావనావశ్యమున నీతకుఁ బ్రణయకోపము గల్గినట్లు ఎంచి, రాముం డామెపాదమునే పట్టుకొనునో యని శంకించి (పాణిం గృష్టిష్వ) పాణినే పట్టుకొమ్మన్నాడనియు గ్రాహ్యము.

అర్థాంతరము:—రాముని ఆప్రమేయరూపమును, ఎవ్వరికిని గదల్చునరాని శివధనువును విశించిన బలసంపత్తిని, మఱియుఁ దక్కిన లక్షణములను బట్టి జనకుండు బ్రహ్మానిష్ఠుండు గావున రామునిని విష్ణుదేవునిగాను, నీతను శ్రీదేవినిగాను తెలిసికొని యీ దేవరహస్యమును వెలిపుచ్చుటకు ఇచ్చగించినవారఁ డగుటవలన స్పష్టముగాఁ గాకపోయినను ధ్వనిమృత్తిచే నీతారాముల అనాది సంబంధమును నూచించుచున్నాడు:—(ఇయం) ఈపె-జగత్సృష్టియిది కారణభూతుండును సాక్షా

యుండును' అనిచెప్పి రాముని హస్తమున నవుడు మంత్రపూతమగు జలమును విడిచెను. అప్పుడు 'మేలుమే' అని చేవతలును ఋషులును గొనియాడిరి. అప్పుడు

ద్విష్టుదేవుడును అగు నీవు రాముడవై అవతరించినట్లే లక్ష్మీయును నీరయై యిదే అవతరించి యున్నది చూడు మనుట. మీకు దాంపత్యము నిత్యమే అయినను మీకు మనస్సులరై పుట్టితిరి గావున మనస్సుధర్మమును అనుసరించిన నీతను బెండ్లాడుము. (నీతా) ఈమె నాఁగటిచాటున పుట్టిన అయోనిజ; నీవు దేవ కార్యార్థము కానల్యక్షంబుట్టినవాడవు. ఇట్లు నీవలె పుట్టుకగాని మఱొక ప్రయోజనముగాని లేనిదైనను నిన్ను అనుసరించుటకొఱకే నాఁగటిచాటున దోచి మనస్సుత్వమును మాత్రము గఱుకొని నిన్నే వరించుచు నీతోడి నిత్యదాంపత్యమును సూచించుచున్నది. (మమ సుతా) నాకూఁతురు; మనస్సుత్వమునకుఁ దగినట్లుగా కన్య ఓకరి ఇంటఁబుట్టి ఓకపురుషుని చేపట్టవలసినట్లు తానును నాయంటఁ బుట్టి పెరిగినది. కావున నేను కూఁతురుగా భావించి నీకు దానము నేయఁచున్నాఁడను. (నహధర్మచరీ తవ) నీవు ఆచరించు జగత్సృష్ట్యాది ధర్మములందుఁ దోడ్పాటై యుండి, తానును ఆచరించునది. (వ్రతీచ్చ చై నామ్) నీకు నిత్యపత్నియైనను మనస్సుత్వమును అభినయించుటకై అంగీకరింపుము. (భద్రం తే) నీకు నిత్యసిద్ధయైనదానిని నేను క్రొత్తగా నిచ్చెదనని కోపింపకుము. (పాణిం గృహ్నివ్య పాణినా) నీ వెప్పుడును వక్షునునే ధరింతువు. ఇప్పటి మనస్సుత్వమునకుఁ దగినట్లు వివాహవిధినిబట్టి పాణినే పట్టుకొనుము.

అథాంతరము:—జనకుఁడు తన యుత్కర్షము సూపుచు దానము చేయుచున్నాఁడు—
(ఇయం) ఇది పిర్యశులక్క, పిర్యము ఓలిగా ఇచ్చి కొనఁదగినది. శివధనువును విడిచి దీనిని జయించి తిని అని అలంఠిగా తలంపవలదు. నీకు గౌరవింపఁదగినది. (నీతా) నాఁగటిచాటునఁ బుట్టినది కావున నిన్నునుఁ దక్కిన జంతుజాలమును ధరించుచున్న భూదేవియుక్క కూఁతురైనది. ఇంత మాత్రకే నీవు ఈవిడను బహుమానింపవలయును. భార్యయైనప్పుడు విశేషించి బహుమానింపఁ దగునని చెప్పి నేల! (నీతా) ఇది అయోనిజ. నీవు కానల్యక్ష పుట్టినవాడవు. కావున పుట్టుకయందు నీకును దీనికిని చాల భేదమున్నది. దీనినిబట్టి నీవు ఈవిడయందు మిక్కిలి గౌరవము ఉంపవలయును. (మమ సుతా) నాకూఁతురు - రాజరాజునగు నాచే పెంపఁబడినది. కాఁబట్టి నాయందుండు గౌరవమును నీవు వీనియందు జూపవలయును. లేక,—(మమ సుతా) ఇది బ్రహ్మానిష్ఠుఁడను తపస్విని నగు నాకూఁతురు. దీనియందు గౌరవము చూపనియెడల నాకుఁ గోపమానమును. దానిచే నీకు కీడు గలుగును. (నహధర్మచరీ తవ) ఇది నీకు కేవలభార్య గాదు, ధర్మపత్ని. దీనిని అగ్రపత్నిగా నుంచు కొనవలయును. (భద్రం తే) మీరు చెప్పినట్లు చేసితివేని నీకు శుభం బగును.

అథాంతరము:—జనకుఁడు వినయానుసంధానముతో దానము చేయుచున్నాఁడు—
(ఇయం) ఈవిడ, నీవు శివధనువును అవలీలగా విడిచిన మహాపరాక్రమనిధివి. ఇది నీవరాక్రమమునకు ఈడు జోడు గానిదైనను కరుణించి కైకొనవలయు. (నీతా) నాఁగటిచాటునఁ బుట్టినది, తల్లి లేనది. తల్లిలేనివిడ్డను లోకు లెక్కువగా ప్రేమించురు గదా! కావున నీవును దీనియందు మిక్కిలి ప్రేమ చూపవలయును. (మమ సుతా) నాకూఁతురు- నేను బ్రహ్మానిష్ఠుఁడను గావున నావలన పెంపుడు సౌఖ్యమును దీనికి అంతగాఁ గలుగదు. నేను బ్రహ్మానిష్ఠుఁడందే యుండుటవలన నీవు దీనిని ఉపేక్షించినను నేను విచారించుట గలుగదు. కాఁబట్టి ఇట్లు చేయక దీనిని దృఢముగా ప్రేమింపుమని యిప్పుడే చెప్పెదను. (నహధర్మచరీ తవ) నీకు ధర్మపత్ని - నీవు ధర్మపత్నిగా గ్రహించినను జాలును. కర్మ

దేవదుందుభులు మోగె. పూవులసోనలు మిక్కిలి కురిసె. ఇట్లు మంత్రజల పూర్వకముగా నీతను దారవ్రాసి జనకుడు సంతోషమునఁ దెప్పలఁ దేలుచు లక్ష్మణునిఁ జూచి ¹ 'లక్ష్మణా ! రమ్మ. నీకు మంగళ మగుఁగాక. నేను ఊర్జిశను

శులమగు మాకు అంతే కావలయును. (ప్రతీచ్ఛ చై నామ్) జరులు చాల గౌరవము కలిగిన కన్నెను దాని తల్లిదండ్రులను ప్రార్థించి తామై పుచ్చుకొనుటకు త్వరపడుదురు. ఇట్టి కన్నెనో తల్లిదండ్రులు తామే కొంత ప్రార్థించి వరులకు ఇచ్చువలసియున్నది. కాఁబట్టి, నేనే యిచ్చెదను. ప్రతిగ్రహింపుము. (భద్రం తే) మాముందు ప్రేమయంచుటవలన నీకు ఇట్టి శుభంబులు గలుగును.

తనస్లోకః—(ఇయం) రూపసౌందర్యాదులందు నేనే అధికుఁడ నని ఊరకుండకము. నీవలెనే రూప సౌందర్యాదులు గల ఈ నీతను జూడుము. (నీతా) నాఁగటిచాలునఁబుట్టినది. బంగారుతీగ భూమియందే పుట్టును; నీతయు బంగారు తీగవంటిదే కాన భూమియందుఁ బుట్టినది. దీనిచే అయోనిజయు అయినది. (మమ నుతా) జనకకులమునఁ బుట్టుటచే అభిజాత్యమును జెప్ప నక్కఱలేదు. (సహధర్మచరీ తవ) నీ వాచరించు ధర్మములను ప్రవర్తింపఁ జేయునది. (ప్రతీచ్ఛ) అత్యుదరముతో ప్రతిగ్రహింపుము. (పాణిం గృష్ణీష్వ పాణినా) ప్రణయాపరాధమునందు పాణిచే పాద గ్రహణము కలుగనీ, ఇపుడు పాణిగ్రహణము చేయుము. లేక, నీవు శివధనువును విలువఁదగినంతటి హస్తంబు గలవాడవు. నీశహస్తము అతిమృదులము. కావున మెలపుతో బట్టుకొను మనుట. (భద్రం తే) ఓండోరుల పాణులను బట్టుకొనియున్న వధూవరు లిరువురకును మంగళాకాశనము.

ఇందే అథాంతరము:—(ఇయం) ఇది నిన్ను ఎడఁబాయ కుండునప్పుడు మాత్రమే తాను ఉండు నట్టిది యగును. నిన్నెడబాసిననో తాను ఉండియు లేనట్టిదానివలె నుండునది. 'ఆరాత్రే ముదితే హృష్టా ప్రోషితే మలినా కృతా మృతే మ్రియేత యా నారీ సా స్త్రీ జ్ఞేయా పతివ్రతా' 'భర్త దుఃఖింపఁగా దుఃఖించునదియు, సంతసింపఁగా సంతసించునదియు, దేశాంతరముపోఁగా మలినాంగియై కృశించునదియు, మరణింపఁగా మరణించునదియు అగు స్త్రీ పతివ్రత' అనునట్లు సాధారణముగా పతివ్రతయైన స్త్రీ భర్తను బాసినప్పుడు తాను ఉనికిలేనిదే యగుచుండఁగా పతి వ్రతలం దుత్తమరాజును, అత్యంత విలక్షణయు నగు ఈవిడ నిన్ను యెడఁబాసినయెడ సత్రానాశము గలది(ఉనికి లేకుండునది)యే అగునని చెప్పవలెనా. (ఇయం) ఇది-నీ కార్యయు శరీరమును ఛాయయు అయినది. కావున ఇది నిర్దోషయే ఒకవేళ దోషము ఉండెనా, అది నీదే గదా. ఒకరికి తన యాత్మ దోషముగాని తన శరీరదోషము కాని తన ఛాయాదోషము గాని తనదేకదా. కావున నీ వెట్లో ఇది యను అట్లే దోషములేనది. (నీతా) నాఁగటి చాలున - అనఁగా భూమిని - బుట్టినది. 'మాతర మంగనాః' 'స్త్రీలు గుణంబులను దల్లిం బోలుదురు'అనునట్లు భూదేవి కూతురు గాన భూమివలెనే తుమాది గుణములు గలది. (ఏనాం) అనేక వ్రత నియమములచే నాత్మఁ బుట్టినది. (భద్రం తే) నావ్రత నియమాదులచేత పుట్టినందులకు సాఫల్యము నీదియే. భోగ్యవస్తువుయొక్క గుణవృద్ధి భోక్తయేకదా మిక్కిలి అనుభవించును. (పాణిం గృష్ణీష్వ పాణినా) నీత ముగ్ధ. తాను చేయి చాచి నీచేతిని బట్టుకొన నేరదు. కాన నీవే పట్టుకొనుము.

1. వెదనాడగు భరతుఁడుండఁగా సిన్నయగు లక్ష్మణునికి ముందు వివాహముచేయుట దూష్య మని తలఁపరాదు. 'పితృవ్యపుత్రే సాపత్నే పరనారీషు తేషు వా | వివాహ దాన యజ్ఞాదా

నీ కియ్య నిశ్చయించితిని. నీవు ఆవిడను పరిగ్రహించి పాణిగ్రహణము సేయుము. జాగు సేయవలదు' అనియె. ఇట్లతఁడు లక్ష్మణునకుఁ జెప్పి, భరతుం జూచి 'రఘునందనా! నీ హస్తముచేత మాండవిపాణిని గ్రహింపుమా' యనియె. ఆ ధర్మాత్ముఁడు శత్రుఘ్నుని సైతము చూచి 'మహాబాహూ! నీవు నీ హస్తముచేత శ్రుతకీర్తిని బాణిగ్రహణము సేయుము. మీ రందఱును తిన్ననివారు. మీ కందఱికిని సచ్చరిత్రమే వ్రతము. ఇట్టి మీకే మా కన్యలు పత్నులు కాఁదగుదురు. కావున, కాకుల్ స్థితిలకులారా! మీరంఱును ¹ పత్నులంగూడి మాకన్నులు చల్లఁ జేయుడు. కాలవిలంబము వలదు' అనియె. ఆ రాజకుమారులు జనకుని వాక్యమును విని వసిష్ఠుని యనుమతిని గొని, వారు నలువురును రాజపుత్రికలు నలువురి హస్తములను తమహస్తములచే స్పృశించిరి. అప్పుడు మహాత్ములగు రామ లక్ష్మణ భరత శత్రుఘ్నులు తమ తమ భార్యలతోడ ² అగ్నిహోత్రమునకును వేదికిని జనక మహారాజునకును ఋషులకును బ్రదక్షిణముసేసి శాస్త్రోక్త ప్రకారమునను గల్పనూత్రానుసారముగాను వేటువేఱ వివాహకర్తమును గావించిరి. కాకుల్ స్థకుల తిలకులగు రామాదులు తమ లలనామణుల సుందరహస్తములను బట్టుకొనఁగానే మిక్కిలి యొప్పిదమైన గొప్ప పువ్వులవాన యాకాశముననుండి బోరన గురిసె. దేవదుందుభులు మొరసె. గీతములును వాద్యములును సెలఁగె. అప్పరసలు గుమిగూడి యాడిరి గంధర్వులు మధురముగాఁ బాడిరి. రామలక్ష్మణులు రఘుకులతిలకులు గాన, వారి వివాహమునం దిట్టి వింతలు చూపట్టినవి. ఇట్టి స్మృత గీత వాద్య ధ్వనులచే నలుగడలు ప్రతిధ్వనులు గలుగుచుండఁగా మిక్కిలి తేజస్సైన రాజిల్లుచున్న యా రామ లక్ష్మణ భరత శత్రుఘ్నులు మూఁడుమాటులు తమతమ యగ్నిహోత్రములకుఁ బ్రదక్షిణముసేసి భార్యలను బెండ్లాడిరి. అంత నా రఘునందనులు తమతమ పత్నులతోడ విడిదిపట్టునకుం బోయిరి. దశరథుఁడును భార్యలతోఁగూడి సొంపారుచున్న కొడుకులను గన్నులారఁ జూచుచు, వారి వెంట ఋషులను బంధువులను గూడి పోయెను

ఇది డెబ్బదిమూడవ సర్గము



పరివేదో న దూషణమ్' అన్నట్లు పెద్దవానికి ముందు పెండ్లి చేయవలయునను విధి సహోదరులకే కాని నవతి బిడ్డలకు లేదు.

1. 'పత్నులంగూడి' అనుటచే దారవోసియైనదని ఊహించునది. జనకుఁడు జ్యేష్ఠుఁడుగాన మాండవి శ్రుతకీర్తులంబట్టి అనుజ్ఞమాత్రమే చేసెను. వారిని దారవోసినవాఁడు కుశధ్వజుఁడే.

2. మొట్టమొదట వసిష్ఠుఁడు హోమముచేయుట రామాదుల యభ్యుదయమునుగుఱించి యని తెలియునది. వీరప అగ్నిని ప్రతిష్ఠించి వివాహహోమమును రామాదులు చేసిరి. పాణిగ్రహణమైనవీరప ఆ అగ్నికిని బ్రాహ్మణులకును దాతయగు జనకునికిని రామాదులు ప్రదక్షిణములు సేసి

డ బృ ది నా ల్గ వ స ర్గ ము

—◆◆◆ పరశురామ దర్శనము ◆◆◆—

అంత నా రాత్రి గడవఁగానే విశ్వామిత్రమహాముని జనకమహారాజును దశరథభూనాథునిని వీడుకొని (రామ లక్ష్మణ భరత శత్రుఘ్నులను సీతోర్మి శా మాండవీ శ్రుతకీర్తులను ఆశీర్వదించి) ఉత్తరమునఁ దాను వసించియుండు హిమవం తమునకుఁ బోయెను. అమ్మని పోయినపిమ్మట దశరథుఁడను మిథిలాధినాథుఁడగు జనకుని వీడుకొని వేగముగాఁ దన పురమునకుఁ బోయెను. అతఁడు పోవుచుండఁగా కొంత దూరము పంపినచ్చుటకు జనకుఁ డాతని వెంబడించెను. పిదప నా విదేహ రాజు కూతులకు అరణము మిక్కిలి యిచ్చువాఁడై అనేకలక్షలు గోవులను, బెక్కు లక్షలు మేలి కంబళములును, శ్రేష్ఠములైన పట్టువస్త్రములును, మంచిరూపుగలిగి చక్కఁగా నలంకరింపఁబడియున్న రథ గజ తురగ పదాతులును, మిక్కిలి మేలైన దాన దాసీ జనంబులును వారికి నొసఁగెను. మఱియు నా మహిమతి మిక్కిలి సంతృప్తుఁడై వెక్కులక్షల వెండిబంగారునాణెములను ముత్యములను బవడములను కన్యాధనముగా నిచ్చె. ఇట్లు అపారధనము నిచ్చి రాజుచేత సెలవు పుచ్చుకొని యా మిథిలాధీశుఁడు నిజస్థానమగు మిథిలను బ్రవేశించెను. అయోధ్యాధిపతియగు దశరథుఁడు చతురంగ బలములును పరిజనములును గొలువ మహాత్ములగు కొడు కులను గూడి ఋషుల నందఱిని బురస్కరించుకొని తన పురమునకుఁ బోయెను. అట్లా రాజు ఋషిగణమును గూడి కొడుకులతోడఁ బోవుచుండఁగా నతనదిక్కై యాకాశమునఁ బక్షులు అశుభమును సూచించుచు ఘోరముగాఁ గూసినవి. భూమియందో మృగము లతనికీ బ్రదక్షిణముగాఁ బోయి శుభము సూచించినవి. ఆ శకునములను జూచి రాజు వస్థిమతితో 'కూరములగు పక్షులు భయంకరముగాఁ గూయుచున్నవి. మృగములు ప్రదక్షిణముగా నడుచుచున్నవి. అశుభశకునము లును శుభశకునములును గానిపించుచున్నవి. ఇది ఏమో తెలియక నాహృదయము మిక్కిలి తత్రఱపడుచున్నది. శుభమో అశుభమో యని నిర్ణయింపలేక నా మన స్సునకు మిక్కిలి దుఃఖమగుచున్నది. తెలియఁజెప్పు' మనఁగా నవ్యాకృతము విని యమ్మహర్షి తీయని పలుకుల 'రాజా! దీని కేమిఫలము గలుగునో చెప్పెద వినుము. మనకు ఘోరముగాఁ గలుగనున్న భయమును ఆకాశమందు పక్షులకూతలు సూచించుచున్నవి. ఈ భూమియందలి మృగములు ఆ భయము ఉపశమిల్లు నని సూచించుచున్నవి. కాబట్టి యీ తాపమును విడుపు' మనియె. అచ్చట వా రిట్లు మాటాడు కొనుచుండఁగా, వాయువు భూమియెల్ల గడగడ వడకునట్లు మంచి మ్రాకులను బడఁగూలుచుచు బిట్టుగా వీచెను. సూర్యుని చీకట్లు గ్రమ్మె. దిక్కులన్నియుఁ దెలియ వయ్యె. దుమ్ము క్రమ్ముకొనఁగా ఆ సైన్యమంతయు సొమ్మ

పిమ్మట స్వర్గానందముగా ఒక్కొక్కరు వేరువేరు అగ్నిని ప్రతిష్ఠించి వివాహహోమము చేసిరి. పిమ్మట లావహోమము చేయుచు, తపతప యగ్నులకు మహ్మణు ప్రదక్షిణము సేసిరి.

సిల్లినట్లుండె. అప్పు డయ్యెడ వసింతుడును, తక్కిన మహర్షులును, దశరథుడును, అతని కుమారులు మాత్రమే తెలివిగలిగియుండిరి. తక్కినవారందఱును ఎఱుకదప్పి యుండిరి. ఆ చిహ్నుచీకటి భయంకరముగాఁ గ్రమ్ముకొనఁగా నపు డా సేన బూడి దచే కప్పబడిన ట్లుండెను. అప్పు డది అతిభయంకరుడై జడలగుంపు చాల్చి వచ్చు పరశురామునిఁ జూచె. అతఁడు భృగువంశజాతుఁడు; జమదగ్ని కుమారుఁడు; రాజరాజులనేని మర్దించి మించినవాఁడు. అతఁడు కైలాస పర్వతమువలె నెదిరింపరాని దిట్టయై, కాలాగ్నివలె నహింపరాని ప్రతాపము గలిగి, మిగుల కాంతులచే వెలుంగుచుండును. కావుననే పామరజనులకు నతఁడు దేతీచూడ రాకుండును. ఆ మహాత్ముఁడు మూపున గొడ్డలి నిడుకొని, మెఱపుల గుంపువలె తన తేజంపు మెఱుఁగులు నలుగడలఁ బ్రసరింపఁగా, విల్లును మేటిబాణమును బట్టుకొని, త్రిపురంబులను గూల్చిన శివుఁడో యనఁ జూపట్టెను. జప హోమంబులను ఎడతెగక చేయుచుండు మహాత్ములగు వసిష్ఠాది బ్రాహ్మణు లందఱును, అతిభయంకరుడై యగ్నివలె జ్వలించుచున్న యాతనిని జూచి, అందఱు నొకటిగాఁ గూడి యొకరితో నొకరు 'ఈ పరశురాముఁడు తనతండ్రిని జంపినారని తృప్తియులందు ముందు గోపించియుండును. మరల నిప్పుడు తృప్తజాతిని చంపఁడే కదా! ఏలన, మనుషే తృప్తియులను జంపి కోపమును తాపమును దీఱియున్న వాఁడు. కావున మఱల వారిని జంపఁ గోరఁడే కదా' యని గుసగుస లాడుకొనిరి. వారిట్లు మాటలాడుకొని యర్హమును గొని భయంకరుడై కానబడుచున్న యా పరశురాముని 'రామా! రామా!' అని యింపార తీయని పలుకులఁ బిలిచి పూజింపఁగా వాడిమగఁడగు నా జమదగ్నిరాముఁ డా ఋషులు చేసిన పూజలను గయికొని దశరథరామునిఁ జూచి యిట్లనియె.

ఇది డెబ్బదినాలుగవ సర్గము

డె బ్బ ది యై ద వ న ర్గ ము

—◆— పరశురాముఁడు రాముని ధిక్కరించుట —◆—

'దశరథరామా! రామా! ఆశ్చర్యకరమై నీ వీర్యము లోకములన్నిటను వినఁబడుచున్నది. శివునివిల్లు విఱుచుట, తాటకను జంపుట మొదలైన నీ కృత్యములను అన్నింటిని వింటిని. శివుని విల్లెక్కడ! నీవెక్కడ! అట్టి ధనువును నీవు విఱుచుట మిక్కిలి యాశ్చర్యము. మఱియు దానిని ఇట్టి దట్టి దని తలంపనుగూడ శక్యము గాకున్నది. దానిని విని, నేను మేలైన మఱియొక ధనువును గొనివచ్చినాడను. అతిభయంకరమైన యా మహాధను విదియే. ఇది మాతండ్రియగు జమదగ్ని నా కిచ్చెను. దీనియందు బాణమును దొడిగి ఏదీ! నీబలమును జూపుము. ఈ వింటిని మోపెట్టితివేని నీబల మిట్టిదని నేను దెలిసికొందును. అప్పుడు నీవీర్యము మెచ్చుకొనఁదగినది యగును. అట్టి వీర్యముగల నీకు ద్వంద్వయుద్ధము నిచ్చుచున్నా'ననెను.

అతఃసమాటలు విని యపుడు దశరథుడు దుఃఖింబున మొగము వెలువెలఁబాట దీనుడై చేతులు మోడ్చి యతనితో “నీవు ఊత్రియులయందు ముందు గలిగి యుండిన రోషమును విడిచి మిక్కిలి శాంతుండవైతివి; మఱియును బ్రాహ్మణుఁ డవు; బ్రాహ్మణులకు శాంతియే కదా స్వరూపము. అందును మహాకీర్తిమంతుఁడవు; కావున సహజమగు శాంతిని విడిచి ఆ కీర్తిని జెఱుపుకొనరాదు. నీ వన్నిటను ఆరి తేఱిన పెద్దవు. నాకొడుకులు బాలురు. కావున వీరలయెడ రోష ముడిగి అభయము నొనఁగఁదగును. ఎప్పుడును వేదాధ్యయనము మొదలగు వ్రతము లాచరించుచుండు భార్యవుల వంశమునఁ బుట్టితివి. ఇంద్రునియొద్దఁ బ్రతిజ్ఞ సేసికొని శస్త్రమును విడి చితివి. ఇట్టివాఁడవు గావుననే నీవు ధర్మపరుండవై కాశ్యపునికి భూమియంతయు దానముసేసి వనమునకుఁ బోయి మహేంద్రపర్వతమునందు వాసము చేయు చున్నాఁడవు. మరలను వచ్చితివిగా! ఎందులకు? మమ్మందఱిని నాశము సేయుటకే మరల వచ్చితివి. ‘మిమ్ముగాదు. రాముని ఒక్కనినే నాశముసేసెద’ ననకుము. రాముని ఒక్కనిని జంపితివేని మేమందఱమును బ్రదుకము సుమీ” అనియె. దశరథుఁ డిట్లు చెప్పుచుండఁగా జామదగ్న్యుఁడు లేన ప్రతాపమువెంపున ఆతని మాటలను బాటింపక వీటఁబుచ్చి రామునిదిక్కు మొగమై “దేవనిర్మితములై లోకమందెల్లఁ బ్రసిద్ధిఁ గాంచిన మేటి ధనువులు రెండు. అవి మిక్కిలి దృఢ ములై మంచి సారము గలిగి విండ్లలోపల ముఖ్యములై యొప్పును. వానిని విశ్వ కర్మ మిక్కిలి ప్రయత్నపడి చక్కఁగా నిర్మించెను. ఆ రెండు విండ్లలో ఒకదానిని త్రిపురాసురులతో యుద్ధము సేయఁగోరిన శివునికి దేవత లొనఁగిరి. అది యప్పుడు త్రిపురాసురులను జంపింది. దానినే నీవు విఱచితివి. (నా చేతనున్న యీ ధనువు రెండవది దీనిని దేవతలు విష్ణువున కొనఁగిరి.) రామా! మిక్కిలియుఁ బ్రకాశిం చుచున్న యీ ధనువు విష్ణుదేవునిది. ఇదియును శివునివింటికి నున్నంతటిసారము గలది. ‘శివునివింటివంటిదే యిది యైనయెడల దానివలెనే యిదియును నాకు ఒకసర కా’ యనవలదు. ఆ శివునివిల్లు వికలమై యుండఁగా నీవు విఱచితివి. లేకున్న దానిని విఱువఁజాలవు. దాని వైకల్యమునకు గారణము వినుము. శివుఁడు త్రిపురములను దహించిన పిదప, దేవతలు ¹ శివునియు విష్ణునియు బలాబలములు తెలియఁగోరి అందఱును బ్రహ్మను జూచి ‘శివ కేశవులలో బలవంతుఁ డెవఁడని యడిగిరి. బ్రహ్మయో సత్యవంతులలోనెల్ల శ్రేష్ఠుఁడు. శివకేశ

1. దేవతలు బ్రహ్మను జూచి ‘మున్ను వరాహాది కూపములచేత భూమి సుధరించుట మొదలగు కార్యములు విష్ణుఁడు చేయుటనుబట్టి అతఁడే అధికుఁడని నీవు పొగడఁగా మేమ వింటివి. ఇప్పుడు శివుఁడు విష్ణుని కేవలము ఒక సాధనముగాఁ జేసికొని తానే ముఖ్యుడై త్రిపురములను దహించుటను పొడఁగా శివుఁడే అధికుఁడని మాకు తోచుచున్నది. కాఁబట్టి ఈ యద్వితీలో అధికుఁ డెవఁడు’ అని యడిగిరిన తెలియునది.

పుల ఎక్కువ తక్కువలనుగుఱించి యా దేవుఁడు చెప్పిన యుపదేశములు సత్యములుగా దేవతలు నమ్మినను కన్నులారఁ జూడకగాని వారి మనస్సునకు సమాధానము కలుగదయ్యె. కాన యా దేవుఁడు వారి యభిప్రాయమును దెలిసికొని శివ కేశవులకు విరోధముఁ గలిగించెను. పగ కలుగఁగానే శివుఁడును విష్ణువును ఒకరినొకరు గెలువఁ గోరి లోకులకెల్ల దిగులుచే గగురుపొడుచునట్లతిభయంకరముగా యుద్ధము సేసిరి. అప్పుడు విష్ణుదేవుఁడు హుంకారము సేయఁగా భయంకరమైన శక్తి గలదయ్యెను శివుని విల్లు ² జడనుపడి తూలినదయ్యె. మహాదేవుఁడుగు త్రిలోచనుఁడును స్తంభితుఁ డయ్యె. అప్పుడు దేవతలును ఋషిసంఘములను చారణులను గూడికొని వచ్చి యుద్ధము వలదని ప్రార్థింపఁగా వారిద్దఱును శాంతిఁ బొందిరి. అప్పుడు దేవతలును ఋషులును విష్ణుదేవుని పరాక్రమమువలన శివుని ధనువు జడనుపడి తూలఁటఁ జూచి విష్ణుండే యధికుఁడని తలఁచిరి. శివుఁడు మహాయశుఁడు. అట్టి దేవుఁ డిట్టి తక్కువపాలు గలుగఁగా కోపము నొంది యా ధనువును బాణముతోఁ గూడ విదేహదేశము నేలు ³ దేవరాతుఁ డను రాజర్షి చేతికి నిచ్చెను. శత్రువుల

1. బహ్మ విష్ణుఁడో త్రిపురజయమందు శివుఁడు విలుకాఁడు తానే యగుటవలన తానే ఆ జయమునకు ముఖ్యుఁడనియు నీవు సాధనముమాత్ర ముకటచేత ఆముఖ్యుఁడనియు నాకు చెప్పెనని చెప్పి ఆ శివునికి శివునియందు విరోధమును, శివుఁడో, విష్ణువు నీ బాణముకొనయందు తా నుండుటచే తానే త్రిపురములను గాల్చెననియు నీవు గాదనియు నాతోఁ జెప్పెనని చెప్పి ఆ శివునకు విష్ణువునందు విరోధమును బుట్టించెనని గ్రాహ్యము.

2. 'దక్షయజ్ఞపథే పూర్వం ధన రాయయ్య వీర్యవాన్' మందు దక్షయజ్ఞ ధ్వంసమున వీర్యవంతుఁడగు శివుఁడు ధనస్సును సొంది అనటచేతను, దక్షయజ్ఞముకడపట శివుఁ డా ధనువును దేవతల కిచ్చెననటచేతను, శివకేశవులకు విరోధము దక్షయజ్ఞ సమయముననే కలిగెనని తెలియునది. ఆ యజ్ఞముకడపటనే ఆ ధనువు జడనుపడిన దనియు ఊహ్యము.

3. దక్షయజ్ఞాంతమందు శివుఁడు ధనస్సును దేవతల కిచ్చెనని పూర్వము చెప్పఁబడినది. శివుఁడు ధనువును దేవరాతునిచేతఁ బెట్టివాఁడని యిపుడు చెప్పఁబడినది. విశ్వామిత్రాశ్రమమందలి మనులు 'దేవతలు జనకునికి యద్ధమం దిచ్చి'రని చెప్పిరి. నీత అననూయతో 'వరుణుఁడు ఆ ధనస్సును జనకునికి ఇచ్చె'నని చెప్పెను. ఇవన్నియు పరస్పర విరుద్ధములుగా నున్నవి. వీనికి సంగతి యెట్లనఁగా:—దక్షయజ్ఞాంతమందు శివుఁడు కోపముతో ఆ వింటిని దేవతలకు ఇచ్చివేయఁ బూనఁగా ఆ కోపమును జూచి దేవతలు దగ్గఱకుఁ బోయి ఆ వింటిని దీసికొనుటకు భయపడి దానిని తమకఁగా దేవరాతుని కిచ్చుని ప్రార్థింపఁగా శివుఁడు దానిని దేవరాతునిచేతఁ పెట్టెను. కావుననే శివుఁడు దానిని దేవతల కిచ్చెననటయు దేవరాతుని కిచ్చెననటయు రెండును పొసఁగియున్నవి. శివుఁడు దేవరాతునిచేతఁ పెట్టెననటచేత అతనికి దేవతలు వింటిని సొంతముగాఁ గాక యిల్లడగా నిప్పించిరి తెలియునది. విదవ జనకుఁడు యజ్ఞముచేత దేవతలను దృష్టిబొందించి యిల్లడగా నన్న గూ విల్లును సొంతముగాఁ దనకిచ్చునట్లు ప్రార్థింపఁగా వారు దానిని అతనికి సొంతముగా నిచ్చివైచిరి. కావున దేవతలు దానిని జనకునికి ఇచ్చిరనట యొప్పుచున్నది. మఱి యా దేవతలు ఆ వింటిని వరుణుని

పురంబులను జెండాడునదై నా చేతనున్న యీ విష్ణుధనుస్సును ఆ దేవుడు భార్గవుడైన ఋచీకునకు 'నీయొద్ద నుంచుకొనియుండు' మని ఇల్లడగా నిచ్చెను. మహాతేజస్కుడైన యా ఋచీకుడు కార్యములం దెదుడులేనివాడగు తన కుమారునికి జమదగ్నికి ఆ దివ్య ధనువు నిచ్చెను. మహాత్ముడైన యా జమదగ్నియే మాతండ్రి. ఆ వింటి నిల్లడగాఁ గలిగియుండియు నాతండ్రి ఆయుధమును విడిచి తపము నలుపుచుండెను. కావున నతఁడు తపోబలకలితుడై యుండినను గార్తవీర్యాష్టనుఁ డాతనియొడఁ దామసబుద్ధి గలిగి చంపెను. ఇట్టిది మఱి యెచ్చటను గలుగునా? ఇది యెంత క్రూరము! దీనిని వినఁగా నేను గడురోషావేశము నొంది క్షత్రియజాతిని జంపఁదొడఁగి యది పుట్టఁగా పుట్టఁగా మఱిమఱి వెక్కుమాఱులు నిర్మూలముగాఁ ద్రుంచుచు నది ఏలు భూపలయము నంతయు గై వశము చేసికొని యాగముచేసి యాగము కడపటఁ బుణ్యకర్తుఁడును మహాత్ముఁడు నగు కాశ్యపునికి దానిని దక్షిణగా నొసఁగి మహేంద్రపర్వతమున వాసముచేయుచుఁ దపమునలుపుచుఁ దపోబలమును గలవాడ నయితిని. (దేవతాసేవితరుగు నా పర్వతమున మిక్కిలి సుఖముగాఁ దపము సేయుచు నున్నవాడను. అయిన నిపు డిచటికి రాకకుఁ గారణ మేమనఁగా మహా బలుండవగు నీవు నీ పటువీర్యమున) విల్లు విఱుచుట విన్నాడను! కావుననే వేగముగా వచ్చితిని. రామా! తండ్రి తాతల వరుసనుండి క్రమముగా నాకు వచ్చిన యా విష్ణుని వెను విల్లిది. నీవు క్షత్రియుడవు. బ్రాహ్మణునివలె నాచేతఁ గాదని చెప్పక క్షత్రధర్మమును ముందడుకొని శివధనువువలె శిథిలముగాక సారము గలిగియున్న ఈ మేటి ధనువును బట్టుము. పరపురంబుల గెలుచు నీ బలువింటియందు నీవు దంట వయితేని, బాణంబు దొడుగుచూ చూతము. అంత మెచ్చి నీతో ద్వంద్వయుద్ధమును జేసెద" ననియె.

ఇది డెబ్బదియైదవ సర్గము

డెబ్బదియాఱవ సర్గము

పరశురామగర్వభంగము

దశరథరాముఁ డపుడు పరశురాముఁడు చెప్పిన వాక్యము వినియుఁ దండ్రి దగ్గఱ నుండుటవలన, నితనియందలి గౌరవమునుబట్టి బిగ్గఱగాఁ బలుకక కొంత యెలుఁగు కొలఁదిపటిచి పరశురామునితో 'భార్గవరామా! తండ్రిబ్రుణము దీర్చు కొనఁ బూని నీవు గావించిన కృత్యము లెల్ల వింటిని. శూరునకు వైరము దీర్చుకొన వలసినదియె కదా! కావున నందులకు నీవు చేసినది ఒప్పుకొనెదను గాని, నీవు నన్ను

చేతులార జనకనికి ఇచ్చుటచే నీత అసూయతో వరుణుఁడు దానిని జనకుని కిచ్చెనని చెప్పిన పూటయు ఉపపన్న మగుచున్నది. కాఁబట్టి సర్వమును సమంజసమే యని తెలియునది.

వీర్యహీనునిగాను కావుననే క్షత్రధర్మముచొప్పున నీ వింటిని బట్టుట కశక్తునిగాను దలచి యవమానించుచున్నాడవు. ఇది యొప్పుదు జూచు. పరులు క్రిందుపఱుచుట యోరువని నా తేజస్సును, పగవారిని క్రిందుపఱుచు నా పరాక్రమమును ఇదే చూడు' మని చెప్పి కోపంబు దీపింప నా భార్గవునిచేతినుండి ధనువును బాణమును (విష్ణుని యవతారమగుటఁజేసి యతనియం¹ దుండు వైష్ణవకళను) పరాక్రమము మెటిసి చులుకఁగాఁ దీసికొనెను. ఆ వింటియందు బాణము దొడిగి యెక్కువెట్టి జమదగ్నిరాముని జూచి యేచిన కినుకతో 'పరశురామా! నీవు బ్రాహ్మణుడవగుట చేతను² విశ్వామిత్రునియెడ నాకుఁ గల స్నేహముచేతను పూజ్యుడవైతివి. కావున నేను నీ ప్రాణములను బుచ్చుకొనుట కీ బాణమును వైవఞాలకున్నాడను. ఓయీ! నీ ఈ పాదముల గమనశక్తి నైన నను, నీవు తపోబలముచే నార్జించిన ఎనలేని³ లోకములనైనను ఈ రెంటిలో నీవు దేనిని గోరుదువో దానిని గొట్టెదను. ఈ బాణము దివ్యమైనది; మఱియు విష్ణుదేవతాకమైనది. కావున శత్రువుల పురముల జయించునది. ఇది ఇట్టిది గావున నీ బలమును దూలింపక గుఱి తిప్పి నేల వర్ధముగాఁ బడదు గదా' యనియె. అయ్యెడ ఋషులును దేవతలును గంధర్వులును అప్సరసలును సిద్ధ చారణ కిన్నరులును యక్ష రాక్షసులును ఉరగులును గంపులుగొని బ్రహ్మదేవునిఁ బురస్కరించుకొన్నవారై విష్ణుని మేటి యాయుధమైన యా ధనువును గేలంబట్టి గ్రాలుచున్న రామునిని, మహాశ్చర్యమైన యతని కృత్యమును జూచుటకు వచ్చిరి. రాముఁ డా మేటి వింటిని దాల్చుగానే లోకమంతయు మ్రానుపడి మిన్నక నిలిచె. జామదగ్న్యుడు (దనయందలి విష్ణుతేజంబు దూలఁగా) వీర్యము మూలి రామునిఁ జూచె. ఇట్లు రాముని తేజంబునఁ దన వీర్యంబు దూలఁగా జామదగ్న్యుడు జడనుపడినవాడై జలజదళాక్షుండగు రామునిఁ జూచి యల్లనల్లన నిట్లనియె. "కాకుత్స్థతిలకా! తొల్లియీ భూమినంతయు నేను గాశ్యపున కిచ్చినపుడు, అతఁడు 'నాదేశమైన ఈ భూమియందు నీవు వసింపరా' దనియె. కాశ్యపునికి భూమి సంతయు సొమ్ముగావించితిని. అతని నేలయందు వసింపననియుఁ బ్రతినవట్టితిని. కాఁబట్టి నేను గురుఁడగు కాశ్యపుఁడు చెప్పినట్లు సేయువాడనై రాత్రుల నీ భూమియందు వసిం


1. 'ఇత్యుక్త్వా దేవి! వైష్ణవశక్త్యా తద్గతయా సహ | జగ్రాహ వైష్ణవం చాపం వినయేన చ రీరియా' అని పాద్యపురాణమునఁ జెప్పబడినది.

2. విశ్వామిత్రుని యప్పుసెల్లెలు ఋచీకునిభార్య. ఋచీకుఁ డామెకుండు జమదగ్నిని గణెను. జమదగ్ని పరశురామునిఁ గాంచెను. ఇట్లు పరశురాముఁడు విశ్వామిత్రునితో బంధుత్వము గలిగి యుండుటంబట్టి ఆతనిని రాముఁడు చంపనొల్లఁడయ్యె నని తెలియునది.

3. లోకములను అడఁగా లోకముల ప్రాప్తిని ఆనుట. లేక దానికి మూలమైన పుణ్యకర్మములను అనియు గ్రాహ్యము.

చుటలేదు. కాబట్టి, వీరాగ్రణీ! నా యీ గమనశక్తిని నీవు గొట్టరాదు. ఏలన నే నిందు నిలువక మనోవేగమున మహేంద్ర పర్వతమునకుఁ బోగలవాడను. నేను తపము సేసి యప్రతిమములైన లోకంబులను సంపాదించితిని. నీ మేటి బాణమున ¹ వానిని గొట్టుము. కాల విలంబము వలదు. నేను వేగ పోవలయు. ఈ ధనువును పట్టుటంజేసి నీవు నిర్వికారుడై శత్రునిరసనశీలుడగు పురుషోత్తముడవును దేవదేవుడవును అగుదు వని యెఱుంగుదు. పరంతపా! నీకు భద్రం బగుఁగాత. ఇదిగో దేవతలందఱును గుములుగొని వచ్చి యుద్ధమం దెదురులేని నిన్నును, ఎనలేని నీ వీరకృత్యమును జూచుచున్నారు. కాకుత్స్థా! నాకే సిగ్గు పుట్టినది. ఇది నాకు దగదు. నీవు ముల్లోకములకు వల్లభుడవు. ఇట్టి స్వామివగు నీవు నన్నోడించినందులకు నాకు సిగ్గుగలుగదు. రామా! శత్రువుల నడంచుట నీ సువ్రతము. కావున సాటిలేని నీ మేటితూవును వదలుమా. తూవును విషువఁగా జూచి మహేంద్రగిరికిఁ బోయెద" ననియె. ప్రతాపవంతుడయ్యు బోడిమిసెడి పరశురాముఁ డట్లు పలుకఁగా శ్రీమంతుడగు శ్రీరాముఁ డుత్తమమగు బాణమును బ్రయోగించె. పరశురాముఁడును తాను తపముచే నార్జించిన లోకములు రామునిచేఁ గొట్టువడి పిఱువీకు లగుటఁ జూచి వేగముగ మహేంద్ర పర్వతమునకుఁ బోయెను. అప్పుడు దిక్కులన్నియును విదిక్కులును తెలివైందెను. సురలును ఋషిసమూహములును ఆ బలువింటిని బూనియున్న చిన్నారిరాముని నెంతయుఁ బ్రశంసించిరి. జామదగ్న్యుడను దశరథరామునిం గొడియాడి యంతఁ బ్రదక్షిణంబుసేసి వేగముగ నిజస్థానమునకుం జనియె.

ఇది డెబ్బదియాఱవ సర్గము



డె బ్బ ది యే డ వ స ర్గ ము

దశరథుఁడు పుత్రులతో నయోధ్యనేరుట;
నీతారాముల పరస్పర ప్రేమము

పరశురాముఁడు పోవఁగానే దశరథరాముఁడు కోపము విడిచి మనమున శాంతిపహించి యప్రమేయుడైన (అదృశ్యుడైన) వరుణునిహస్తమున నా ధనువును దాని బాణముతోఁ గూడ నొసఁగెను. అంత రాముఁడు వసిష్ఠుఁడు మొదలగు

1. లోకంబులను గొట్టుట యనఁగా, లోకంబుల ప్రాప్తికి హేతువైన కర్మములను విఫలముగాఁ జేయుట. ఈ కార్యమును మూర్తమైననుగాని అమూర్తమైననుగాని అడ్డగించుటయే రామ బాణముయొక్క ఆ పేక్షితము.

ఋషులకు సమస్కరించి పరశురాముని వలని భయమున ¹ తబ్బిబ్బవడియున్న తండ్రిని జూచి 'జామదగ్న్యుడు పోయెను. కావున చతురంగములతోఁ గూడిన మనసేన యేలికవైన నీ పాలనముక్రింద అయోధ్యనుగూర్చి పోవుగాక. ఈ సేన నీ యాజ్ఞను ఊనియుండునది. కాన దానికిఁ బయన మగుట కాజ్ఞ యిమ్ము. చాతకంబుల బారు మబ్బులలోని నీరు గోరునట్లు లీ సేన నీయాజ్ఞ గోరుచున్న' దనియె. దశరథుఁడు రాముని వాక్యము విని యక్కుమారునిఁ జేతుల బిగియారఁ గొగిలించి యాదల మూర్కొనియె. మొదట పరశురాముఁడు పోయె నని రాముఁడు చెప్పినను అప్పటి భయమున నా పలుకు స్పష్టముగా నతఁడు తెలిసికొన కుండి కొంత తెప్పిటిలఁగానే, మరల రాముఁడు చెప్పఁగా పరశురాముఁడు పోయె నని విని మేను నిబ్బరముగా గగురుపొడువ మిగుల నుబ్బి యప్పుడే తన్నును దన కొడుకులను మరల జన్మించినట్లు తలఁచెను. అంత నతఁడు నిజసైన్యము నయోధ్యా పురికిఁ బయనంబగునట్లు లాజ్ఞాపించెను. అప్పు డ ప్వరమును వస్త్రములుగల లెక్కి యములతోను చిటు లెక్కియములతోను వెను ధ్వజములతోను గూడి బెడఁగై మంగళతూర్య ఘోషములు బోరుకొన వెంపారుచుండె. జనులు రాజమార్గముల కలయంపులు చిలికి పువ్వులు వెల్లుగా చల్లియుండిరి. రాజరాకవలని యల్లాసమున మొగములు వికిసిల్ల మంగళ వాద్యములు సేయువారు నలుగడల నిండియుండిరి. ఇట్లతిరమణీయమైన బహుజనసమూహములచే నలంకృతమైయున్న పట్టణమును రాజు ప్రవేశించె. పురవాసులగు బ్రాహ్మణులును దక్కిన పురజనులును జాల దూరము రాజు నెదుర్కొనిచనిరి. మహాయశస్కుడగు నా శ్రీమంతుఁడు ఆ పుర జనులును శ్రీమంతులగు తనపుత్రులును బలసి కొలువ హిమవంతమువలె తెలి గచ్చు మెఱుఁగున తలతలలాడుచుఁ గడుంబొడవై బెడఁగారు నిజగృహములను బ్రవేశించెను. ఆ రాజ గృహమందలి జనులు మిక్కిలి సంతసించిరి. రాజు తన నగరం గల భోగపరికరములగు సమస్తవదార్థములచేతను మిక్కిలి పూజింపఁబడి రాజులుచుండెను. కాసల్యయు, సుమిత్రయు, నెన్నడుము చెన్నుగల కై కేయియు, మఱియుఁ దక్కిన రాజస్త్రీలును గోడండ్రకు నుపచారములు సేసి యంతఃపుర మునకుఁ గొనిపోఁబూని, మహాభాగ్యవతియగు సీతను యశస్వినియైన యూర్మిళను గుళధ్వజనికూతుల నిద్దఱిని లోనికిఁ దోడ్కొని పోయిరి. ఆ వధువు లందఱును మంగళాశీర్వచనము లంది మంగళాలంకారకలితలై పట్టుపుట్టములను గట్టి ² గృహదేవతాలయంబులకు వేగ పూజలు గావించిరి. అపుడు వారు మ్రొక్క

1. దశరథుఁడు తబ్బిబ్బతో నుండుటచే పరశురాముఁడు రాముని పరదైవముగాఁ జేసిన స్తుతినిగాని విష్ణుధనువున వరుణున కిచ్చుటను గాని ఎఱుంగదయ్యెనని ఊహించునది. తక్కిన వారికిని మాయాతిరోధానము చేర అని తెలియననియు గ్రాహ్యము.

2. స్త్రీలకు దేవతాలయతనములను మాత్రమే పూజించుటకు అధికారముని తెలియునది.

వలసివారలకెల్ల మ్రొక్కి (కుబేరుని గృహములవలె సుందరములైన) తమతమ మందిరములను జేరి గోవులను ధన ధాన్యములను నిచ్చి బ్రాహ్మణులకుఁ దృప్తి గావించి, యందఱు ముదంబు వైదల నేకాంతమునఁ దమతమ కాంతులతోడఁ గూడి శ్రీడించుచుండిరి. మహాత్ములైన యా రాజకుమారులును భూమియందు సాటిలేని పరాక్రమంబున మించి తమకనురూపమైన మించుఁ బోండ్లం బెండ్లాడి, యస్త్రములం దారితేటి, యశారధనవంతులై, బహు సుహృద్దనులు గలిగి, పురుష సింహు లనఁ బాలుపారుచుండియుఁ గన్నతండ్రికి నడఁతువతో శుశ్రూష సేయుచు నుండిరి. (మఱియు వార య్యా కాలములకుఁ దగిన నీతి యెఱింగి తమ సుగుణ ములచేఁ దండ్రికి సంతసము గూర్చుచుండిరి.) అంతఁ గొంత కాలమునకు దశ రథుండు తాను గైకేయియందుఁ గన్నకొడుకును భరతునిఁ జూచి 'నాయనా ! కేకయరాజు కుమారుడను నీకు మేనమామయు నైన యీ యుధాజిత్తు నిన్నుఁ దోడ్పొనిపోవుటకు నిట వచ్చియున్నాడు. (అతఁడు మిథిలమందు ఋషులనడుమ నన్నుఁ జూచి నిన్నుఁ బంపునట్లు ప్రార్థించెను. నీవు ధర్మజ్ఞుడవు; కాన యాతనికిఁ బ్రీతిసేయవలయు)' ననియె. దశరథునిమాట విని కైకయీసుతుడగు భరతుఁ డును (దండ్రికి నమస్కరించి రామ లక్ష్మణులను గాఁగిలించుకొని) యపుడు శత్రుఘ్నునితోడఁ బోవుటకు బయలుదేతెను. పోవునపు డా పురుషలలాముఁడు తండ్రిని, దుఃఖరహితముగా నే కార్యమును జేయునట్టి రామునిని, తల్లులను వీడుకొని శత్రుఘ్నునిఁగూడి యరిగె. భరతుఁడు పోవఁగానే యపుడు మహాబలుఁ డగు రాముఁడును లక్ష్మణుఁడును దేవతానదృశుఁ డగు తమ తండ్రిని బూజించిరి. రాముఁడును ధర్మాత్ముఁడు గావునఁ దండ్రియాజ్ఞను మున్నిడుకొని పట్టణవాసులగు జనులకుఁ బ్రియములును హితములు నైన సకల కార్యములను జేయుచుండును. పురజనులకే కాదు. రాముఁడు; శ్రుతి స్మృతి నియమములకు బద్ధుఁడై నడుచు కొనువాఁడు గావున దల్లులకుఁ జేయవలసిన కార్యములను దల్లులకును, గురువులకు జేయవలసిన కార్యములను గురువులకును ఆ యా కాలములను గనుగొని కావించు చుండును. రామునికిం గల యిట్టి సుస్వభావమునకు మంచి నడవడికిని అపుడు దశరథుఁడు ప్రీతుండయ్యె. అతఁ డొక్కఁడు ప్రీతుఁ డగుట వింతకాదు; బ్రాహ్మ ణులును వణిజులును అతని దేశంబునందుఁ గల తక్కిన జనులును బ్రీతులయిరి. మహాయశస్కుఁడును సత్యపరాక్రముఁడు నగు రాముఁడు శీలవృత్తములచేతనే కాక తక్కిన గుణములచేతను భూతములకు బ్రహ్మదేవుఁడుంబోలె వారి కందఱికిని ప్రియతముఁడును వారలందెల్ల గుణాధికుఁడునై రాణించుచుండె.¹ రాముఁ డును అనుకూలంబగు మనము గలిగి నీతయందు మనసు నిలిపి, యాబిడ

1. ఇందులకు చూలము 'రామస్తు నీతయా సార్థం విజహర బహూ స్మృతౌ' । మఃస్వీ తద్గత స్తస్యా నిత్యం హృది సమర్పితః' ఇందులకు విశేషార్థము:—'రామస్తు' తు శబ్దము భేదమును

మనస్సునందు దానును నెలకొని పెక్కు ఋతువు లామెతోడం గూడ విహరించు చుండెను. రామునికి నీత యతనితండ్రి గూర్చిన యిల్లాలగుటంజేసి ప్రియుగా లైనది. ఇతే కాదు. పతిశుశ్రూష సేయు గుణమును బట్టియు, సౌందర్య గుణ మును బట్టియు, ఆభిజాత్యమును బట్టియు రామునికి నీతయందుఁ బ్రీతి పయిం బయి వెచ్చు వెరిగినదయ్యె. రామునిప్రీతి యట్లుండ, నీతహృదయము నందు భర్త యందలి ప్రీతి యినుమడిగాఁ బొడలుచుండెను. నీతమనస్సునందలి యనురాగభావము గూఢముగా నుండినను రాముఁడు తగిన చిన్నెలచేతఁ దర్కించి దానిని తెలిసికొనుచుండెను. ఎప్పుడును తా నాబిడ హృదయమందే మెలంగు వాఁడు గాన యామె యనురాగము ఎంత గూఢమైనను తెలియకుండునా? నీతయుఁ దన యంతరంగమును రాముఁ డెఱుంగుటకంటె మిక్కిలి యెక్కువగా నతని హృదయమును దాను తెలిసికొనుచుండును. ఎట్లన, నీతయో మైథిలి; మఱియు జనకుని కూతురు; కావున సూక్ష్మజ్ఞ యగును. మీఁదు మిక్కిలి రూపమున దేవతలతోడ సాటియైనది; కాన ప్రగల్భురాలు; అందఱికిని గనఁబడుచున్న రూపు నొందిన శ్రీదేవితె వెలుగునది; కావున సహజబుద్ధి విశేషమును జెప్పవలయునా.

దెలుపుచున్నది. మందు కేవలము నిత్యశుశ్రూషాదులు సేయుచుండిన రాముఁడు ఇపుడు కామ పరతంత్రుఁడైకూడ ప్రగర్తించునంత భేదము నొందినాఁడనుట. 'మనస్వీ' మిక్కిలి మనస్సుగల వాఁడు-భోగరసాస్వాదనముదు హెచ్చిన మనస్సుగలవాఁడనుట. 'తద్గతః' 'తస్యాం గతః' అని విగ్రహము. నీతయందే తగిలియున్న మనస్సుగలవాఁడనుట. 'తస్య్యాహృది నిత్యం సదుద్వితః' నీతయు రాముఁడు చేయు నా యా వ్యాపారములచే వశీకృతయై అతనిని మనస్సున నెప్పుడును తలఁచుచు తన మనస్సును అతనికి తోసుగావించి యుండు ననుట. 'నిత్యం' చిరకాలముగా కూడి యుండియు అప్పుడే క్రొత్తగాఁ గూడినట్లు మితిలేని ప్రేమ కలిగియుండిన దనుట. 'బహూక్ బుకూక్' ఇనట ఆత్మంత సంయోగమునందు ద్వితీయఁఇది భోగము ఎడతెగకుండుటను సూచించు చున్నది. సంవత్సరములను జెప్పక ఋతువు లనుటచే ఆ యా ఋతువులకుఁ దగిన భోగోపకరణము లతో భోగ మనభవించినాఁడని తెలియునది. 'విజహార' అని పరస్పైపదము-ఇందు క్రియాఫలము కర్తను బొందదు. కాబట్టి యెంతకాలము క్రీడించినను తృప్తినిొందడయ్యె నని యర్థము. పరస్పర బద్ధానరాగము నిరవధికమైనదని యిట సూచితమైనది.

1. ఇదిట భర్త యనుటచే నొక సారస్వము. రామునికి తండ్రిగూర్చిన భార్య యగుటచేత, ముగ్ధ రూపాభిజాత్యము గలుగునది యగుటచేతను నీతయందు ప్రేమకలిగినది. నీతకో కేవలము భర్త యైనంతమాత్రమే చేతనె రామునియందు ప్రేమకలిగినది అని భర్తృకర్త సారస్వము.

ఇట్టిది కావుననే రాముని మనసును అతనికన్న మించి తా నెఱిగినదాయెను.
 1 మహారాజకుమారుండగు రాముడు ఉత్తమరాజకుమారియు అభిరామరూప
 వతియు అత్యంతకామయు నగు సీతనుగూడి ప్రోడయై మహాలక్ష్మింగూడిన దేవ
 వల్లభుండగు నాదివిష్ణుండునుబోలె బ్రకాశించెను.

ఇది డబ్బదియేడవ సర్గము

—❖—

పా ల కా ం డ ము

సమాప్తము

—

శ్రీ సీతా లక్ష్మణ భరత శత్రుఘ్న హనూమ త్సమేత
 శ్రీ రామచంద్రార్పణ మస్తు



1. మహారాజకుమారుడనటచే మితిలేని భోగోపకరణ సంపద తెలియుచున్నది. ఉత్తమ
 రాజకన్య యనటచే అతనికంటె అధికభోగోపకరణసమృద్ధి సీతకుఁ గలదని నూచిత మగుచున్నది.
 తానే రాముడు-అనఁగా రమింపఁ జేయువాఁడు. అభిరామ యనటచే. వానికంటె సధికముగా
 రమింపఁజేయున దని తెలియుచున్నది. అత్యంతకామ యనటచే రామునికి తనయందుఁ గల
 కామయుగంఠై రామనియందు తనక విక్కుడ కామము గలదనట భావ్యము. తుల్యనారాగమును
 అవిశ్రాంతి కామమునగల రాముడు ఇట్టి భోగసమృద్ధిపాతకైన సీతకుఁ జి గతి గలుగటచే
 మిక్కిలి ప్రకాశించెనని చెప్పఁబడినది.

బా ల కా ం డ ము

